

مولانا سرفراز صفدر
اپنی تصانیف کے آئینہ میں

www.KitaboSunnat.com

ارشاد الحق اثری عقظہ اللہ

ادارۃ العلوم الاثریہ
فیصل آباد



معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔


اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 library@mohaddis.com

مولانا سرسبز آزاد صاحب
اپنی تصانیف کے آئینہ میں



ارشاد الحق اشرفی

ادارۃ العلوم الاشرفیہ
فیصل آباد

بِسْمِ اللّٰهِ الرَّحْمٰنِ الرَّحِیْمِ

253،97

جملہ حقوق بحق ناشر محفوظ ہیں

اس رس

مولانا سرفراز صفدر
اپنی تصانیف کے آئینہ

نام کتاب:

ارشاد الحق اثری


مؤلف:

نومبر 2008ء

تاریخ اشاعت:

1100

تعداد:



مطبع:

ناشر

ادارۃ العیسویہ (پبلیشرز)

منٹگمری بازار، فیصل آباد، فون: 041-642724

www.KitaboSunnat.com

فہرست

- 13 پیش لفظ
- 18 مولانا سرفراز صاحب صفدر کے چند اصول
- 18 جرح و تعدیل میں جمہور کی پیروی
- 19 بدعتی کی روایت
- 20 کسی محدث کی روایت راوی کی توثیق کا باعث نہیں۔
- 21 مختلف فیہ راوی حسن درجہ کا ہوتا ہے
- 21 ثقہ کی زیادتی قبول ہے۔
- 22 اس اصول کی مخالفت

صحیحین اور اس کے راوی

- 23
- 24 صحیح بخاری اور مسلم پر تنقید، اصول کہاں گیا؟
- 24 صحیح بخاری کی ایک حدیث پر تنقید
- 25 تنبیہ
- 26 دوسری حدیث پر تنقید
- 27 صحیح مسلم کی حدیث پر تنقید
- 29 موطا کی احادیث پر تنقید
- 29 موطا کی تمام احادیث صحیح ہیں۔
- 29 موطا کی حدیث پر تنقید
- 29 صحیح مسلم کی ایک اور حدیث پر تنقید
- 30 صحیح مسلم کی ایک اور حدیث پر تنقید

30 تیسری حدیث پر تفسیر

33 اصطلاحات محدثین سے بے خبری

34 ”علی یدی عدل“ کا مفہوم نہ سمجھنا۔

36 لین الحدیث کا مفہوم نہ سمجھنا۔

37 صحیحین اور علی شرط الشیخین میں فرق نہ کرنا۔

38 فی حدیث نظر اور فیہ نظر میں فرق نہ کرنا۔

39 صاحب مناکیر اور منکر الحدیث میں فرق نہ کرنا۔

40 وہم اور تغیر میں فرق نہ کرنا۔

41 ثقہ مختلط راوی کا اختلاط مضمر نہیں۔

42 ”رجالہ رجال الصحیح“ کہا جائے تو حدیث صحیح ہوتی ہے۔

42 رجل لم یم کے معنی ”مجہول راوی“ کرنا۔

44 رجالہ موثقون کے معنی ”راوی ثقہ“ کرنا۔

49 سند جبید ہو تو روایت محفوظ ہی ہوتی ہے۔

50 صحیحین کے راویوں پر جرح

50 امام محمد بن مبارک پر جرح۔

51 امام کھول ”مشقی“

52 عبدالرحمن بن شروان۔

52 علاء بن عبدالرحمن۔

52 ولید بن مسلم۔

53 عبید اللہ بن عمرو الرقی۔

53 سعید بن عامر الضحیٰ۔

54 علاء بن حارث اور دیگر راویوں پر جرح۔

- 55 صحیح بخاری میں بہت ضعیف راوی ہیں
- 55 ائمہ دین اور ثقہ محدثین پر نوازشات
- 55 حضرت عائشہؓ پر نظر عنایت
- 56 کیا "الامامة والسياسة ابن تيمية کی تصنیف ہے؟
- 57 حضرت ابو محذورہؓ پر نظر عنایت - 7
- 58 امام قتادہؒ
- 59 ایک اور غلط بیانی
- 60 امام ابن جریجؒ
- 61 حیلہ اسقاط
- 62 خیر القرون کے راویوں کی مراسیل معتبر، حنفی اصول
- 64 امام عبدالرزاقؒ
- تضاد بیانی، آنحضرت ﷺ کے نور ہونے کا عقیدہ شیعہ کا ہے ان کے ہاں نور
- 66 سے مراد روح ہے۔
- 68 شیخ ابوبکرؒ خوید منداہ
- 69 تضاد بیانی
- 70 شیخ الاسلام ابن تیمیہؒ
- 71 سلمہ بن کہیل
- 73 ابراہیم بن منذر
- 74 امام زرقاتیؒ اور امام قسطلانیؒ
- 76 علامہ پیشمیؒ
- 77 امام الساجیؒ
- 78 امام احمد بن عمیر بن جوصاء

- 79 صفدر صاحب کی بددیانتی
- 81 امام احمد بن صالح المصری پر جرح
- 81 صفدر صاحب کی بددیانتی
- 82 تضاد بیانی، احمد بن صالح کو ثقہ بھی کہتے ہیں
- 83 امام داؤد بن ابی ہند پر جرح
- 84 تضاد بیانی، انہیں ثقہ بھی کہتے ہیں۔
- 84 امام ابو احمد الزبیری پر جرح
- 86 تضاد بیانی، انہیں ثقہ بھی کہتے ہیں
- 86 طاائف منصورہ میں کاتب کی غلطی
- 87 امام یحییٰ بن حمید دمشقی
- 87 محمد بن حمیرا الحمصی
- 89 ثقہ محدثین سے بے خبری اور راویوں کی تعیین میں غلطی
- 89 امام محمد بن عباس
- 90 امام احمد بن مہدی
- 90 امام ابو علی بن ابراہیم
- 90 امام یعقوب بن سفیان فسوی
- 91 عبید اللہ بن عمر العمری
- 91 عمرو بن عثمان الحمصی
- 93 عبدالرحمن بن اسحاق واسطی کو عبدالرحمن بن اسحاق مدنی بنا دیا
- 94 ایک ضروری وضاحت
- 95 موسیٰ بن اسماعیل
- 96 عثمان بن عمر
- 97 من لم یشکو الناس لم یشکو اللہ

98	تصویر کا دوسرا رخ
98 امام ہشام بن محمد بن السائب کلبی
98 امام قرہ بن عبد الرحمنؒ
99 امام ابو جعفر عیسیٰ بن ابی عیسیٰ ماہان الرازی
100 امام عبد الرحمن بن اسحاق مدنی
101 امام حسن بن زیاد لؤلؤی
102 امام صدر الائمہ المکی
104	راویوں کی توثیق و تضعیف میں تضاد
104 ابوالصہبَاء
105 شریک بن عبد اللہ قاضی
106 عبد اللہ بن لہیعہ
107 اسامہ بن زید لیشی
110 عیسیٰ بن جاریہ
111 محمد بن اسحاق، اس کی دس روایات کی تصحیح و تحسین اور ان سے تائید
114 حافظ ابن حجرؒ کی عبارت کا غلط مفہوم (حاشیہ)
115 سند جید اور حسن روایت محفوظ ہوتی ہے صفدری اصول (حاشیہ)
	جن راویوں کو ضعیف کہتے ہیں انکی مفید مطلب
122	روایات پر خاموشی بلکہ ان سے استدلال
122 امام مکحولؒ دمشقی کی تدلیس
123 کثیرؒ بن عبد اللہ عن ابیہ عن جدہ
123 اسماعیلؒ السدی

124 اسباط بن نصر الہمدانی
125 عکرمہ بن عمار
125 رجل من اصحاب النبی ﷺ
127 زہیر عن ابی اسحاق
128 ابو قلابہ کی تدلیس
129 نعیم بن حماد
130 اسماعیل بن عیاش
132 امام ابن جریج
136 عمرو بن شعیب عن ابيه عن جده
139 لیث بن ابی سلیم
140 سلیمان شاذکونی
142 محمد بن جابر یحای
143 محمد بن حمید الرازی
146	احادیث کی تصحیح و تضعیف میں تضاد
146 پہلی حدیث
148 دوسری حدیث
150 تیسری حدیث
154	ضعیف روایات پر خاموشی
154 موضوع حدیث
155 کذاب کی حدیث
156 ایک اور کذاب کی حدیث
158 عبدالرحمن بن اسحاق کی حدیث

- 159 صفدر صاحب کی ہوشیاری
- 160 عبداللہ بن سعید کی حدیث
- 161 یوسف بن خالد السمعی کی حدیث
- 162 عیسیٰ بن مسیب کی حدیث
- 163 ابو رملہ کی حدیث
- 164 مولانا صفدر صاحب کی بددیانتی
- 167 مولانا صفدر صاحب کی بے خبری یا جاہل عارفانہ
- 168 شعیب بن میمون کی حدیث
- 169 یحییٰ بن متوکل اور کثیر النواء کی حدیث
- 170 حجاج بن تمیم کی حدیث

172 احادیث اور مختلف عبارتوں میں کاٹ چھانٹ

- 172 سنن ابی داؤد میں ایک لفظ کا اضافہ
- 173 ادھوری روایت
- 174 اس کی ایک اور مثال
- 174 اس کی تیسری مثال
- 176 امام بخاریؒ کی ادھوری ترجمانی
- 177 حدیث کی معنوی تحریف بسلسلہ وتر
- 180 امام ابن القطانؒ کی ادھوری عبارت بسلسلہ ترک رفع الیدین
- 182 محدث مبارک پوریؒ کی طرف غلط انتساب
- 184 شیخ الاسلام ابن تیمیہؒ کی غلط عبارت
- 185 علامہ حازمیؒ اور شیخ الاسلام کا غلط حوالہ
- 187 محدث گوئندلویؒ کے کلام میں مجرمانہ تصرف

191

نقل جرح میں تصرفات

191

..... اس کی پہلی مثال

192

..... دوسری مثال عبدالحمید بن جعفر

194

..... تہذیب میں ایک غلطی (حاشیہ)

197

..... تیسری مثال

199

مختلف تناقضات

199

..... آگ سے عذاب

200

..... تقلید و اتباع میں فرق

202

..... قبر پر جریدہ گاڑنا

203

..... قبروں پر پھول

204

..... سماع السنن کی ایک حدیث کی تصحیح پھر اس کی تضعیف

207

..... آئین ہاجر

211

..... صیغہ تریض

212

..... نماز میں آمین

213

..... حدیث فاتحہ

214

..... مختلف فیہ راوی کا حکم

215

..... صحیح ابوعوانہ

216

..... قتادہ مدلس ہیں

218

..... تلقین میت

220

..... مردہ جانتا ہے

221

..... قبر اطہر پر سلام

- 223 مختلف مباحث مع چند لطائف
- 223 میزان الاعتدال، لسان اور صحاح ستہ کے راوی
- 225 علامہ ابن جارود کی منقحی الاخبار
- 226 ذخائر الموارث اور کتب موضوعات
- 226 یعقوب بن اسحاق اور المعمری کی ملاقات
- 228 محمد بن ربیع الجبزی کیا صحابی ہیں؟
- 230 غلط ترجمہ اور غلط تعبیر
- 231 اس کی دوسری مثال
- 233 صحیح حدیث کا انکار
- 234 تیسری مثال
- 234 حدیثا حدیثی میں فرق اور اہل کوفہ
- 238 اسناد صحیح اور جید کو اتصال لازم ہے؟
- 239 مسلکی حیثیت کا شاخسانہ، نقلی نماز کیسے پڑھنی چاہیے؟
- 240 امام ابو حنیفہ کے مسلک کی تائید کسی حدیث سے نہیں ہوتی
- 242 ایک اور حدیث
- 243 سنن دارقطنی میں یہ حدیث قطعاً نہیں
- 244 صحاح میں غلط راوی کی حدیث
- 245 شہنشاہ نام حرام ہے، امام ابو حنیفہ کی منقبت میں یہ درست
- 247 تصویر کا دوسرا رخ
- 248 قبر پر نماز جنازہ
- 250 امام شافعی کا فرمان ایک صریح غلط بیانی
- 251 انکروری نے المناقب میں اپنی سند ذکر نہیں کی

- 251 عبداللہ الحارثی
- 252 مناقب ابی حنیفہ میں موضوع احادیث
- 252 غیر محتاط رویہ اور تجویب
- 253 صفدر صاحب کا اپنے فقہاء سے اختلاف
- 255 غیر محتاط رویہ، بدعتی اہل سنت کون؟
- 257 نماز میں ہاتھ باندھنا، المصنف ابن ابی شیبہ کی حدیث میں تحریف
- 257 تحریف کی شرمناک جسارت
- 257 تحت السرہ کے اضافہ کی حیثیت
- 259 مولانا صفدر صاحب کی غلط بیانی
- 261 علامہ نیوی اور مولانا عثمانی کا غلط حوالہ
- 262 ترک رفع الیدین، مسند حمیدی کی حدیث میں تحریف
- 263 کیا طلوع فجر کے بعد نفل عبادت کی ممانعت نہیں؟
- 264 صاحب ہدایہ اور مولانا صفدر صاحب کی بے خبری
- 265 کیا صلاۃ کسوف میں خطبہ منقول نہیں؟
- 265 عقیقہ میں اونٹ یا گائے خلاف سنت ہے
- 266 عیدین کی بارہ نکیریں بدعت ہیں؟
- 268 مجتہد کا خطا فیصلہ بدعت نہیں ہوتا۔
- 269 ہدایہ کی عبارت کا غلط حوالہ عبارت کا غلط مفہوم
- 270 کیا حضرت عیسیٰؑ امام ابوحنیفہ کے مقلد ہوں گے؟
- 273 امام ابوحنیفہ سے احناف کا اختلاف
- 275 توشیح کے متعلق امام دارقطنی کا مسلک اور مولانا صفدر صاحب کی تضاد بیانی
- 276 یک نہ شد و شد
- 277 چند قرآنی آیات

بِسْمِ اللّٰهِ الرَّحْمٰنِ الرَّحِیْمِ

پیش لفظ

الحمد لله والصلوة والسلام على رسول الله..... اما بعد
 دین اسلام کے بنیادی اور اہم ترین اصولوں میں سے ایک اصول یہ ہے کہ تمام
 انسانوں سے بالعموم اور اپنے مسلمان بھائیوں کے ساتھ بالخصوص، خیر خواہی، ہمدردی اور
 بھلائی کا معاملہ کیا جائے سید الانبیاء حضرت محمد ﷺ کا ارشاد ہے: السدین النصیحة
 (صحیح مسلم وغیرہ) کہ دین خیر خواہی کا نام ہے۔

سب سے بڑی خیر خواہی یہ ہے کہ لوگوں کو صراط مستقیم کی راہنمائی کی
 جائے، نیکی کے طریقوں سے آگاہ کیا جائے، برائیوں اور معصیوں سے خبردار کیا
 جائے، ان کی بشری غلطیوں، لغزشوں اور کمزوریوں کی اصلاح کی جائے۔ اسی کا دوسرا
 نام ”فریضہ تبلیغ دین“، یعنی امر بالمعروف ونہی عن المنکر ہے قرن اول سے تازہ نوز ہر دور میں
 اہل علم و فضل نے بساط بھراس ذمے داری کو نبھایا ہے اور حسب استطاعت تقریراً، تحریراً اور
 عملاً اس فریضہ کو سرانجام دیا۔ (تقبل اللہ سعیم)

بلاشبہ تقریر جذبات کو ابھارنے، مخاطبین کو جلد متاثر کرنے اور ان میں تحریک
 پیدا کرنے کا بہترین ذریعہ ہے مگر اس کا اثر وقتی اور دائرہ اثر نسبتاً محدود ہوتا ہے جب کہ
 تحریر کا فائدہ ہمہ وقتی، دیر پا اور اس کا دائرہ عمل و اثر وسیع تر ہوتا ہے۔

یلوح الخط فی القراطس دھرا

وکاتبہ رمیم فی التراب

اور یہ بھی ایک حقیقت ہے کہ تحریر میں اگر ایمان و اطاعت، عدل و انصاف،
 صداقت و امانت، اعتدال اور حقیقت پسندی کی بجائے کفر و الحاد، بدعات و خرافات، بے
 اعتدالی و ناانصافی، غلط اور ناروا باتوں کی بھرتی کردی جائے تو اس کے نقصان کا دائرہ بھی
 وسیع ہوتا ہے اور بہر نوع اس کے غلط اثرات بھی پھیلتے رہتے ہیں آج کے نشر و اشاعت

کے دور میں اس کے نقصانات کا اندازہ لگانا کوئی مشکل نہیں۔

عصر حاضر میں جو حضرات تحریراً خدمت دین کا فریضہ سرانجام دے رہے ہیں ان میں ایک دیوبندی مکتب فکر کے نامور عالم دین حضرت مولانا محمد سرفراز صاحب صفدر (شیخ الحدیث نصرۃ العلوم - گوجرانوالہ) ہیں۔ جو ماشاء اللہ دو درجن سے زائد کتابوں کے مصنف ہیں اور ان کے حلقہ میں ان کی تصانیف کو خوب پذیرائی حاصل ہے لیکن چونکہ وہ تمام مسائل کو اپنے مخصوص زاویہ نظر و فکر میں پیش کرتے ہیں اس لئے اکثر و بیشتر اس کے تحفظ میں حد اعتدال سے تجاوز کر جاتے ہیں اپنے اور دوسرے مکتب فکر کے حضرات کے لئے عدل و انصاف کے پیمانے بھی ان کے ہاں مختلف ہیں۔ جو اصول اپنے دفاع میں ایک جگہ بڑی محنت و کاوش سے منتخب کرتے ہیں وہی اصول مخالف سمت میں آئے تو اسکی دھجیاں بکھیر کر رکھ دیتے ہیں۔ ایک حدیث اپنے لئے مفید سمجھتے ہیں تو بڑی شد و مد سے اس کو صحیح باور کرانے کی کوشش کرتے ہیں مگر وہی دوسرے فریق کے دائرہ استدلال میں آجائے تو بڑی بے دردی سے اس پر عمل جراحی فرماتے ہیں۔ اسی طرح ضرورت کے تحت راویوں کے بارے میں جرح و اعتدال کے سلسلے میں ان کی مختلف آراء بھی ان کی غیر ذمہ داری اور جانب داری کا مین ثبوت ہے۔ جب کہ ثقہ اور ثبوت راویوں کی روایات اور ائمہ دین حتیٰ کہ صحابہ کرام میں سے کسی کا قول اگر ان کی فکر کے موافق نہیں تو اس کی کوئی نہ کوئی کمزوری ڈھونڈ کر بڑے بھونڈے انداز میں پیش کرنے سے بھی گریز نہیں کرتے۔ اکابرین امت اور اہل علم کی عبارتوں کو غلط طور پر پیش کرنے بلکہ ایک غلط بات ان کے سر مڑھنے سے بھی اجتناب نہیں کرتے اسی قسم کی اور بھی بہت سی نا انصافیاں ان کی تصانیف میں نظر آتی ہیں۔ جیسا کہ ان شاء اللہ العزیز اس رسالہ سے عیاں ہوگا۔

بلاشبہ انسان غلطی و خطا کا پتلا ہے والمعصوم من عصمه اللہ اور یہ صفت تو صرف حضرات انبیاء کرام علیہم السلام کی ہے کہ وہ معصوم ہیں ہمارا یہاں مقصود الدین النصیحة کے ارشاد نبوی کے تحت ان باتوں سے محض خبردار کرنا ہے۔ حضرت مولانا صاحب کے حلقہ ارادت سے بالخصوص اور عام مسلمانوں سے بالعموم عرض کرنا ہے کہ وہ

حضرت مولانا صاحب کے مزاج اور ان کی ضرورت کو سمجھنے کی کوشش کریں اور ہمیشہ خد
ما صفا و دع ما کدر پر عمل کریں اور حضرت مولانا صاحب کی خدمت میں عرض ہے کہ
اگر آپ بھی ہماری یہ گذارشات درست اور حقیقت پر مبنی سمجھیں تو اللہ اپنی تصانیف کے
آئندہ ایڈیشنوں میں ان کی اصلاح کریں کیونکہ اس قسم کی بھول بھلیاں ایک صاحب علم
و فضل پر بدنام داغ ہیں۔

﴿ان ارید الا الاصلاح ما استطعت و ما تو فیقی الا باللہ﴾

انتہائی ناسپاسی ہوگی اگر میں یہاں اپنے مہربان شیخ الحدیث حضرت مولانا محمد
الحق صاحب جیمہ رحمۃ اللہ علیہ کا ذکر نہ کروں جن کا انتقال رمضان المبارک کی آخری شب
یعنی انیسویں رات (۱۳۱۳ھ) کو ہوا۔ تراز تراویح سے فارغ ہو کر ختم قرآن اور الوداع
رمضان کی مناسبت سے بڑی دلسوزی سے ردو کر دعائیں کیں۔ مسجد سے گھر تشریف
لائے تو صبح کے درس کے لئے تفسیر قرطبی، ابن کثیر اور تفسیر رازی کا مطالعہ کیا۔ پھر کچھ آرام
کے لئے اہل خانہ کو روشنی بجھا دینے کا حکم دیا۔ اہل خانہ ابھی روشنی بند کر کے کمرے سے
باہر نہیں ہوئے کہ ایک ہلکی سی آہ سے حضرت موصوف کی زندگی کا چراغ گل ہو گیا۔ اور
یوں وہ آنا نانا اپنے خالق حقیقی سے جا ملے۔ اللھم اغفر له مغفرة ظاهرة و باطنه ،
وارفع درجته فی اعلیٰ علیین مع عبادک الصالحین... آمین یا رب العالمین۔
کسے معلوم نہیں کہ ”ادارۃ العلوم الاثریہ“ انہی کی دلسوزیوں کا نتیجہ تھا، جو شیخ
الحدیث حضرت مولانا محمد عبد اللہ محدث فیصل آباد رحمہ اللہ کے اخلاص اور بے لوث
قربانیوں اور مناظر اسلام حضرت مولانا محمد رفیق صاحب مدنی پوری رحمہ اللہ کی شبانہ روز
کاوشوں کے نتیجے میں بہت جلد پورے ملک میں ہی نہیں، بلکہ عالم اسلام میں غیر معمولی
اہمیت اختیار کر گیا اور آج یہ بات بلا خوف تردید کہی جاسکتی ہے کہ ایک چھوٹی سی مسجد میں
واقعہ اس ادارہ میں خدمت خدیث اور مسلک سلف کی نشرو اشاعت کا جو کام ہوا وہ کسی بھی
بڑے سے بڑے جامعہ کی خدمات سے کم نہیں۔ والحمد للہ علیٰ ذلک...
مگر و احسرتا!! کہ ادارہ اپنے ان محسنین سے محروم ہو گیا اور اب یہ سارہ بارگراں

اس ناکارہ اور اس کے چند رفقاء کے ناتواں کندھوں پر آگرا ہے۔ ہم اپنی کمزوریوں اور ناتجربہ کاریوں کے باوصف اس بات کا عہد کئے ہوئے ہیں کہ ان شاء اللہ کتاب وسنت کی آبیاری اور مسلک سلف کی پاسبانی کے لئے اپنے ان بزرگوں کی جلائی ہوئی شمع کو مدہم نہیں ہونے دیں گے ان کے لگائے ہوئے پودے کی پوری حفاظت کریں گے اور انہی خطوط پر اسے مزید مستحکم کرنے کی کوشش کریں گے۔

مگر یہ تبھی ہو سکتا ہے کہ جب اللہ سبحانہ و تعالیٰ کی توفیق شامل حال رہے اور احباب کرام حسب سابق بہر نوع اپنا تعاون جاری رکھیں۔ یہ دین کی ٹھوس بنیادوں پر خاموش خدمت ہی نہیں، مرحومین سے وفاداری کا بھی یہی تقاضا ہے۔

اللهم وفقنا لما تحب وترضى

ارشاد الحق اثری

ادارة العلوم الاثرية فيصل آباد

بِسْمِ اللّٰهِ الرَّحْمٰنِ الرَّحِیْمِ

ان الحمد لله نحمده ونستعينه ونستغفره ونعوذ بالله
من شرور انفسنا ومن سيئات اعمالنا من يهده الله فلا
مضل له ومن يضلل فلا هادي له واشهد ان لا اله
الا الله واشهد ان محمد عبده ورسوله .

اما بعد

حضرت مولانا محمد سرفراز صاحب صفدر بلاشبہ تبحر عالم اور عرصہ دراز سے تعلیم
و تعلم اور تصنیف و تالیف میں مشغول ہیں جس کا اظہار خود انہوں نے بڑے فخر سے کیا ہے
لکھتے ہیں:

”بحمد اللہ سرفراز تو چالیس سال سے مختلف علوم و فنون کی کتابیں پڑھا
پڑھا کر بوڑھا ہو گیا ہے اس کو بفضلہ تعالیٰ اب کوئی کتاب کسی محقق دیوبندی
عالم سے بھی پڑھنے کی ضرورت نہیں۔“

(اتمام البرہان ص ۲۸ ج ۱)

بلکہ انہیں اپنی فہم و بصیرت پر ناز بھی ہے انہی کے الفاظ ہیں:
”مولف احسن الکلام کو کالمین سے خوشہ چینی کا موقع ملا ہے اور اصول
و ضوابط کو سمجھنے کی اللہ تعالیٰ نے اس کو اہلیت مرحمت فرمائی ہے“

(احسن الکلام: ص ۳۱ ج ۱)

واقعہً اگر کسی صاحب کو اللہ جل شانہ نے بعض خوبیوں سے نوازا ہو تو حدیث
نعمت کے طور پر اس کا اظہار نامناسب نہیں بلکہ شکر کی عین بجا آوری ہے۔ ہم بھی ان کے
علم و فضل کے معترف ہیں۔ اصل موضوع سے پہلے ہم ان چند اصولوں کا تذکرہ کر دینا
مناسب سمجھتے ہیں جن کا اظہار حضرت موصوف نے مختلف مقامات پر کیا ہے۔ اور بالخصوص

رواۃ حدیث کے بارے میں ان کے موقف کو واضح کر دیا جائے جسے انہوں نے اصولاً اختیار کیا ہے تاکہ آئندہ مباحث میں اور ان کی تصانیف کے مطالعہ کے دوران میں انہیں ہمیشہ پیش نگاہ رکھا جائے۔ لکھتے ہیں:

جرح و تعدیل میں جمہور کی پیروی

(۱) ”ہم نے بعض مقامات پر ائمہ جرح و تعدیل اور جمہور محدثین کرام کے مسلمہ اور طے شدہ اصول اور ضوابط کے عین مطابق ثقہ راویوں سے متعلق ثقاہت اور عدالت کے اقوال تو نقل کر دیئے ہیں۔ لیکن اگر بعض ائمہ کا کوئی جرحی کلمہ ملا ہے تو وہ نظر انداز کر دیا ہے۔ اسی طرح اگر کسی ضعیف اور کمزور راوی کے بارے میں کسی امام کا کوئی توثیق کا جملہ ملا ہے تو اس کو بھی درخور اعتنا نہیں سمجھا۔ کیونکہ فن رجال سے ادنیٰ واقفیت والے حضرات بھی بخوبی اس امر سے واقف ہیں کہ کوئی ثقہ جس پر جرح کا کوئی کلمہ منقول نہ ہو۔ یا ایسا ضعیف جس کو کسی ایک نے بھی ثقہ نہ کہا ہو کبریت احمر کے مترادف ہے۔ صحابہ کا رتبہ کس سے مخفی ہے؟ اور الصحابة کلہم عدول کے جملہ سے کون اہل علم ناواقف ہے؟ مگر خوارج اور روافض کا نظریہ بھی ان کے بارے میں پوشیدہ نہیں ہے۔ بایں ہمہ ہم نے توثیق و تصحیف میں جمہور ائمہ جرح و تعدیل اور اکثر ائمہ حدیث کا ساتھ اور دامن نہیں چھوڑا۔ مشہور ہے کہ ج

زبان خلق کو نقارہ خدا سمجھو

(احسن الکلام: ص ۳۰ ج ۱)

حضرت مولانا صاحب نے راویوں کے بارے میں جرح و تعدیل نقل کرنے کے لئے جس اصول کا اہتمام کیا ہے اس کا اعتراف انہوں نے احسن الکلام کے دیباچہ طبع دوم (ص ۳۰، ۳۱) میں بھی کیا ہے اور اپنے اسی پسندیدہ اصول کے بارے میں مزید رقمطراز ہیں:

”طعن سے کون بچ سکا ہے ہم دو بار تیس پیش کر دیتے ہیں۔“

(۱) جزء القراء امام بخاریؒ (ص ۳۳) میں ہے بعض لوگ بعض کے عیب بیان کرتے ہیں اس سے کم ہی کوئی بچا ہوگا لیکن اہل علم ایسے کلام کی پرواہ نہیں کرتے، مگر دلائل اور براہین کے ساتھ، اور اس قسم کا کلام جس کے بارے میں کیا جائے تو اس کی عدالت میں خلل انداز نہیں ہو سکتا مگر جب اس پر برہان و دلیل پیش کیا جائے اس قسم کے واقعات بے شمار ہیں ❶

(۲) علامہ ذہبی میزان الاعتدال میں لکھتے ہیں۔ بعض ہم عصر جو بعض کے متعلق کلام کرتے ہیں تو وہ قابل التفات نہیں ہوتا خصوصاً جب کہ کسی دشمنی یا مذہبی تعصب اور عداوت کی بناء پر ہو اس سے وہی بچ سکتا ہے جس کو خدا تعالیٰ بچائے مجھے کوئی زمانہ ایسا معلوم نہیں کہ جس میں بعض کا بعض میں کلام نہ ہوا ہو بغیر حضرات انبیاء عظام علیہم الصلوٰۃ والسلام اور صدیقین کے اگر میں ان کی (جن میں کلام ہوا) فہرست بیان کروں تو دفتر کے دفتر درکار ہیں“ (الکلام الحادوی: ص ۱۴۱)

مولانا صاحب لکھتے ہیں:

(۲) بدعتی کی روایت

”شیعہ ہونا بغیر داعیہ کے اصول حدیث کے لحاظ سے کوئی جرح نہیں“

❶ حضرت مولانا صفدر صاحب نے یہاں امام بخاریؒ اور علامہ ذہبیؒ کی عربی عبارتیں بھی نقل کی ہیں مگر اختصاراً ہم نے صرف ان کا ترجمہ انہی کے الفاظ میں نقل کرنے پر اکتفاء کیا ہے مگر قارئین کے لئے یہاں دلچسپی کا پہلو یہ بھی ہے کہ حضرت موصوف نے امام بخاریؒ کی جس عبارت کا حوالہ دیا وہ تمام ترجمہ بن ائقن کی توثیق کے ضمن میں ہے۔ امام صاحبؒ نے ابن ائقن کی توثیق بیان کرتے ہوئے امام مالکؒ کی جرح کا جواب بھی دیا ہے اور اسی جواب کا ایک پہلو وہ ہے جسے مولانا صاحب نے اصولاً قبول کیا ہے۔ مگر صدیف کہ ابن ائقن پھر بھی ضعیف اور متردک اور پچانوے فیصدی محدثین اس کے ضعف پر متفق (اصح: ص ۷۰ ج ۲) انا للہ وانا الیہ راجعون۔ ابن ائقن پر مستقل طور پر بحث ان شاء اللہ آئندہ اپنے مقام پر آئے گی۔

(تسکین الصدور: ص ۱۱۰، اتمام البرہان: ص ۳۱ ج ۳، نور و بشر: ص ۷۲)

نیز لکھتے ہیں:

”متقدمین اور متاخرین کی اصطلاح لفظ شیعہ کے بارے میں جدا جدا ہے۔
حضرات متقدمین کے نزدیک لفظ شیعہ کا اور مفہوم ہے اور حضرات متاخرین کے نزدیک
اور ہے۔ حافظ الدین الامام فن رجال ابن حجر عسقلانی لکھتے ہیں کہ متقدمین کے عرف و
اصطلاح میں تشیع کا مفہوم یہ ہے کہ حضرت علیؑ کو صرف حضرت عثمانؓ پر فضیلت دی جائے
اور یہ کہ حضرت علیؑ اپنی جنگوں میں حق بجانب تھے اور ان کے مخالف خطا پر تھے۔“ الخ
(ارشاد الشیعہ: ص ۱۹، ۲۰)

ملفوظ خاطر رہے کہ خود مولانا صاحب نے صراحت کر دی ہے کہ حضرات محدثین
کرام کے نزدیک متقدمین اور متاخرین کے درمیان حد فاصل ۳۰۰ھ ہے اور حضرات
فقہاء عظام کے نزدیک امام شمس الاممہ الحلوانیؒ ”المتوفی ۴۵۶ھ۔
(بحوالہ لسان: ص ۱۷۸، ج ۳۹۶، الفوائد المحمید: ص ۲۳۱، ارشاد الشیعہ: ص ۱۹
و تفریح الخواطر: ص ۲۳۲)

اور دیگر بدعی فرقوں کے بارے میں لکھتے ہیں:

اصول حدیث کی رو سے ثقہ راوی کا خارجی یا چھبی، معترلی یا مرجی وغیرہ ہونا اس
کی ثقاہت پر قطعاً اثر انداز نہیں ہوتا اور صحیحین میں ایسے راوی بکثرت موجود ہیں“
(احسن: ص ۳۰ ج ۱)

(۳) کسی محدث کی روایت راوی کی توثیق کا باعث نہیں

کسی راوی سے کسی محدث کا روایت کرنا اس کی توثیق کی دلیل نہیں کیونکہ بڑے
بڑے کذاب اور دجال راوی بھی ہوئے ہیں جن سے بعض محدثین کرام نے روایتیں کی
ہیں“ (اختفاء الذکر: ص ۱۸)

(۴) مختلف فیہ راوی

”ذکر بائعہ“ کے بدعتی مؤلف نے ایک حدیث پر بحث کے دوران میں لکھا تھا کہ اس کی سند میں ایک راوی ہے جس کا نام اسامہ بن زید ہے اگر یہ عدوی ہے تب ضعیف اور اگر لیش ہے تب بھی ضعیف ہے۔ جس کے جواب میں حضرت مولانا صفر صاحب لکھتے ہیں:

”یہ آپ کے بیان کردہ دو راویوں میں سے کوئی ایک ہو یا ان کے علاوہ کوئی اور ہو یقین چاہیے کہ ابراہیم بن ابی یحییٰ کی طرح کذاب تو ان میں کوئی بھی نہیں ہو گا بعض محدثین کرام نے ان کی توثیق اور بعض نے تضعیف کی ہوگی اور ایسا مختلف فیہ راوی قابل برداشت ہوتا ہے اور اس کی حدیث حسن درجہ سے کم نہیں ہوتی۔ (اختفاء الذکر: ص ۶۶)

خلاصہ یہی ناکہ راوی کذاب نہ ہو مختلف فیہ ہو تو اس کی حدیث حسن درجہ سے کم نہیں ہوتی۔

(۵) ثقہ کی زیادت

”ثقہ کی زیادت متن اور سند دونوں میں بالاجماع حجت ہے“ (احسن الکلام: ص ۲۶۰، ۲۸۳، ۱۹۳، ۱۹۴ ج ۱) میں بھی اسی اصول کو متعدد کتابوں کے حوالہ سے نقل کیا گیا ہے اور احسن: ص ۲۳۶ ج ۲ میں لکھتے ہیں ”سو فیصد محدثین کا اتفاق پہلے نقل کیا جا چکا ہے کہ زیادت جو ثقہ راوی سے منقول ہو وہ واجب القبول ہوتی ہے“

ہم نے اللہ سبحانہ و تعالیٰ کے فضل و کرم سے توضیح الکلام (ص ۲۵۳ ج ۲) سے (ص ۲۶۳ ج ۲) تک اسی اصول پر تبصرہ کیا ہے ”اجماع“ اور سو فیصد اتفاق کے خوش کن دعویٰ کی قلعی کھول کر رکھ دی ہے بلکہ باحوالہ نقل کیا ہے کہ امام ابو حنیفہؒ بھی اس ”سو فیصد اتفاق“ سے خارج ہیں اور علماء احناف نے متعدد مقامات پر اس اصول سے اتفاق نہیں کیا۔ خود مولانا صفر صاحب ”توضیح البیان“ کے بریلوی مصنف کے جواب میں ایک جگہ

لکھتے ہیں:

حدیث ابی ہریرہؓ ہذا موقوف اصح ولا اعلم احدا رفعہ

غیر یحییٰ بن ابی بکیر عن شریک . (ترمذی: ص ۱۳ ج ۲)

”کہ صحیح تربات یہ ہے کہ حضرت ابو ہریرہؓ کی یہ روایت موقوف ہے

مجھے معلوم نہیں کہ یحییٰ بن ابی بکیر کے علاوہ کسی اور نے بھی اس کو شریک سے

مرفوع بیان کیا ہے“ (تمام البرہان: ص ۹ ج ۳)

حضرت ابو ہریرہؓ کی یہ حدیث ترمذی میں ابو اب صفة جہنم کے تحت باب

ما جاء ان نار کم هذه جزء من سبعين جزء امن نار جہنم کے بعد باب منہ

کے تحت ہے اور امام ترمذی کا خیال ہے کہ اسے مرفوع بیان کرنے میں یحییٰ بن ابی بکیر منفرد

ہیں اور صحیح تربات یہ ہے کہ یہ موقوف ہے اور اسی کا اعتراف حضرت مولانا صفدر صاحب

نے کیا ہے اب دیکھئے یحییٰ بن ابی بکیر ثقہ ہیں خود حضرت موصوف رقمطراز ہیں:

”امام احمد فرماتے ہیں وہ دانا محدث تھے امام ابن معین اور عجلیٰ ان کو

ثقہ کہتے ہیں امام ابو حاتم ان کو صدوق کہتے ہیں محدث ابن حبان ان کو ثقات

میں لکھتے ہیں امام ابن المدینی ان کو ثقہ کہتے ہیں۔ حافظ ابن حجر فرماتے ہیں

وہ ثقہ تھے خطیب بغدادی نے اپنی تاریخ میں ان کا طویل ترجمہ بیان کیا ہے

الخ (حاشیہ تسکین الصدور: ص ۲۲۰)

لہذا جب باعتراف مولانا صاحب یحییٰ بن ابی بکیر ثقہ ہیں تو اس کا روایت کو

مرفوع بیان کرنا ”بالاتفاق“ مقبول ہونا چاہیے آخر یہاں انکار کی وجہ کیا ہے؟

(۶) صحیحین اور اس کے راوی

حضرت مولانا صفدر صاحب لکھتے ہیں:

”اصول حدیث کی رو سے بخاری شریف اور مسلم شریف کو صحیحین سے تعبیر کیا جاتا ہے۔ یعنی جتنی حدیثیں ان میں ہیں وہ صحیح ہیں یہ مطلب نہیں کہ ان کے علاوہ اور کوئی حدیث یا حدیث کی کتاب صحیح نہیں بلکہ مطلب یہ ہے کہ ان میں موجود احادیث بالکل صحیح ہیں“ (احسان الباری: ص ۳۲)

اس فیصلے کی تائید میں انہوں نے حجة اللہ بالغة، مقدمہ شرح مسلم للنووی، اور مقدمہ ابن خلدون کے حوالے دیئے ہیں کہ محدثین ان دونوں کی صحت پر متفق ہیں۔ اسی طرح حضرت موصوف ایک اور کتاب میں لکھتے ہیں:

”امت کا اس پر اجماع و اتفاق ہے کہ بخاری و مسلم دونوں کی تمام روایتیں صحیح ہیں“ (حاشیہ احسن الکلام: ص ۱۸۷ ج ۱)

قائد بن دعامة ثقہ اور ثبت راوی ہیں مگر مدلس ہیں اور اسی ضمن میں یہ بھی اعتراض ہوا کہ مسلم کی روایت و اذقراً فانصتوا میں قائد مدلس ہیں۔ صحیحین میں مدلس راویوں کی احادیث محمول علی السماع ہیں لیکن یہ قاعدہ ان احادیث کے بارے میں ہے جہاں تنقید نہ ہوئی ہو۔ اور اس روایت پر تنقید ہو چکی ہے۔ جس کے جواب میں مولانا موصوف لکھتے ہیں:

”صحیحین میں کسی راوی کی تدلیس مضر نہیں قائد کی ہو یا کسی اور راوی کی“ (اور یہ دعویٰ قطعاً باطل اور سراسر مردود ہے یہ کہاں لکھا ہے کہ بخاری اور مسلم کی ان روایتوں میں تدلیس مضر ہے جن پر تنقید ہوئی ہو خواہ درکار ہے اس کا مطلب یہ ہوا کہ بخاری اور مسلم کی سب روایتیں صحیح نہیں کیونکہ ان کی بعض روایتوں پر تنقید ہو چکی ہے تو پھر پرویز صاحب اور مودودی کا کیا قصور ہے وہ بھی تو یہی کہتے ہیں کہ بخاری اور مسلم کی سب روایتیں صحیح نہیں ہیں۔“

(احسن: ص ۲۰۲، ۲۰۳ ج ۱)

اسی سلسلے کی چند مزید عبارتیں ملاحظہ فرمائیے لکھتے ہیں:
 ”جب اس روایت کے راوی صحیح بخاری کے راوی ہیں تو ان کے ثقہ ہونے میں کیا شبہ ہے“ (حاشیہ تسکین الصدور: ص ۲۳۳)

”ہم ایک اصولی بات عرض کر دیں وہ یہ کہ اس جواب کے نمبر اول اور نمبر دوم میں ہم نے جو حدیثیں پیش کی ہیں وہ طبقہ اولیٰ یعنی بخاری اور مسلم اور موطا امام مالک کی ہیں جن کی سند پر کسی کو کلام اور جرح کرنے کا حضرات محدثین کے نزدیک حق نہیں پہنچتا“
 (تبرید النواظر: ص ۱۵۷)

واضح بات ہے کہ صحیح بخاری میں کوئی ایسا راوی نہیں جو ضعیف ہو اور اس کی حدیث صحیح اور حجت نہ ہو“ (تسکین الصدور: ص ۳۳۹) نیز دیکھئے۔

(احسن ص ۹۸، ۹۵ ج ۲۳۳)

صحیح بخاری و مسلم پر تنقید

ایک طرف صحیحین اور ان کے راویوں کے بارے میں یہ اعتماد دگر دوسری طرف صحیحین کی روایات پر نقد و تبصرہ۔ اور ان پر کلام کے کچھ نمونے بھی ملاحظہ فرمائیے رفع الیدین کے بارے میں بخاری و مسلم وغیرہ میں حضرت عبداللہ بن عمر کی معروف روایت کے بارے میں فرماتے ہیں:

”جواب نمبر ۱، اس روایت میں چھ قسم کا اضطراب ہے“

(خزائن السنن: ص ۳۵۲)

اس خود ساختہ اضطراب کی تفصیل تو آپ خزائن السنن میں دیکھ لیجئے ہم اس سلسلے میں کوئی وضاحت یہاں مناسب نہیں سمجھتے۔ صرف اتنی بات کہ مولانا صاحب فرماتے ہیں یہ روایت مضطرب ہے اور خود حضرت موصوف معترف ہیں۔

”اضطراب متن میں ہو یا سند میں موجب ضعف ہوتا ہے“ (خزائن السنن: ص ۳۵۲)

بتلائیے جس میں ”چھ قسم کا اضطراب“ ہو وہ روایت صحیح ہوگی یا ضعیف؟ یہی نہیں اس حدیث کا دوسرا جواب بھی دیکھئے۔

”جواب نمبر ۲، قال الا صلی لم یاخذ به مالک لان نافعاً وقفہ علی ابن عمر الخ (خرائن: ۳۵۳)

یعنی دوسرا جواب یہ کہ علامہ الاصلیٰ نے کہا ہے۔ امام مالک نے اس حدیث سے استدلال نہیں کیا کیونکہ نافعؓ اسے موقوف بیان کرتے ہیں۔ گویا بخاری و مسلم میں اس کا مرفوع ہونا ہی صحیح نہیں۔ حالانکہ سالمؓ حضرت عبداللہ بن عمرؓ سے یہ روایت مرفوعاً بیان کرتے ہیں اور وہ بالا تفاق ثقہ اور ثبوت ہیں۔ اور ابھی آپ پڑھ آئے ہیں کہ مولانا صاحب کے ہاں اصول یہ ہے کہ ”ثقہ کی زیادتی بالا جماع حجت ہے“ بتلائیے یہ اصول کہاں گیا؟ بخاری و مسلم کی روایت مرفوع ہوئی یا موقوف؟

یہی نہیں مولانا موصوف نے علامہ الاصلیٰ سے یہ بھی نقل کیا ہے کہ ”یہ ان چار مقامات میں سے ایک مقام ہے جہاں نافعؓ نے سالمؓ کی مخالفت کی ہے“ اب ان باقی تین روایات میں سے ایک روایت ”فیما سقط السماء والعیون الحدیث“ کے الفاظ سے ہے جو (بخاری: ص ۲۰۱ ج ۱) اور ترمذی وغیرہ میں ہے اور اس روایت سے احناف زمین سے پیدا ہونے والی تمام اشیاء پر عشر کے قائل ہیں بجز چار اشیاء کے بلکہ خود مولانا صفدر صاحب نے (خرائن السنن: ص ۴۶۸) میں احناف کے اس مسلک پر بخاری شریف کی اسی حدیث سے استدلال کیا ہے۔ تو کیا علامہ الاصلیٰ کے کہنے پر بخاری کی اس روایت کو بھی حضرت موصوف موقوف ہی تسلیم کریں گے؟ اور زیادتی ثقہ کے ”اجماعی اصول“ کو رد کر دیں گے؟

تنبیہ

بلاشبہ علامہ الاصلیٰ نے یہی کچھ فرمایا کہ چار روایات میں نافعؓ نے سالمؓ کی مخالفت کی ہے لیکن علامہ ابن عبدالبرؓ نے انہی روایات کے بارے میں واشکاف الفاظ میں کہا ہے کہ:

والقول فيها قول سالم ولم يلتفت الناس فيها الى نافع.

(التمهيد: ص ۲۱۲ ج ۹)

”بات وہی ہے جو سالم نے کہی ہے لوگوں نے ان روایات کے بارے میں نافع کی طرف التفات نہیں کیا“ یاد رہے کہ ”التمهيد“ علامہ کشمیری مرحوم کے پیش نظر تھی جیسا کہ نیل الفرقدین سے معلوم ہوتا ہے مگر افسوس کہ انہوں نے شرح موطال للزرقانی سے علامہ اصیلی کا یہ قول تو نقل کر دیا مگر علامہ ابن عبدالبر کی اس وضاحت کو نظر انداز کر گئے علامہ زبیلی نے نصب الراية (ص ۴۰۷ ج ۱) میں بھی علامہ ابن عبدالبر کی یہ وضاحت نقل کی ہے لیکن چونکہ یہ ان کو اس نہیں آتی اس لئے اس حقیقت کی طرف وہ التفات ہی نہیں فرماتے اور انہی کی نقل پر علامہ بنوری اور ہمارے مہربان صفدر صاحب نے کبھی یہ کبھی ماری۔ نہ یہاں صحیحین کی عظمت ملحوظ رہی نہ زیادتی ثقہ کا ”جماعی“ اصول پیش نظر رہا۔

دونوں عالم سے دل مضطر نے تجھ کو کھو دیا

ہو گئی اس کی بدولت آبرو پانی تیری

بخاری کی دوسری روایت پر نقد

مسئلہ رفع الیدین ہی کے بارے میں دوسری دلیل صحیح بخاری: ص ۱۰۲ ج ۱ سے (جو کہ عبد الاعلیٰ حد ثنا عبید اللہ عن نافع عن ابن عمر کے طریق سے ہے) نقل کر کے اس کے جواب میں فرماتے ہیں۔

”الجواب: امام ابوداؤد لکھتے ہیں صحیح بات یہ ہے کہ یہ روایت موقوف ہے مرفوع نہیں، حافظ ابن حجر فتح الباری میں لکھتے ہیں کہ اسامعی نے اپنے بعض مشائخ سے بیان کیا ہے کہ عبدالاعلیٰ راوی نے اسے مرفوع بیان کرنے میں غلطی کی ہے اور عبداللہ بن ادریس، عبد الوہاب ثقفی اور معتز نے اسے موقوف بیان کیا ہے“ (خزائن السنن: ص ۳۵۳)

لہجے جناب! بخاری شریف کی یہ مرفوع حدیث بھی صحیح نہیں، بلکہ موقوف ہے

اور عبدالاعلیٰ نے مرفوع بیان کرنے میں غلطی کی ہے۔ حالانکہ عبدالاعلیٰ صحیح بخاری کا راوی اور ثقہ ہے مگر دیکھا آپ نے نہ یہاں صحت بخاری کا پاس، نہ ہی زیادتی ثقہ کے ”اجماعی اصول“ کا لحاظ۔ نیز علامہ زلیعی نے اسی اعتراض کے جواب میں لکھا ہے کہ اس کے دو جواب ہیں:

احد هما الرجوع الى الطريق الفقيهية والاصولية في
قبول زيادة العدل الثقة اذا تفرد بها و عبد الاعلى من الثقات
المتفق على الاحتجاج بهم في الصحيح.

(نصب الراية: ص ۲۰۸ ج ۱)

”ایک یہ کہ فقہی اور اصولی طریقہ کی طرف رجوع کیا جائے کہ عادل ثقہ کی زیادتی قبول ہے اور عبدالاعلیٰ ان متفقہ ثقات میں سے ہیں جن سے اسحیح میں احتجاج کیا گیا ہے۔“ ”یہ اصولی“ جواب جسے مولانا صفدر صاحب اجماعی اصول بتلاتے ہیں، آخر یہاں نظر انداز کیوں کر دیا گیا ہے؟ یہی وجہ ہے نا، کہ روایت اپنے موقف کے مخالف ہے۔ چلے نصب الراية کی طرف توجہ نہیں گئی لیکن کیا فتح الباری (ص ۲۲۲ ج ۲) میں اسی عبارت سے پہلے امام دارقطنی کا یہ قول بھی نظر سے اوجھل ہو گیا تھا کہ الا شبه بالصواب قول عبدالاعلیٰ؟ کہ عبدالاعلیٰ کا قول (کہ یہ مرفوع ہے) زیادہ بہتر ہے۔ لہذا:

آنکھیں ہیں اگر بند تو پھر دن بھی رات ہے
اس میں قصور کیا ہے بھلا آفتاب کا

صحیح مسلم کی حدیث پر تنقید

حضرت ابوہریرہؓ سے مروی ہے رسول اللہؐ نے فرمایا ”جس نے نماز پڑھی اور اس میں سورہ فاتحہ نہ پڑھی تو اس کی نماز ناقص“ یہ حدیث صحیح مسلم ص ۶۹ ج ۱۱، اور موطا امام مالکؒ (مع الزرقانی: ص ۷۵ ج ۱) کے علاوہ ایک درجن سے زائد کتب احادیث میں منقول ہے۔ مگر حضرت مولانا صفدر صاحب نے اس پر بڑی بے جگری سے جرح کی

اور اسے ضعیف قرار دیا ہے۔ لکھتے ہیں:

”اس روایت کے صحیح الفاظ یہ تھے کل صلاة لا یقرأ فیہا بام الكتاب فہی خداج الا صلاة خلف الامام کہ ہر وہ نماز جو فاتحہ کے بغیر پڑھی جائے وہ ناقص ہے ہاں مگر وہ نماز جو امام کے پیچھے پڑھی جائے اور یہ استثنیٰ الا صلاہ خلف الامام علاء بن عبدالرحمن کی غلطی سے چھوٹ گئی ہے، امام ابن معین کہتے ہیں کہ ان کی حدیث حجت نہیں ہے۔ ابن عدی کہتے ہیں وہ قوی نہ تھے، ابو حاتم کہتے ہیں کہ ان کی بعض حدیثیں منکر ہیں ابو زرعہ کہتے ہیں وہ زیادہ قوی نہ تھے ابوداؤد فرماتے ہیں محدثین صیام شعبان کی روایت کو ان کی منکر روایات میں شمار کرتے ہیں حافظ ابن عبدالبر لکھتے ہیں کہ علاءؒ لیس بالمعتین عند ہم محدثین کے نزدیک چنداں قابل اعتبار نہیں۔ پس یہ روایت بلاشبہ شاذ ہے کہ ضعیف راوی تمام ثقافت کی روایت کے خلاف کرتا ہے امت مسلمہ کا ایسی روایتوں کی صحت پر اجماع منعقد نہیں ہوا اور نہ آج تک جمہور نے انکو قبول کیا ہے۔

(احسن الکلام: ص ۱۳۸، ۱۳۹ ج ۲) نیز دیکھئے (خزان السنن: ص ۳۳۵)

نیز لکھتے ہیں:

یہ روایت ان کی منکر روایتوں میں شمار ہوتی ہے اور امام ابن معین نے ان پر مفسر جرح کی ہے۔ (احسن: ص ۲۳۱ ج ۱)

خلاصہ کلام یہ کہ صحیح مسلم کی یہ روایت شاذ و منکر ہے۔ اور علاءؒ بن عبدالرحمن اس کا راوی ضعیف ہے۔ مولانا صاحب نے جو کچھ رقم فرمایا اس کی حقیقت تو ہم توضیح الکلام (ص ۱۶۵ تا ۱۷۱ ج ۱) بیان کر چکے ہیں ہمیں یہاں صرف یہ عرض کرنا ہے کہ ایک طرف بخاری و مسلم کی جملہ روایات کو بالا جماع صحیح قرار دیتے ہیں دوسری طرف اپنے مسلک کی مخالف حدیث کو شاذ، منکر اور اس کے راوی کو ضعیف قرار دیتے ہوئے یوں طرح دے جاتے ہیں کہ ”اس کی صحت پر اجماع منعقد نہیں ہوا اور نہ آج تک جمہور نے اسے قبول کیا۔“ انا لله وانا الیہ راجعون۔

بتلائیے اس سے بڑھ کر اور کیا دھاندلی ہوگی۔ حالانکہ علامہ زبیلیؒ، علامہ

یعنی، علامہ لکھنویؒ بالصراحت فرما چکے ہیں کہ اس روایت پر اعتراض محض جہالت اور انتہائی تعصب پر مبنی ہے (توضیح: ص ۳۷۱ ج ۱) اور یہ بات تو ان شاء اللہ اپنے مقام پر آئے گی کہ صحیح مسلم کی اسی حدیث سے خود صفدر صاحب نے بھی استدلال کیا ہے۔

موطا کی احادیث پر تنقید

صحیح مسلم کے علاوہ یہ روایت موطا میں بھی ہے جیسا کہ ابھی آپ دیکھ آئے ہیں اور موطا کی احادیث کے بارے میں مولانا صفدر صاحب لکھتے ہیں:

فالصواب ان الموطا صحيح لا يستثنى منه شيء كدرست بات یہ ہے موطا کی احادیث بلا استثناء صحیح ہیں اور پھر شاہ ولی اللہ رحمۃ اللہ علیہ سے بھی نقل کرتے ہیں کہ امام شافعیؒ نے کہا ہے کہ کتاب اللہ کے بعد سب سے صحیح کتاب موطا ہے اور اہل حدیث کا اتفاق ہے کہ اس کی سب روایات صحیح ہیں (خزان السنن: ص ۴۹۳) اور پہلے ہم باحوالہ نقل کر آئے ہیں کہ مولانا صاحب فرماتے ہیں ’بخاری، مسلم اور موطا کی سند پر کسی کو جرح کرنے کا حق نہیں پہنچتا‘، لیکن بتلائیے مسلم و موطا کی اس روایت کو منکر اور اس کے راوی پر جرح کا اختیار مولانا صاحب کو کس نے دے دیا ہے؟ ہم مقتدر علمائے احناف سے نقل کر چکے ہیں کہ اس حدیث پر جرح محض جہالت اور انتہائی تعصب کا شاخسانہ ہے۔ مگر مولانا صاحب تو ماشاء اللہ معتبر عالم ہیں ’۴۰ سال سے پڑھا پڑھا کر بوڑھے‘ ہو گئے ہیں جیسا کہ خود انہوں نے اظہار فرمایا، لہذا جاہل کہتا تو بڑی گستاخی ہوگی البتہ ان کی اس جرات رندانہ کو ہم صرف انتہائی تعصب پر ہی محمول کر سکتے ہیں کہ حجب الشیء یعمی ویصم۔

صحیح مسلم کی ایک اور حدیث

حضرت عبد اللہ بن عباسؓ سے مروی ہے کہ آنحضرت ﷺ اور حضرت ابو بکر صدیقؓ کے عہد میں اور حضرت عمرؓ کے ایام خلافت کے ابتدائی دو سالوں میں تین طلاقیں ایک ہی ہوتی تھیں‘ (الحدیث) یہ حدیث صحیح مسلم (ص ۷۷۱ ج ۱) کے علاوہ السنن

الکبریٰ وغیرہ میں بھی موجود ہے۔

حضرت مولانا صفدر صاحب نے عمدۃ الاثاث میں اس پر مختلف اعتراضات کئے ہیں جن کا خلاصہ یہ ہے کہ اس روایت کو بیان کرنے میں طاؤس منفرد ہیں علامہ ابن عبدالبر نے کہا ہے کہ مسلم کی یہ روایت وہم اور غلط ہے۔ امام قرطبی فرماتے ہیں یہ حدیث مضطرب ہے کہ امام ابن العربی اور علامہ النحاس نے بھی اس پر کلام کیا ہے۔ (عمدۃ الاثاث: ص ۷۷، ۷۸) صحیح مسلم کی یہ روایت ہمارا موضوع نہیں، ہمیں تو صرف یہ بتلانا ہے کہ صحیح بخاری و مسلم کی تمام احادیث کو صحیح ماننے کے باوجود بخاری و مسلم کی ان احادیث کو ضعیف قرار دیا جاتا ہے جو صفدر صاحب کے مسلک کے مخالف ہیں۔

صحیح مسلم کی ایک اور حدیث

حضرت عبداللہ بن مسعودؓ سے مروی ہے کہ ان سے سائل نے پوچھا کہ تم میں سے کوئی لیلۃ الجئن کے موقعہ پر آنحضرت ﷺ کے ساتھ تھا تو انہوں نے فرمایا ”لا“ کہ نہیں (مسلم: ص ۱۸۴ ج ۱)

اس روایت میں لیلۃ الجئن کے موقع پر حضرت عبداللہ بن مسعودؓ کی موجودگی ثابت نہیں ہوتی۔ لیکن حضرت مولانا صفدر صاحب مختلف الحدیث لابن قتیبہ اور علامہ محمد بطلیوسی کے حوالہ سے لکھتے ہیں:

”یہ روایت بعض راویوں کی غلطی سے بگڑ گئی ہے اصل الفاظ یہ تھے۔ لم یکن معہ احد غیر ی تو ”غیری“ بعض راویوں سے چھوٹ گیا ہے“

(فرائین السنن: ص ۱۸۶)

یہی بات حضرت موصوف نے عمدۃ الاثاث: (ص ۸۹) میں بھی فرمائی۔ نتیجہ صاف ہے کہ صحیح مسلم کی یہ روایت درست نہیں، راوی کی غلطی سے ”غیری“ کا لفظ چھوٹ گیا، اور اس کی تائید میں انہوں نے متدرک (ص ۵۰۴ ج ۲) سے ایک روایت بھی بطور دلیل پیش فرمادی کہ اس میں ہے فلم یحضر منهم احد غیر ی کہ میرے علاوہ اور

کوئی بھی وہاں نہ تھا۔ یہی بات ایک اور گوجرانوالوی بزرگ نے حاشیہ نصب الرایہ (ص ۱۴۳، ۱۴۴ ج ۱) میں کہی ہے۔ مگر افسوس کہ یہ بات بالکل بھول گئے کہ مسلم کی روایت فلم یحضر منہم احد یا لم یکن معہ احد کے الفاظ سے قطعاً نہیں کہ اس پر ”غیری“ کے چھوٹ جانے کا شبہ ہو سکے وہاں تو صاف طور پر صرف ”لا“ ہے۔ لہذا صحیح مسلم کی روایت میں ”راوی کی غلطی“ باور کرنا سراسر غلط ہے۔ مستدرک حاکم کی حدیث کی روایتی پوزیشن کیا ہے اس تفصیل کی یہاں نہ گنجائش ہے اور نہ ہی یہ ہمارا موضوع ہے۔ اتنی بات ضرور ہے کہ حضرت عبداللہ بن مسعودؓ کی عدم موجودگی کا اظہار ان کے بیٹے ابو سعیدؓ نے اور پھر ابراہیم نخعی نے بھی کیا۔ علامہ طحاویؒ کا بھی یہی موقف ہے بلکہ وہ ابن مسعودؓ سے نقل کرتے ہیں کہ انہوں نے فرمایا کاش میں اس رات آپ کے ساتھ ہوتا۔

(نصب الرایہ: ص ۱۴۶ ج ۱)

ہمیں یہاں حضرت عبداللہ بن مسعودؓ کی لیلیۃ الجن میں موجودگی یا عدم موجودگی سے بحث نہیں۔ بعض حضرات نے تعدد واقعہ پر ان مختلف روایات کو محمول کیا ہے۔ لیکن خواہ مخواہ صحیح مسلم کی روایت کو غلط قرار دینا درست نہیں۔ کہاں یہ اصول کہ صحیحین کی جملہ روایات بالا جماع صحیح ہیں اور کہاں ”یہ جسارتیں کہ بخاری کی فلاں روایت مضطرب ہے فلاں فلاں مرفوع نہیں بلکہ موقوف صحیح ہیں۔ مسلم کی فلاں حدیث شاذ و منکر ہے اور فلاں فلاں حدیث میں راوی نے غلطی کی ہے۔ ایک ”روشن خیال بزرگ“ نے کہہ دیا کہ بخاری کی تمام روایتیں صحیح نہیں تو اس کے جواب میں مولانا صفدر صاحب لکھتے ہیں:

”اس کا صاف لفظوں میں یہ مطلب ہوا کہ پوری امت مسلمہ جو صحیحین بخاری اور مسلم کو صحیح کہتی ہے اور علی الخصوص بخاری کی جملہ روایات کو صحیح مانتی ہے وہ مودودی صاحب کے نزدیک شرفاء کے زمرہ سے خارج ہے پھر منکر یہ حدیث کا کیا قصور ہے جو ایسی واہمی تباہی باتیں حدیث کے متعلق کہتے ہیں۔“

دل سوز سے خالی ہے نگہ پاک نہیں ہے

پھر اس میں عجب کیا تو بے باک نہیں ہے

(شوق حدیث: ص ۱۵۸)

اور یہی بات انہی الفاظ سے ہم حضرت مولانا سے کہنے کی جسارت کرتے ہیں کہ جناب من! صحیح بخاری و مسلم کی روایات پر یوں سخن سازی درست ہے تو منکرین حدیث کا کیا تصور ہے؟ بالکل بجافرمایا کہ:

دل سوز سے خالی ہے نگہ پاک نہیں ہے
یہ تو معاملہ ہوا صحیحین کی احادیث کا۔ جہاں تک صحیحین کے راویوں کا تعلق ہے تو ان کے بارے میں بھی آپ پڑھ آئے ہیں کہ ان پر جرح کرنے کا محدثین کرام کے نزدیک کسی کو حق نہیں پہنچتا۔ مگر اس کے برعکس جوش جذبات میں یہ بھی لکھتے ہیں کہ
”عطاء خراسانی سے ضعیف تر راوی صحیح بخاری میں موجود ہیں ہم ان

شاء اللہ عرض کر سکتے ہیں“ (احسن الکلام: ص ۷۷ ج ۱)

رہی یہ بات کہ وہ راوی کون سے ہیں؟ تو اس کی تفصیل ان شاء اللہ آئندہ اپنے مقام پر آئے گی یہاں صرف یہ بتلانا مقصود ہے کہ حضرت مولانا صفا صاحب جن اصولوں کو اجماعی قرار دیتے ہیں ان کی بڑی بے جگری سے مخالفت بھی کرتے ہیں۔

ہم بھی قائل ہیں تیری نیرنگی کے یاد رہے
او زمانے کی طرح رنگ بدلنے والے

اصطلاحاتِ محدثین سے بے خبری

ہم پہلے ذکر کر آئے ہیں کہ ماشاء اللہ حضرت مولانا سرفراز صاحب صفدر کی عمر علم و فن کی وادیوں میں گذری اور خود انہوں نے بڑے اعتماد سے فرمایا کہ ”اصول و ضوابط کو سمجھنے کی اللہ تعالیٰ نے مجھے اہلیت مرحمت فرمائی ہے“، مگر بالآخر وہ انسان ہیں اصول حدیث اور محدثین کرام کی بہت سی اصطلاحات کو سمجھنے میں ان سے فروگزاشت ہوئی ہے، مثلاً

(۱) یعقوب بن محمد بن عیسیٰ کے بارے میں توثیق بیان کرتے ہوئے لکھتے ہیں:

”امام ابوحاتم فرماتے ہیں کہ وہ میرے نزدیک عادل ہیں“

(ازالۃ الریب: ص ۲۱۱) ❶

امام ابوحاتم کے اصل الفاظ جن کا مولانا صاحب نے ترجمہ کیا ہے وہ یہ ہیں۔

❶ حضرت مولانا صفدر صاحب نے دراصل اس کے لئے تہذیب (ص ۳۹۷ ج ۱۱) کا حوالہ دیا ہے۔ اور تہذیب میں امام ابوحاتم کے الفاظ یوں ہیں: هو عندی عدل ادر کتہ فلم اکتب عنہ۔ کہ وہ میرے نزدیک عدل ہے میں نے اسے پایا لیکن اس سے حدیث نہیں لکھی۔ مگر تہذیب میں تصحیف ہے امام ابوحاتم کے اصل الفاظ جو ان کے صاحبزادے نے براہ راست نقل کئے ہیں۔ وہ یہ ہیں: هو علی یدی عدل ادر کتہ ولم اکتب عنہ (الجرح والتحدیل: ص ۲۱۵ ج ۳ ق ۲) بلکہ علامہ المزنی نے تہذیب الکمال (۱۵۵۵ ج ۳) میں بھی یہی الفاظ نقل کئے ہیں۔ انہوں نے مولانا صفدر صاحب نے اپنے مقصد کے لئے صرف تہذیب لابن حجر کے حوالہ پر اکتفاء فرمائی۔ ثانیاً تہذیب سے بھی صرف ”عندی عدل“ پر اکتفاء کی، بعد کی عبارت کو نظر انداز کر دیا۔ ثالثاً تہذیب کی عبارت پر غور کرتے تو خود اسی سے اس کے غلط ہونے کا اشارہ مل جاتا کہ وہ عدل ہے تو اس سے روایت کیوں نہیں لی۔ کچھ تو ہے جس کی بناء پر صرف نظر کیا جا رہا ہے۔ مگر ان امور سے آنکھیں بند کر لینا کسی محقق کی شان نہیں۔ بہر حال تہذیب پر اکتفاء بھی غلط اور اصل الفاظ علی یدی عدل کو اگر عدل سمجھا ہے تو وہ بھی غلط ہے۔

هو على يدى عدل.

(میزان: ص ۳۵۴ ج ۳ الجرح والتعديل: ج ۴ ق ۲ ص ۲۱۵)

اور یہ الفاظ امام ابو حاتم کے نزدیک تعدیل نہیں بلکہ راوی کی تضعیف کے لئے استعمال ہوتے ہیں۔ یہی الفاظ انہوں نے جبارۃ بن مغلس کے بارے میں کہے ہیں ان کے الفاظ ہیں۔

هو على يدى عدل مثل القاسم بن ابى شيبه

(الجرح والتعديل: ص ۵۵۰ ج ۱ ق ۱، میزان: ص ۳۸۷ ج ۱ وغیرہ)

جبارۃ بن مغلس اور قاسم بن محمد بن ابی شیبہ دونوں سخت ضعیف راوی ہیں خود

مولانا صفدر صاحب نے جبارۃ کے بارے میں لکھا ہے:

”امام بخاری فرماتے ہیں وہ مضطرب الحدیث تھا۔ امام ابن معین اس

کو کذاب کہتے ہیں امام احمد فرماتے ہیں اس کی حدیثیں بعض جعلی اور موضوع

بھی ہیں۔ ابو زرعة نے ان سے روایت ترک کر دی تھی۔ ابن سعد اس کو

ضعیف کہتے ہیں ابو داؤد نے اس سے ترک روایت کا یہ عذر پیش کیا ہے کہ وہ

صاحب منا کیر تھا الخ (احسن الکلام: ص ۵۷ ج ۲)

ربا قاسم بن محمد بن ابی شیبہ تو امام ابن ابی حاتم اپنے والد محترم سے نقل کرتے

ہیں کہ انہوں نے فرمایا:

”کتبت عنه وترکت حدیثه وقال ابو زرعة کتبت عنه ولم

احدث عنه بشيء“ (الجرح والتعديل: ص ۲۰ ج ۱ ق ۲)

”میں نے اس سے حدیثیں لکھی ہیں مگر انہیں ترک کر دیا ہے اور امام ابو زرعة

نے کہا ہے کہ میں نے اس سے حدیثیں لکھی ہیں مگر اس کی کوئی روایت بیان نہیں کی“ علامہ

ذہبی لکھتے ہیں کہ ابو زرعة اور ابو حاتم نے اس سے سماع کیا۔ ”تم تو کا حدیثہ“ پھر ان

دونوں نے اس کی حدیث ترک کر دی (میزان: ص ۴۷۹ ج ۳) امام الساجی وغیرہ نے بھی

اسے متروک کہا ہے (لسان: ص ۶۵ ج ۴)

لہذا جب جبارۃ کے بارے میں ابو حاتم نے یہ فرمایا کہ وہ قاسم بن محمد بن ابی شیبہ کی مانند ہے اور یہ بھی کہ وہ "علسی یدی عدل" تو پھر اس کا ترجمہ کہ وہ میرے نزدیک عادل ہے قطعاً غلط ہے۔ اسی طرح ابو حاتم، عمر بن حفص ابو حفص العبدی کے بارے میں فرماتے ہیں:

ضعیف الحدیث لیس بقوی ہو علی یدی عدل.

(الجرح والتعديل: ص ۱۰۳ ج ۱ ق ۱)

غور فرمائیے کہ اگر ہو علی یدی عدل کے معنی یہ ہیں کہ وہ میرے نزدیک عادل ہیں جیسا کہ مولانا صفدر صاحب یعقوب بن محمد کے بارے میں کہے گئے ان الفاظ کا یہی ترجمہ کرتے ہیں تو پھر اسے ضعیف الحدیث لیس بقوی کہنے کا کیا مقصد؟ امام ابو حاتم نے یہی الفاظ محمد بن خالد بن عبد اللہ الواسطی کے بارے میں بھی کہے ہیں اور حافظ ابن حجر نے بالصرحت لکھا ہے:

قوله علی یدی عدل معناه قرب من الهلاک.

(تہذیب: ص ۱۳۲ ج ۹)

"کہ ان کا یہ کہنا کہ وہ علی یدی عدل ہے اس کے معنی ہیں کہ وہ "ہلاک" کے قریب ہے" اس صریح فیصلہ کے بعد اس جملہ کے جو معنی مولانا صفدر صاحب نے بیان کئے ہیں وہ بہر حال امام ابو حاتم کی اس اصطلاح کو نہ سمجھنے ہی کا نتیجہ ہے۔ بلکہ حافظ ابن حجر نے واشگاف الفاظ میں کہا ہے۔

وظن بعضهم انها من الفاظ التوثيق فلم یصب.

(تہذیب: ص ۱۳۲ ج ۹)

"کہ بعض نے سمجھا ہے کہ یہ الفاظ توثیق میں سے ہیں مگر انہوں نے یہ صحیح نہیں کہا" اور علامہ سخاوی نے لکھا ہے کہ ہمارے شیخ حافظ ابن حجر نے فرمایا کہ علامہ عراقی نہیں الفاظ تعدیل سمجھتے تھے، مگر یہ درست نہیں بلکہ یہ الفاظ امام ابو حاتم کے نزدیک الفاظ جرح میں شمار ہوتے ہیں جس کی حقیقت یہ ہے کہ بادشاہ تبع کے سپاہی کا نام عدل تھا اور تبع

جب کسی شخص کو قتل کروانا چاہتا تو اسے عدل کے سپرد کر دیتا اور وہ اس کا کام تمام کر دیتا۔ اسی سے ہر اس شخص کے لئے ضرب المثل چل نکلی کہ جس سے ناامیدی ہو جاتی تھی تو کہتے علی یدی عدل اور مفہوم یہ ہوتا کہ وہ مارا گیا (فتح المغیث: ص ۳۷۷، ۳۷۸ ج ۱) حافظ ابن حجرؒ نے تہذیب (ص ۹۳۲ ج ۹) میں اس حقیقت کی طرف اشارہ کیا ہے علامہ کشمیریؒ نے العرف الشذی (ص ۱۱۰) میں اور عصر حاضر میں دکتور سعدی الهاشمی استاذ جامعہ مدینہ منورہ حفظہ اللہ نے شرح الفاظ التجریح النادرة او قليلة الاستعمال (حصہ اول: ص ۳۷ تا ۴۲) میں بھی تفصیلاً اس کی وضاحت فرمائی ہے جزاء اللہ احسن الجزاء، نیز ملاحظہ ہو (تعلیقات علی الرفع والتکمیل: ص ۱۲۷، ۱۲۸)

(۲) حضرت مولانا صفدر صاحب موسیٰ بن شیبہ پر جرح کرتے ہوئے لکھتے ہیں:

”حافظ ابن حجر لکھتے ہیں لین الحدیث کہ حدیث میں وہ ضعیف ہے“

(احسن الکلام: ص ۱۵۲ ج ۲)

حالانکہ اصطلاحاً ”لین الحدیث“ کے یہ معنی قطعاً نہیں کہ وہ حدیث میں ضعیف ہے۔ حافظ ابن حجرؒ نے تقریب التہذیب کے مقدمہ میں الفاظ جرح و تعدیل کے مراتب بیان کرتے ہوئے ”لین الحدیث“ کو چھٹے اور ضعیف کو آٹھویں مرتبہ میں ذکر کیا ہے۔ حافظ ابن حجرؒ کی یہ تفریق خود اس بات کی دلیل ہے کہ ان کے نزدیک ”لین الحدیث“ راوی ”ضعیف“ کے مرتبہ کا نہیں ہوتا۔ اسی طرح جن حضرات نے بھی الفاظ جرح و تعدیل کے مراتب بیان کئے ہیں انہوں نے ان دونوں الفاظ کو علیحدہ علیحدہ مرتبوں میں ذکر کیا ہے۔ ملاحظہ ہو (الرفع والتکمیل: ص ۱۱۰، ۱۱۹، ۱۲۹، ۱۳۰، میزان الاعتدال: ج ۱ ص ۱۰۳، الجرح والتعدیل: ص ۳۷ ج ۱) وغیرہ۔ بلکہ مولانا ظفر احمد عثمانی مرحوم الفاظ جرح بیان کرتے ہوئے لکھتے ہیں:

فادناها ما قرب من التعديل فاذا قالوا لين الحديث كتب

حدیثہ وینظر فیہ اعتباراً. (تواعد علوم الحدیث: ص ۲۵۱)

”سب سے کم وہ الفاظ ہیں جو تعدیل کے قریب ہیں پس جب وہ کہتے ہیں لین

الحديث تو اس کی حدیث لکھی جائے گی اور اعتبار اس میں دیکھا جائے گا“ اس کے بعد تیسرے مرتبہ میں ضعیف الحدیث کا ذکر کیا ہے۔ اگر لین الحدیث کے معنی ضعیف ہیں تو تفریق کے کیا معنی؟ یہی اس بات کی واضح دلیل ہے کہ لین الحدیث کے جو معنی مولانا صاحب نے بیان کئے ہیں وہ بہر حال غلط اور اصول سے صرف نظر کا نتیجہ ہے۔

(۳) رفع الیدین کی احادیث صحیح بخاری اور صحیح مسلم میں ہیں مگر ترک رفع الیدین کی احادیث سنن میں ہیں اور محدثین کرام رحمہم اللہ کے نزدیک ایک اصول یہ ہے تعارض کے وقت صحیحین کی روایت کو ترجیح دی جائے گی اسی اصول کے جواب میں حضرت مولانا صفدر صاحب فرماتے ہیں:

”جواب نمبر ۱: یہ ہے کہ روایات سنن بھی علی شرط الشیخین ہیں اس لئے

ان کا مرتبہ وہی ہو گیا جو صحیحین کا ہے“ الخ (خزائن السنن: ص ۳۶۰)

غور فرمائیے حضرت شیخ الحدیث صاحب فرما رہے ہیں کہ صحیحین اور وہ روایات جو علی شرط الشیخین ہیں ان کا مرتبہ ایک ہے۔ حالانکہ اصول حدیث کا ابتدائی طالب علم بھی جانتا ہے کہ صحیح حدیث کی اقسام بیان کرتے ہوئے اہل علم نے لکھا ہے کہ سب سے اعلیٰ قسم وہ ہے جس پر امام بخاری و مسلم کا اتفاق ہو، یعنی صحیحین کی روایت ہو پھر وہ جسے صرف امام بخاری نے ذکر کیا ہے تیسری قسم وہ جسے امام مسلم لائے ہیں اور چوتھی قسم وہ جو امام بخاری اور امام مسلم کی شرط پر ہو۔ پھر وہ حدیث جو امام بخاری کی شرط پر ہو چھٹی وہ جو امام مسلم کی شرط پر ہو پھر وہ جسے دیگر محدثین نے صحیح قرار دیا ہو۔ اس تقسیم کی تفصیل مقدمہ ابن الصلاح تقریب للنووی اور دیگر اصول کی کتابوں میں موجود ہے اور علامہ سیوطی نے لکھا ہے کہ:

فائدة التقسیم المذكور تظہر عند التعارض

والترجیح. (تدریب الراوی: ص ۱۲۴ ج ۱)

”اس مذکورہ تقسیم کا فائدہ تعارض اور ترجیح کے وقت ظاہر ہوتا ہے“ اب تمام کتب اصول میں صحیح حدیث کی اعلیٰ قسم صحیحین کی روایت اور جو ”علی شرط الشیخین“ صحیح ہو

وہ چوتھے نمبر پر قرار پائے اور تعارض کے وقت اعلیٰ روایت کو ترجیح دی جائے مگر حضرت شیخ الحدیث مولانا صفدر صاحب فرماتے ہیں دونوں میں کوئی فرق نہیں۔ حضرت مولانا صاحب اگر چاہتے تو علامہ ابن ہمام اور ان کی اتباع میں دیگر بعض علمائے احناف کی ہموائی فرما لیتے کہ صحیحین کی ترجیح کا کوئی اصول ہی نہیں۔ لیکن محدثین کے اصول کو تسلیم کرتے ہوئے صحیحین اور ”علی شرط الشیخین“ کی حدیث کو ایک ہی پلڑے میں رکھنا علم و فن کی کوئی خدمت نہیں۔ ان کے اس جواب سے سادہ لوح اور حقیقت سے نا آشنا حضرات کی تسلی تو شاید ہو سکے مگر اصول حدیث کا کوئی طالب علم اس سے اتفاق نہیں کر سکتا۔

(۴) حضرت مولانا صفدر صاحب مالک بن یحییٰ پر جرح کرتے ہوئے لکھتے ہیں:

”امام بخاری فرماتے ہیں اس کی حدیث میں نظر اور کلام ہے... علامہ ابن خلدون لکھتے ہیں کہ امام بخاری کی اصطلاح ہے کہ جب کسی راوی کے بارے میں فیہ نظر کہتے ہیں تو وہ انتہائی درجہ کا کمزور اور ضعیف ہوتا ہے“

(احسن: ص ۱۱۴ ج ۲)

غور فرمائیے کہ امام بخاری نے مالک بن یحییٰ کے بارے میں کہا ہے ”فی حدیثہ نظر“ جس کا ترجمہ خود مولانا صاحب نے یہ کیا ہے کہ ”اس کی حدیث میں نظر ہے“ اور اس جرح کی سنگینی بیان کرتے ہوئے لکھتے ہیں کہ امام بخاری کسی کے بارے میں فیہ نظر کہیں تو وہ انتہائی ضعیف ہوتا ہے۔ حالانکہ فی حدیثہ نظر اور فیہ نظر میں بہت فرق ہے۔ پہلے الفاظ میں راوی کی روایت پر جرح مقصود ہوتی ہے راوی فی نفسہ ثقہ اور صالح ہوتا ہے جب کہ دوسرے الفاظ میں راوی کی صداقت پر کلام ہوتا ہے۔ (التکلیل: ص ۲۰۵ ج ۱) پھر ”فیہ نظر“ کے بارے میں یہ قاعدہ بھی اکثری ہے کلیہ نہیں کہ وہ راوی انتہائی درجہ کا ضعیف ہوتا ہے۔ تفصیل کے لئے دیکھئے۔

(حاشیہ قواعد علوم الحدیث: ص ۲۵۳ تا ۵۸۲)

(۵) عوام بن حمزہ پر جرح نقل کرتے ہوئے مولانا صفدر صاحب لکھتے ہیں:

”امام احمد فرماتے ہیں کہ یہ صاحب منا کیر تھے۔ امام الجرح

والتعديل يكي فرماتے ہیں کہ اس کی حدیث لیس ہشیء ہے اور امام احمدؒ اس کو صاحب منا کیر کہہ کر منکر الحدیث بتا رہے ہیں لیکن یہ عجیب بات ہے کہ مبارک پوری صاحب کے نزدیک یہ جرح مہم ہے، الخ

(احسن: ص ۱۳۰ ج ۲)

حضرت مولانا صاحب نے یہاں عوام بن حمزہؒ پر جرح مفسر ثابت کرنے کے لئے دو دلیلیں بیان کی ہیں

- (۱) امام ابن معینؒ نے اسے لیس ہشیء کہا ہے۔
- (۲) امام احمدؒ نے اسے صاحب منا کیر کہہ کر منکر الحدیث کہا ہے اور "منکر الحدیث" جرح مفسر ہے۔

حالانکہ امام ابن معینؒ کے یہ الفاظ لیس ہشیء عموماً راوی کے قلیل الحدیث ہونے پر دال ہوتے ہیں جیسا حافظ ابن حجر وغیرہ نے صراحت کی ہے اور اس کی ضروری تفصیل ہم نے توضیح الکلام (ص ۳۵۶ ج ۱) میں بیان کر دی ہے۔ اسی طرح لیس ہشیء منا کیر کے الفاظ اور منکر الحدیث کے الفاظ میں بھی بڑا فرق ہے بلکہ "لہ منا کیر" قابل اعتبار جرح میں شمار ہی نہیں ہوتے کیونکہ اس میں نکارت کا دوام مراد نہیں ہوتا برعکس منکر الحدیث کے۔ جس کی تفصیل توضیح الکلام (ص ۳۹۸، ۳۹۹ ج ۱) میں ہم بیان کر چکے ہیں نیز ملاحظہ ہو تو اعداد علوم الحدیث (ص ۲۶۰، ۲۶۱) الغرض امام ابن معین کی جرح لیس ہشیء کو مفسر قرار دینا اور اسی طرح امام احمدؒ کے الفاظ "لہ منا کیر" کو منکر الحدیث قرار دینا اور اس جرح کو مفسر کہنا بہر حال غلط ہے اور اصول سے بے خبری کی علامت ہے۔ بالفرض امام احمدؒ نے اگر منکر الحدیث کہا بھی ہے تو ان کی یہ جرح بھی مفسر نہیں بلکہ اس سے مراد تفرّد اور غربت ہوتی ہے جس کا اقرار خود مولانا صاحب نے بھی کیا ہے ان کے الفاظ ہیں۔

"امام احمدؒ کی اصطلاح منکر الحدیث کے بارے میں بالکل جدا ہے"

الخ (احسن الکلام: ص ۲۳۹ ج ۱)

اب آپ ہی فیصلہ فرمائیں کہ اس اعتراف کے باوجود امام احمد کے الفاظ منکر الحدیث (اگر انہیں تسلیم بھی کر لیا جائے) کو جرح مفسر کہا جاسکتا ہے؟ پھر اس بحث کے ضمن میں مولانا صاحب نے امام احمد اور محدث مبارکپوری کے الفاظ نقل کرنے میں دیانت و امانت کا جو خون کیا اس کی تفصیل ”توضیح الکلام“ میں ملاحظہ فرمائیے۔ اختصار کے پیش نظر ہم اس سے صرف نظر کرتے ہیں۔

(۶) سعید بن عامر کے بارے میں مولانا صفدر لکھتے ہیں۔

”گودہ ثقہ ہے لیکن ابو حاتم کہتے ہیں ان کی حدیث میں بعض غلطیاں بھی ہوتی ہیں اور حافظ ابن حجر سے وہی بتلاتے ہیں“ الخ

(احسن: ص ۱۳۲ ج ۲)

امام ابو حاتم اور حافظ ابن حجر کے اس کلام کو پیش نظر رکھتے ہوئے مولانا صفدر صاحب مزید فرماتے ہیں:

”مبارکپوری صاحب لکھتے ہیں حماد بن سلمہ کا آخر عمر میں حافظہ متغیر ہو گیا تھا۔ پس اس حدیث کو صحیح کہنا کوئی وزن نہیں رکھتا“

(احسن: ص ۱۳۲ ج ۲)

غور فرمائیے حضرت شیخ الحدیث صاحب نے حافظ ابن حجر کے الفاظ بما و ہم اور امام ابو حاتم کے الفاظ فی حدیثہ بعض الغلط کو ”تغیر“ کے برابر قرار دے کر اپنے لئے ایک مخلص نکال لیا مگر یہ بات شاید ان کے علم میں ہی نہیں کہ مذکورۃ الصدر دونوں الفاظ راوی کے ضعف کا باعث نہیں ہوتے جیسا کہ مولانا ظفر احمد عثمانی مرحوم نے انشاء اللہ (ص ۶۵) میں صراحت کی ہے لیکن جس کا حافظہ متغیر ہو گیا ہو، تغیر حفظ کے بعد اس کی روایت قابل قبول نہیں ہوتی جیسا کہ تدریب الراوی (ص ۲۷۲ ج ۲) اور دیگر اصول حدیث کی کتابوں سے ثابت ہے مگر افسوس کہ حضرت موصوف دونوں کو ایک ہی درجہ پر قرار دیتے ہیں۔

(۷) مولانا صفدر صاحب لکھتے ہیں:

”جب حماد ثقہ ہیں تو ان کی روایت میں اختلاط سے کوئی فرق نہیں پڑے گا کیونکہ محدثین نے اس امر کی تصریح کی ہے کہ ان کو اختلاط کا عارضہ آخر میں لاحق ہوا تھا اور ابراہیم نخعی کی روایتوں میں وہ خطا نہیں کرتے تھے۔“ (احسن: ص ۱۳۲۱ ج ۱)

بے اصولی کی بھی کوئی حد ہوتی ہے۔ بتلائیے جن ثقات کے بارے میں اختلاط کا حکم ہے ان کی روایات درست ہیں؟ اصول حدیث کے کسی ابتدائی طالب علم سے بھی ایسی بات کو توقع نہیں مگر افسوس، کہہ رہے ہیں حضرت شیخ الحدیث صاحب، پھر علامہ بیٹھی نے تو اس بات کی بھی صراحت کر دی ہے کہ حماد بن ابی سلیمان سے شعبہ، ثورئی اور ہشام دستوائی کی روایات صحیح ہیں کیونکہ وہ حماد کے قدیم تلامذہ میں شمار ہوتے ہیں اور ان کے علاوہ حماد کے باقی شاگردوں نے اختلاط کے بعد سماع کیا ہے۔ (مجمع الزوائد: ص ۱۱۹ ج ۱)

مزید غور فرمائیے کہا گیا ہے کہ ”حماد ثقہ ہے تو اختلاط سے کوئی فرق نہیں پڑتا“، یعنی راوی ثقہ ہو۔ تو اس کا اختلاط مضر نہیں، ضعیف ہے تو اس کا اختلاط مضر ہے۔ حالانکہ ضعیف راوی مختلط ہو یا نہ ہو اس کی روایت بہر حال ضعیف ہے۔ اختلاط اس کے ضعف میں مزید اضافہ کا باعث بنتا ہے۔ جب امر واقع یہ ہے تو پھر یہ کہنا کہ ”راوی ثقہ ہو تو اختلاط سے کوئی فرق نہیں پڑتا“ بے اصولی کی انتہا ہے۔

مزید برآں مختلط راوی کے تلامذہ کے بارے میں دیکھا جاتا ہے کہ کن تلامذہ نے اختلاط سے پہلے سنا ہے اور کن نے اختلاط کے بعد۔ مگر حضرت شیخ الحدیث صاحب حماد کے شاگردوں کی بات تو نہیں کرتے اس کے برعکس فرماتے ہیں اس کی ابراہیم نخعی سے روایتوں میں خطا نہیں۔ اصول نہیں اسی کا نام ہے تو بے اصولی معلوم نہیں کس بلا کا نام ہے۔ افسوس کہ یہ الٹی منطق بھی حضرت شیخ الحدیث صاحب کے حصہ میں آئی۔ انا للہ وانا الیہ راجعون

(۸) رجالہ رجال الصحیح

امام بزارؒ نے حضرت عبداللہ بن بسحینہؓ کی روایت (جو قراءۃ خلف الامام کے بارے میں ہے) پر کلام کیا ہے جس کے جواب میں مولانا صفدر صاحب لکھتے ہیں:

علامہ بیہقیؒ کا رجالہ رجال الصحیح کہنا ہی امام بزار کی تردید کے لئے کافی ہے (احسن الکلام حاشیہ: ص ۲۳۳ ج ۱)

گویا حضرت موصوف باور کر رہے ہیں کہ جس روایت کے بارے میں رجالہ رجال الصحیح (کہ اس کے راوی الصحیح کے راوی ہیں) کہا گیا ہو وہ روایت صحیح ہوتی ہے۔ حالانکہ یہ بھی اصول سے بے خبری کی علامت ہے۔ علامہ زیلعیؒ رقمطراز ہیں:

لا يلزم من كون الراوى محتجابه فى الصحیح انه اذا وجد فى اى حديث كان ذلك الحديث على شرطه.

(نصب الراية: ص ۳۳۲ ج ۱)

”کہ کسی راوی سے الصحیح میں احتجاج کیا گیا ہو تو اس سے یہ لازم نہیں آتا کہ وہ جس حدیث میں بھی ہوگا اس کی حدیث الصحیح کی شرط پر ہوگی“ علامہ زیلعیؒ نے اس پر تفصیلاً بحث کی ہے۔ اور یہی بات حافظ ابن حجر نے النکت علی ابن الصلاح میں اور علامہ ابن عبد الہادی نے الصارم المنکی (ص ۲۵۶، ۲۵۹) میں کہی ہے۔ لہذا مولانا صفدر صاحب کا یہ کہنا ہے کہ رجالہ رجال الصحیح ہونا ہی امام بزارؒ کی تردید کے لئے کافی ہے قطعاً غلط اور اصول سے ناواقف کی دلیل ہے۔

(۹) رجل لم یسم کے معنی

مولانا صفدر صاحب ایک حدیث پر نقد کرتے ہوئے لکھتے ہیں:

”علامہ بیہقیؒ لکھتے ہیں: فیہ رجل لم یسم کہ اس میں مجھول راوی ہیں“ (احسن ص ۱۰۰ ج ۲)

ایک اور مقام پر لکھتے ہیں:

”علامہ بیہمی“ لکھتے ہیں: ”فیہ رجل لم یسم“ اس میں مجہول راوی ہیں“ (احسن: ص ۶۱ ج ۲)

حالانکہ جب سند میں کسی کا نام نہ لیا گیا ہو۔ ”عن رجل“ کہہ کر روایت بیان کی گئی ہو تو اس راوی کو ”مصحم“ کہا جاتا ہے اسی طرح عن ابن فلان یا عن عم فلان کے الفاظ سے راوی بیان کرے تو اس کو ”مصحم“ کہتے ہیں مجہول نہیں یہ ابہام سند میں بھی ہوتا ہے اور متن میں بھی۔ علامہ نوویؒ نے تقریب میں النوع التاسع والخمسون کے تحت اسی ”المبہمات“ نوع کا ذکر کیا ہے۔ اہل علم نے اس فن پر مستقل کتابیں لکھی ہیں اور کوشش کی ہے کہ بتلایا جائے یہاں کونسا راوی مراد ہے علامہ عراقیؒ کی المستفاد من مبہمات المتن والا سناد اس فن کی بہترین کتاب ہے جو زیور طبع سے آراستہ ہو چکی ہے علامہ سیوطیؒ نے لکھا ہے کہ یہ اس فن پر بہترین کتاب ہے (تدریب الراوی: ص ۳۲۲ ج ۲)

اور ایسے راویوں کا تذکرہ کتب رجال میں علیحدہ عنوان کے تحت کیا گیا ہے تہذیب و تقریب میں باب المبہمات بترتیب من روی عنہم کا عنوان دیکھا جا سکتا ہے۔ علامہ خزرجی نے الخلاصہ میں الفصل الثامن فی المبہمات آٹھویں فصل ایسے ہی مبہم راویوں کے بارے میں ذکر کیا ہے۔ لہذا ایسے راویوں کو مجہول نہیں مبہم راوی کہنا چاہئے۔ خود علامہ بیہمیؒ نے بھی لم یسم یعنی اس کا نام نہیں لیا گیا، فرمایا ہے ”مجہول“ نہیں فرمایا، مگر افسوس کہ حضرت شیخ الحدیث صاحب اس کا ترجمہ ”مجہول“ کرتے ہیں، پھر ستم بالائے ستم یہ کہ لکھتے ہیں ”مجہول راوی ہیں“ آخرو احد کو یہاں جمع کے معنی میں کس ”ضرورت“ کی بناء پر لیا گیا؟

ہمیں اس سے انکار نہیں کہ ایسا راوی اگر معلوم نہ ہو تو وہ مجہول ہوتا ہے مگر یہ انواع و اقسام علوم حدیث کی ایک مستقل نوع اور قسم ہے اسی لئے لم یسم کا ترجمہ ”مجہول“ کرنا نہ لغت صحیح ہے نہ ہی اصول حدیث کے مطابق ہے۔

(۱۰) رجالہ موثقون کے معنی

حضرت مولانا صفدر صاحب لکھتے ہیں:

”علامہ بیہمی لکھتے ہیں کہ رجالہ کلہم موثقون اس کے تمام

راوی ثقہ ہیں“

اسی طرح اس کے ایک ہی سطر بعد مسند احمد اور طبرانی کے حوالہ سے ایک روایت

نقل کرتے ہوئے لکھتے ہیں:

”علامہ بیہمی لکھتے ہیں کہ رجالہ موثقون طبرانی کے سب راوی

ثقہ ہیں“ (مجمع الزوائد: ص ۲۰۲، احسن الکلام: ص ۳۳۸ ج ۱ حاشیہ)

اسی طرح مجمع الزوائد (ص ۳۰۳ ج ۱) کے حوالہ سے بقیہ رجالہ موثقون

نقل کر کے اس کا ترجمہ کرتے ہیں باقی راوی ثقہ ہیں“ (اتمام البرہان ص ۳۸۷) یہاں

ان روایات پر بحث مطلوب نہیں اور نہ ہی یہ بیان کرنا مقصود ہے کہ ثانی الذکر روایت میں

رجال احمد کے بارے میں علامہ بیہمی نے یہ رائے دی ہے یا طبرانی کے بارے میں، بلکہ

مقصد صرف یہ ہے کہ ”رجالہ موثقون“ کا یہ ترجمہ کرنا کہ سب راوی ثقہ ہیں“ نہ لفظ

درست ہے نہ ہی علامہ بیہمی کے اسلوب کے مطابق ہے۔ اس کا صحیح ترجمہ یہ ہے ”اس کے

راویوں کی توثیق کی گئی ہے“ یہ نہیں کہ اس کے ”سب راوی ثقہ ہیں اور اس حقیقت کا انکار

کوئی بھی عربی ادب کا طلب علم نہیں کر سکتا۔

علامہ بیہمی کے ان الفاظ سے مقصود عموماً فی الجملہ اس روایت کے راویوں کی

توثیق کا اظہار ہوتا ہے۔ سب راویوں کو ثقہ کہنا مقصود نہیں ہوتا۔ ہم اس کی وضاحت چند

مثالوں سے ضروری سمجھتے ہیں۔

(۱) علامہ بیہمی، مسند بزار، طبرانی کبیر اور اوسط سے ایک روایت حضرت ابن عباسؓ سے

بائیں الفاظ بیان کرتے ہیں۔ خیر صفوف الرجال اولہا وشرہا

آخرہا۔ (الحدیث) کہ مردوں کی صفوں میں پہلی صف بہتر ہوتی ہے اور آخری

بری ہوتی ہے۔ اسی روایت کے بارے میں علامہ موصوف لکھتے ہیں۔ رجالہ موثقون۔ (تجمع الزوائد: ص ۹۳ ج ۲)

یہ روایت زوائد البزار (ص ۲۳۹ ج ۱) اور طبرانی کبیر (ص ۲۰۳ ج ۱۱) میں جعفر بن یحییٰ عن عمہ عمارۃ بن ثوبان عن عطاء عن ابن عباس کی سند سے مذکور ہے اور امر واقع یہ ہے کہ جعفر بن یحییٰ کو امام علی بن مدینی اور امام ابن القطان نے مجہول کہا ہے البتہ امام ابن حبان نے ثقات میں اس کا ذکر کیا ہے (تہذیب: ص ۲۰۹ ج ۲، میزان: ص ۳۲۰ ج ۱) اسی طرح جعفر کے استاد یعنی اس کے چچا عمارۃ بن ثوبان کو بھی ابن القطان نے مجہول الحال کہا ہے امام ابن المدینی فرماتے ہیں سوائے جعفر کے اور کسی نے اس سے روایت نہیں لی۔ حافظ عبدالحق اسے لیسس بالقوی کہتے ہیں۔ البتہ امام ابن حبان نے ثقات میں اس کا ذکر کیا ہے (تہذیب: ص ۴۱۲ ج ۷) حافظ ذہبی لکھتے ہیں۔

ما حدث عنہ سوی ابن اخیہ جعفر بن یحییٰ لکنہ قد وثق۔ (میزان: ص ۳۷۳ ج ۳) کہ ”اس کے بھتیجے جعفر کے علاوہ اس سے کسی نے روایت نہیں لی لیکن اس کی توثیق کی گئی ہے“ یہاں بھی فی الجملہ اس کی توثیق کی طرف علامہ ذہبی نے اشارہ کیا ہے یہ نہیں کہ اسے ثقہ قرار دیا ہے اور اسی کو علامہ بیہقی ”موثقون“ کہہ رہے ہیں۔ بلکہ حافظ ابن حجر عساکرہ کے بارے میں فرماتے ہیں۔ ”مستور“

(تقریب: ص ۲۵۱)

غور فرمائیے ان دونوں کو بجز امام ابن حبان کے کسی نے ثقہ نہیں کہا۔ امام ابن القطان وغیرہ نے انہیں مجہول کہا ہے۔ اسی بناء پر علامہ بیہقی نے ”موثقون“ کہا ہے ”ثقات“ نہیں کہا۔ پھر تنہا امام ابن حبان کی توثیق بھی معتبر نہیں۔ خود علامہ بیہقی کو بھی اس سے اتفاق ہے اور مولانا صفدر کو بھی۔ دیکھئے (احسن: ص ۹۲، ۹۳ ج ۱) تو کیا مولانا صفدر صاحب اس اعتراض کے باوجود اس روایت کے راویوں کو بھی ”ثقہ“ قرار دیں گے۔ دیدہ باید۔

(۲) اسی طرح مند بزار کے حوالہ سے حضرت ابو ہریرہؓ سے ایک روایت لا یزال الناس یقولون..... الحدیث بیان کرنے کے بعد علامہ ہاشمیؒ لکھتے ہیں:
رجالہ موثقون. (مجمع الزوائد: ص ۳۵ ج ۱)

حالانکہ یہ روایت زوائد البزازی یعنی کشف الاستار (ص ۳۴ ج ۱) میں ابوسامہ ثنا مجالد عن عامر عن المحور بن ابی ہریرہ. کے طریق سے مروی ہے۔ اور مجالد بن سعید کے بارے میں خود مولانا صفدر صاحب لکھتے ہیں:

”جمہور محدثین اس کی تضعیف کرتے ہیں“ (الکلام المفید: ص ۳۲۰)

اس کے بعد انہوں نے ائمہ جرح و تعدیل کے الفاظ بیان کئے ہیں۔ مگر اختصار کے پیش نظر ہم انہیں نظر انداز کرتے ہیں۔ تو کیا یہاں بھی یہی سمجھا جائے کہ اس روایت کے سب راوی ثقہ ہیں؟ اور اسی مجالد کے بارے میں مولانا صفدر صاحب لکھتے ہیں:
”یہ مشکل فیہ ہے بعض اس کی توثیق اور اکثر اس کی تضعیف کرتے

ہیں۔ الخ (مقام ابی حنیفہ: ص ۱۸۰)

غور فرمائیے ”بعض“ کی اس توثیق پر علامہ ہاشمیؒ نے ”موثقون“ ہی کہا ہے ثقات نہیں کہا۔ مگر افسوس کہ حضرت شیخ الحدیث صاحب اس فرق کو ملحوظ نہیں رکھتے یا اس حقیقت سے ہی بے خبر ہیں۔

(۳) اسی طرح طبرانی کے حوالہ سے حضرت عمیرؓ کی ایک حدیث بیان کر کے علامہ ہاشمیؒ لکھتے ہیں: رجالہ موثقون. (مجمع الزوائد: ص ۴۸ ج ۱) یہ روایت طبرانی کبیر (ص ۴۷ ج ۱) میں ”عبدالحمید بن سنان“ کے واسطے سے ہے۔ امام حاکم اس روایت کو بیان کرنے کے بعد فرماتے ہیں عبدالحمید کے علاوہ باقی راویوں سے شیخین نے احتجاج کیا ہے اور علامہ ذہبیؒ اس کی تلخیص میں فرماتے ہیں: لجهالته ووثقه ابن حبان (تلخیص المستدرک: ص ۵۹ ج ۱) اور میزان (ص ۵۴۱ ج ۲) میں فرماتے ہیں: لا یعرف وقد وثقه بعضهم اور یہ بعض صرف امام ابن حبانؒ ہیں جیسا کہ تہذیب اور تلخیص المستدرک میں ہے بلکہ امام بخاریؒ تو فرماتے ہیں۔

روی عن عبید بن عمیر فی حدیثہ نظر (میزان) اور یہ روایت بھی عبید بنی کے واسطے سے ہے بتلائیے عبد الحمید کو ثقہ تسلیم کر لیا جائے؟ حافظ ابن حجر عموماً ایسے راوی کے بارے میں ”مقبول“ کہا کرتے ہیں اور مقدمہ تقریب (ص ۱۰) میں انہوں نے صراحت کر دی ہے کہ اگر اس کی متابعت ہو تو ”مقبول“ ورنہ ”لیین الحدیث“ بلکہ علامہ امیر علی مرحوم نے تو یہاں تک فرمایا ہے کہ امام ابن حبان جیسے ثقات میں ذکر کرتے ہیں حافظ ابن حجر ”تقریب میں اسے مقبول کہتے ہیں ان کے الفاظ ہیں والمصنف رحمه الله تعالى يقول في التقریب مقبول (التذنیب: ص ۲۳)

۳۔ مسند امام احمد کے حوالہ سے ایک روایت بیان کرنے کے بعد علامہ بیہقی لکھتے ہیں: رجاله موثقون الا ان خلف بن مهران لم يدرك انساو الله اعلم . کہ اس کے راویوں کی توثیق کی گئی ہے مگر خلف بن مهران کی حضرت انس سے ملاقات نہیں۔ (مجمع الزوائد: ص ۶۲ ج ۱)

یہ روایت مسند امام احمد (ص ۱۹۹ ج ۳) میں زید بن الحباب قال اخبرني عمرو بن حمزة ثنا خلف کے طریق سے مروی ہے اور عمرو بن حمزہ کے بارے میں امام ابن خزیمہ نے فرمایا ہے کہ لا اعرف بعد الة ولا جرح امام بخاری نے لا يتابع فی حدیثہ امام ابن عدی نے اس کی احادیث کو غیر محفوظ اور امام دارقطنی نے ضعیف کہا ہے۔ البتہ امام ابن حبان نے ثقات میں اس کا ذکر کیا ہے۔ (میزان: ص ۲۵۵ ج ۳، تعجیل المنفعة: ص ۳۰۹) غور فرمائیے یہاں بھی امام ابن حبان کے ثقات میں ذکر کرنے کی بناء پر ہی اسے موثقون کہا جا رہا ہے۔ باقی ائمہ ناقدین تو اس کی تضعیف کرتے ہیں۔ (۵) اسی طرح مسند بزار کے حوالہ سے ایک روایت ذکر کرنے کے بعد علامہ بیہقی لکھتے ہیں۔

رجالہ موثقون الا ان الربیع بن انس قال عن ابی العالية او غیرہ فتابعیہ مجهول. (مجمع الزوائد: ص ۶ ج ۱)

کہ اس کے راویوں کی توثیق کی گئی ہے مگر ربیع بن انس نے عن ابی العالیہ وغیرہ کہا ہے پس اس کا تابعی مجہول ہے۔ حالانکہ یہ روایت کشف الاستار (ص ۳۸ ج ۱) میں ابو جعفر الرازی عن الربیع بن انس کی سند سے ہے اور ابو جعفر رازی کو خود مولانا صفدر صاحب نے احسن الکلام (ص ۱۲۵ ج ۲) میں ضعیف قرار دیا ہے اور پانچ سطروں میں اس کی تضعیف نقل کی ہے۔

ہم انہی چند مثالوں پر اکتفا کرتے ہیں۔ جن سے یہ بات واضح ہو جاتی ہے کہ رجالہ موثقون سے مقصود فی الجملہ توثیق کا بیان ہوتا ہے کہ اس کے راویوں کی توثیق کی گئی ہے۔ اس سے راویوں کا ثقہ ہونا مراد نہیں ہوتا بلکہ اس کا فیصلہ ائمہ ناقدین کے اقوال کی روشنی میں کیا جائے گا۔ کہ وہ توثیق قابل اعتبار ہے یا نہیں۔^❶ مولانا صفدر صاحب کی تفسی کے لئے مزید عرض ہے کہ علامہ پیشی نے طبرانی کی روایت من قرأ خلف الامام فلیقرأ بفاتحة الكتاب کہ جو امام کے پیچھے نماز پڑھے اسے چاہئے کہ سورہ فاتحہ پڑھے۔ کے بارے میں بھی رجالہ موثقون فرمایا ہے (مجمع: ص ۱۱۱ ج ۲) ہم نے اس کے رجال پر توضیح الکلام (ص ۳۹۲ ج ۱) میں بحث کی ہے۔

اب مولانا صفدر صاحب بتلائیں کیا اس کے معنی بھی یہی ہیں کہ ”اس کے سب راوی ثقہ ہیں“؟ دیدہ باید۔

بہر حال رجالہ موثقون کے جو معنی مولانا صاحب نے کئے ہیں وہ کسی اعتبار سے درست نہیں۔

(۱۱) سند جید سے روایت محفوظ ہوتی ہے

حضرت مولانا سرفراز صفدر صاحب لکھتے ہیں:

”اگر حضرت عائشہ[ؓ] کی اس روایت میں سماع کا لفظ محفوظ ہے اور


❶ دور حاضر کے نامور محدث لکھتے ہیں۔ رجالہ موثقون اشارة الى ان فی توثیق بعضهم لینا کہ رجالہ موثقون کہنے میں اشارہ ہے کہ بعض راویوں کی توثیق میں کزوری ہے۔ (اتمام المرء: ص ۲۶)

جب بقول ان کے سند جید اور حسن ہے تو قرین قیاس یہی ہے کہ یہ لفظ محفوظ ہی ہے تو پھر یہ روایت اس بات کی دلیل ہے کہ حضرت عائشہؓ نے انکار سماع سے رجوع کر لیا تھا“ (سماع الموتی: ص ۲۸۹)

مقصد واضح ہے کہ جب اس اثر کی سند جید اور حسن ہے تو یہ محفوظ ہے۔ حالانکہ اصول حدیث کا ابتدائی طالب علم بھی جانتا ہے کہ محفوظ کا مقابل شاذ ہے۔ اور شاذ میں ثقہ و صدوق راوی کی اوثق سے مخالفت ہوتی ہے اوثق کی روایت کو محفوظ اور صدوق و ثقہ کی اس روایت کو جو اوثق کے مخالف ہو شاذ کہتے ہیں۔

(تدریب الراوی: ص ۲۳۵ ج ۱، قواعد علوم الحدیث: ص ۳۲ وغیرہ)

مگر کتنے افسوس کا مقام ہے کہ حضرت شیخ الحدیث صاحب محدثین کے اس مسلمہ اصول کے برعکس فرماتے ہیں کہ ”جب سند جید اور حسن ہے تو یہ محفوظ ہی ہے“ صاف کیوں نہیں کہہ دیتے کہ شاذ کا وجود ہی نہیں۔ جب کہ شاذ کے راوی بھی تو ثقہ اور صدوق اور اس کی سند حسن ہی ہوتی ہے، ضعیف نہیں۔ حیرت ہے کہ محض موقف کی تائید میں اس اثر کو محفوظ بنانے کے لئے حضرت صاحب نے محدثین کے اس مسلمہ اصول کو بھی ملحوظ نہیں رکھا۔



صحیحین کے راویوں پر جرح

آپ پہلے حضرت مولانا صفدر صاحب کے الفاظ پڑھ آئے ہیں کہ ”بخاری و مسلم کی سب حدیثیں بالا جماع صحیح ہیں“ پھر اپنے اسی مسلمہ اصول کی دھجیاں حضرت موصوف نے کس طرح اڑائیں اس کی تفصیل بھی آپ پڑھ آئے ہیں۔ اسی طرح ان کا فرمان تو یہ ہے صحیح بخاری کے سب راوی ثقہ ہیں (کما مر) نیز یہ بھی کہ بخاری، مسلم اور موطا کی سند پر کلام کا کسی کو حق نہیں (کما مر) مگر افسوس کہ اس کے برعکس بڑی ہی بے دردی سے صحیحین اور موطا کے راویوں کو ضعیف بھی قرار دیا گیا ہے۔ مزید اس کے ساتھ حضرت مولانا صاحب کا اپنا مسلمہ اصول بھی پیش نگاہ رہے کہ:

”ہم نے توثیق و تضعیف میں جمہور ائمہ جرح و تعدیل اور اکثر ائمہ

حدیث کا ساتھ اور دامن نہیں چھوڑا“ (احسن: ص ۳۰، ۳۱ ج ۱)

ہم ان کی یہ پوری عبارت پہلے نقل کر آئے ہیں۔ اس کا منطقی نتیجہ یہی ہے کہ اگر راوی کو جمہور نے ثقہ کہا ہے تو ہم توثیق نقل کریں گے اور اگر جمہور نے ضعیف کہا ہے تو اس کی تضعیف نقل کریں گے۔ مولانا صفدر صاحب نے اس کی کس حد تک پاسداری کی۔ دوسرے راویوں کے علاوہ پہلے صحیحین کے بعض راویوں کے بارے میں ان کا موقف ملاحظہ کیجئے۔ مگر قبل ازیں ان کا یہ اصول بھی پیش نگاہ رہے کہ راوی مختلف فیہ ”حسن“ ہوتا ہے۔ کیا یہ سب راوی اس اعتبار سے بھی ضعیف اور ان کی احادیث ناقابل اعتبار قرار دینے کے لائق ہیں؟ غور فرمائیے حضرت موصوف نے اپنے کس اصول کی پاسداری کی ہے؟

(۱) امام محمد بن مبارکؒ

جو صحاح ستہ کے راوی ہیں اور حافظ ذہبیؒ نے انہیں الامام شیخ الاسلام اور الامام العابد الحافظ الحجة الفقيه مفتی دمشق کے بلند القاب سے یاد کیا ہے۔ (تذکرہ: ص ۳۸۶ ج ۱، السیر: ص ۳۹۰ ج ۱۰) امام ابو حاتمؒ، ابن معینؒ، ابن حبانؒ،

عجلی، ابن شاپین اور خلیلی وغیرہ سب محدثین اسے ثقہ کہتے ہیں (تہذیب: ص ۳۲۴ ج ۹) مگر آپ یہ دیکھ کر حیران ہوں گے کہ اسی امام اور حافظ حدیث پر حضرت مولانا صفدر صاحب نے جرح نقل کی اور وہ بھی یہ کہ:

”علامہ ذہبیؒ لکھتے ہیں: احادیثہ تستکر کہ اس سے منکر راویتیں

بھی مروی ہیں“ (احسن: ص ۸۶ ج ۲)

ہمارا سوال یہ ہے کہ کیا جمہور نے اسے ضعیف کہا؟ کہ مولانا صاحب اس پر جرح نقل کر رہے ہیں اور کیا یہ بخاری و مسلم بلکہ صحاح ستہ کا راوی نہیں؟ اگر محمد بن مبارک مجروح راوی ہے تو اس کا ذکر علامہ ذہبیؒ کو میزان، الکاشف، المغنی، دیوان الضعفاء میں کرنا چاہیے تھا مگر وہ تو اسے حافظ اور حجت فرماتے ہیں۔ باقی اس جملہ کی تفصیل توضیح الکلام (ص ۳۲۶، ۳۲۷ ج ۱) میں ملاحظہ فرمائیے۔ ہمیں یہاں صرف یہ ذکر کرنا ہے کہ حضرت والا کو اپنے اصول سے کوئی سروکار نہیں اور بخاری و مسلم کے راویوں پر بڑی بے جگری سے جرح کرنے سے بھی باز نہیں آتے۔

(۲) امام مکحول شامیؒ

شام کے فقہاء میں ان کا شمار ہوتا ہے صحیح مسلم اور سنن اربعہ کے معروف راوی ہیں، اور ابن یونس نے کہا ہے کہ اتفقوا علیٰ توثقہ کہ ان کے ثقہ ہونے پر اتفاق ہے (تہذیب الاسماء: ص ۱۱۴ ج ۲) مگر افسوس کہ مولانا صفدر صاحب نے احسن الکلام (ص ۸۶، ۸۷ ج ۲) میں ان پر جرح نقل کی ہے اور (ص ۹۷ ج ۲) میں بھی لکھتے ہیں۔ ”مکحول جو لیس ہائتین“ ہیں اور یہی جرح (ص ۱۰۱، ۱۰۳، ۱۰۴ ج ۲) پر کی ہے کہ وہ لیس ہائتین ہیں۔

مگر ہمارا سوال یہ ہے کہ کیا جمہور نے امام مکحولؒ پر کلام کیا؟ حضرت صاحب ان پر جرح نقل کر رہے ہیں؟

ثانیا کیا وہ صحیح مسلم کے راوی نہیں؟ ثالثاً خود مولانا صاحب لکھتے ہیں:

”اگر جمہور کی جرح مفسر نہ ہو تو لیس ہائتین سے عدالت ساقط نہیں

ہوتی“ (حاشیہ تسکین الصدور: ص ۱۰۹)

بتلایا جائے جب جمہور نے امام مکحولؒ پر جرح نہیں کی، وہ جرح مفسر بھی نہیں تو
لیس بالمتین لفظ سے امام مکحولؒ پر بالکرار جرح بے اصولی کی انتہاء نہیں تو اور کیا ہے؟ ع
انہوں نے خود غرض شکلیں شاید دیکھی نہیں غالب

(۳) عبد الرحمن بن ثروانؒ

یہ صحیح بخاری اور سنن کے راوی ہیں مگر مولانا صاحب لکھتے ہیں ”امام احمد فرماتے
ہیں اس سے احتجاج صحیح نہیں“ (احسن: ص ۱۲۸ ج ۲) حالانکہ انہیں امام ابن معینؒ،
دارقطنیؒ، ابن نمیرؒ، عثلیؒ، ابن حبانؒ، نے ثقہ کہا، امام نسائی نے لا باس بہ، امام بخاری نے
اس سے احتجاج کیا۔ امام احمدؒ کا بھی ایک قول یہ ہے کہ ”لیس بہ بأس“ (تہذیب:
ص ۱۵۳ ج ۶) غور فرمائیے جمہور کیا فرماتے ہیں اور حضرت صاحب امام احمدؒ کے ایک
قول کے مطابق کیا فیصلہ صادر فرماتے ہیں۔ اس سے بڑھ کر بے انصافی اور کیا ہوگی؟

(۴) علاء بن عبد الرحمنؒ

یہ صحیح مسلم، موطا امام مالکؒ اور سنن اربعہ وغیرہ کے معروف راوی ہیں۔ مگر آپ
پہلے پڑھ آئے ہیں کہ مولانا صفدر صاحب اس کو ضعیف بلکہ اس کے واسطے سے مسلم اور موطا
کی روایت کو منکر قرار دیتے ہیں۔ ظلم کی بھی کوئی حد ہوتی ہے۔

(۵) ولید بن مسلمؒ

یہ صحیح بخاری و مسلم بلکہ صحاح ستہ کے معروف راوی ہیں۔ حافظ ذہبیؒ ان کا
تعارف الا امام عالم الشام الحافظ کے بلند القاب سے کرواتے ہیں۔ (السير:
ص ۲۱۱ ج ۹) حافظ ابن حجرؒ لکھتے ہیں:

متفق علی تو ثیقہ فی نفسہ وانما عابو اعلیہ کثرة التذلیس
والتسویة. (مقدمہ فتح الباری: ص ۴۵۰)

”یعنی ان کی توثیق پر اتفاق ہے اور کثرت تذلیس والتسویہ کی بناء پر ان پر

اعتراض کیا گیا ہے، ”مگر ایسے بالا تفاق ثقہ اور صحیح بخاری و مسلم کے راوی پر بھی حضرت مولانا صفدر صاحب (احسن الکلام: ص ۸۵ ج ۲) میں جرح کرتے ہیں اس جرح کی پوزیشن کیا ہے؟ اس کی تفصیل ہم نے توضیح الکلام (ص ۳۰۶ ج ۱) میں بیان کر دی ہے۔ ہم یہاں صرف یہ ذکر کرنا چاہتے ہیں کہ مولانا صفدر صاحب نے اپنے مسلمہ اصول (کہ ہم نے جرح و تعدیل میں جمہور کا دامن نہیں چھوڑا) کے خلاف ولید بن مسلم پر جرح کی ہے اور ہے بھی وہ صحیح بخاری و مسلم کا راوی۔ مگر چونکہ اس کی روایت ان کے موقف کے خلاف ہے اس لئے وہ ضعیف ہے۔ فانالہ وانا الیہ راجعون۔

(۶) عبید اللہ بن عمر والرقي

صحیح بخاری و مسلم کے معروف راوی ہیں حفاظ حدیث میں ان کا شمار ہوتا ہے حافظ ذہبی نے لکھا ہے کہ آپ ممتاز حافظ حدیث اور جزیرہ کے مفتی ہیں (الذکرہ) تمام محدثین نے انہیں ثقہ قرار دیا ہے صرف ابن سعد نے کہا ہے۔ ربما اخطا اور اسی بناء پر حافظ ابن حجر نے کہا ہے ثقة فقیہ ربما وہم۔ (تقریب: ص ۲۲۶) بس اسی ربما اخطا اور ربما وہم کو لے کر مولانا صفدر صاحب نے احسن الکلام (ص ۱۱۵ ج ۲) میں ان پر جرح نقل کی ہے۔ یہاں بھی نہ اپنے اصول کی پاسداری ہے نہ ہی صحیحین کے راوی کو دیکھا گیا۔ تفصیل کے لئے ملاحظہ ہو (توضیح الکلام: ص ۳۳۰، ۳۳۱ ج ۱)

(۷) سعید بن عامر الضبعی

یہ بھی بخاری و مسلم کے راوی ہیں اور محدثین نے انہیں ثقہ، مومن اور حافظ کہا ہے کہ حافظ ذہبی نے تذکرۃ الحفاظ (ص ۳۵۱ ج ۱) میں ان کا تذکرہ کیا ہے صرف امام ابو حاتم انہیں صدوق کہنے کے ساتھ ساتھ فی حدیثہ بعض الغلط کہ (اس کی حدیث میں بعض غلطیاں ہیں) کہتے ہیں بس اسی بناء پر ان کی بیان کردہ روایت پر مولانا صفدر صاحب معترض ہیں کیونکہ وہ ان کے مسلک کے مخالف ہے (احسن: ص ۱۳۲ ج ۲) اس سلسلے کی دلچسپ تفصیل تو آپ توضیح الکلام (ص ۵۰۲ ج ۱) میں ملاحظہ فرمائیں ہمیں تو


یہاں صرف یہ ذکر کرنا ہے کہ حضرت مولانا صاحب نے اپنے اصول کی یہاں بھی پاسداری نہیں کی۔

اسی طرح حضرت شیخ الحدیث صاحب نے (۸) علاء بن حارث (۹) عامر الاحول (۱۰) عبد الوہاب بن عطاء (۱۱) معقل بن عبید اللہ (۱۲) نعمان بن راشد (۱۳) عبد العزیز بن محمد الدر اور دی (۱۴) بقیہ بن ولید (۱۵) یحییٰ بن اسحاق الحضرمی (۱۶) موسیٰ بن داؤد (۱۷) عبد اللہ بن رجاہ المکی (۱۸) عبد اللہ بن عثمان بن خثیم پر بھی کلام کیا ہے۔

ملاحظہ ہو علی الترتیب (احسن الکلام ج ۲، ص ۸۵، ۶۰، ۵۹، ۱۲۴، ۱۱۷، ۱۲، ۱۳، ۸۳، ۱۴۹، ۱۳۶، ج ۱ ص ۱۷۲) ان حضرات کو جمہور محدثین نے ثقہ کہا، صحیح مسلم کے یہ راوی ہیں بلکہ الدر اور دی اور یحییٰ الحضرمی سے امام بخاری نے بھی روایت لی ہے تو صحیح الکلام میں اپنے مقام پر ہم نے ان کے تراجم ذکر کر دیئے ہیں۔ ساری تفصیل یہاں مقصود نہیں۔ بتانا صرف یہ ہے کہ حضرت مولانا صفدر صاحب جس اصول کی پابندی کا وعدہ کرتے ہیں اس کا اہتمام نہیں کرتے۔ امام اوزاعی دمشق کے معروف محدث اور فقیہ ہیں امام بخاری نے الجامع الصحیح میں اور امام مسلم نے ان سے زہری کے طریق سے بھی روایات لی ہیں (صحیح بخاری: ص ۱۶۶، ۲۸۶، ج ۱، مسلم ص ۵۶، ج ۱) مگر مولانا صفدر صاحب بعض غیر مقبول اقوال کی بنیاد پر فرماتے ہیں کہ امام اوزاعی کی امام زہری سے تمام روایتیں ضعیف ہیں (احسن: ص ۲۴۹، ج ۱) مزید تفصیل کے لئے دیکھئے تو صحیح الکلام (ص ۳۷۷، ۳۷۸، ج ۲) ان کے علاوہ بھی بخاری و مسلم کے رجال پر انہوں نے کلام کیا ہے جس کی تفصیل آئندہ اپنے مقام پر آئے گی ان شاء اللہ۔ اس سے بھی عجیب تر بات جیسا کہ ہم پہلے بھی عرض کر آئے ہیں یہ ہے کہ حضرت موصوف نے عطاء خراسانی کو صحیح بخاری کا راوی باور کرانے کی سر توڑ کوشش کی ہے اور اسی ضمن میں یہ بات بھی بڑے دھڑلے سے کہی ہے کہ مؤلف خیر الکلام نے اس پر کلام کی بناء پر جو اس کا انکار کیا ہے یہ غلط ہے۔

”کیونکہ اس سے ضعیف تر راوی صحیح بخاری میں موجود ہیں ہم ان شاء

اللہ عرض کر سکتے ہیں“ (احسن الکلام: ص ۷۷ ج ۱)
 عطا خراسانی کے سلسلے کی بات تو آپ تو شیخ الکلام (ص ۱۷۲، ۱۷۳ ج ۲) میں
 ملاحظہ فرمائیں ہمیں صرف یہ عرض کرنا ہے کہ چاہیں تو حضرت مولانا صفدر صاحب صحیحین
 کے راویوں پر کلام کریں اور عطا خراسانی سے ضعیف تر راوی بھی بخاری میں انہیں مل
 جائیں مگر دوسرے مقامات پر اصول یہ بیان فرمائیں کہ ”صحیح بخاری میں کوئی راوی ایسا
 نہیں جو ضعیف ہو“ اور بخاری و مسلم اور موطا کی سند پر کسی کو جرح کرنے کا حق نہیں اب
 آپ ہی اس دو غلط پن کے بارے میں فیصلہ فرمائیں۔ ع
 ہم اگر عرض کریں گے تو شکایت ہو گی



ائمہ دین اور ثقہ محدثین پر نوازشات

حضرت مولانا سر فراز صاحب صفدر کی تصنیفات میں یہ بات بھی بڑی عجیب ہے کہ ان کے موقف کے برعکس اگر کسی کا قول ہے تو اس کا استخفاف کرنے سے اجتناب نہیں کرتے اور تاریخ و رجال کی کتابوں میں اگر کہیں اس کے بارے میں گرا پڑا کوئی قول بھی مل جاتا ہے تو اسے نقل کرنے سے گریز نہیں کرتے۔ بلکہ یوں بھی ہوا کہ اگر کسی کا قول موافق ہے تو اس کی توصیف و تعریف بیان کرنے لگتے ہیں۔ اور اگر کہیں مخالف ہے تو اس کے بارے میں گفتنی و ناگفتنی سب کچھ کہہ جاتے ہیں اور حد یہ کہ ان کے نشتر قلم سے نہ صحابہ محفوظ ہیں نہ تابعین اور نہ ہی محدثین، مثلاً

(۱) حضرت عائشہ صدیقہ رضی اللہ عنہا

سماح موتی کے بارے میں حضرت عائشہؓ کا موقف معروف ہے۔ اس سلسلے میں مولانا موصوف نے اور بہت سی باتیں کہیں، ایک ان میں سے یہ بھی ہے کہ:

جمہور کی تحقیق کو نظر انداز کر کے کس کس کے وہم کا دعویٰ کیا جاسکتا ہے جب کہ حضرت حسنؓ نے جنگ جمل کے موقع پر لوگوں سے خطاب کرتے ہوئے حضرت عائشہؓ کے بارے میں فرمایا تھا و تعلمون ان وھن النساء و ضعف رایھن الی التلاشی "اور تم جانتے ہو کہ بے شک عورتیں کمزور اور ان کی رائے بھی ضعیف و مضطرب ہوتی ہے"۔۔۔

بحوالہ الامامة والسیاسة (ص ۶۸) ① (سماح الموتی: ص ۲۸۲)

① پھر یہ بات اپنے مقام پر بجائے خود غور طلب ہے کہ "الامامة والسیاسة" کیا ابن قتیبہ کی کتاب ہے بھی یا نہیں۔ ثروت و کاش نے المعارف کے مقدمہ (ص ۵۶) میں پانچ وجوہ کی بنا پر کہا ہے کہ یہ ان کی کتاب ہی نہیں۔ حیران کن بات یہ ہے۔ خود ابن قتیبہ نے المعارف (ص ۱۱۶) میں لکھا ہے کہ حضرت ابوالدرداء کا انتقال ۷۳ء میں ہوا۔ مگر الامامة والسیاسة (ص ۲۱۲، ۲۰۷) میں نو سال بعد خلافت معاویہ میں ان کا حضرت معاویہ کے ہاں زشق میں جانا بھی "قول ہے پھر حضرت عثمانؓ اور حضرت معاویہؓ کے بارے میں =

غور فرمائیے حضرت شیخ الحدیث نے کیا فرمایا ہے؟ انہیں حضرت عائشہ صدیقہؓ سے اختلاف کا حق ہے مگر ”الامامة والسياسة“ کے بے سند حوالہ کی بنیاد پر ان کی رائے کا عورت کی کمزور رائے کہہ کر استخفاف کرنا قطعاً درست نہیں، حضرت عائشہؓ فقیہ امت ہیں۔ حضرت عطاء بن ابی رباح کا کہنا ہے ”كانت افقه الناس واعلم الناس واحسن الناس رأياً“ الخ کہ وہ لوگوں میں سب سے زیادہ فقیہ، عالمہ اور اچھی رائے رکھنے والی تھیں۔ صحابہ کرامؓ مشکلات میں ان کی طرف رجوع کرتے تھے۔ مگر ہمارے مہربان فرماتے ہیں ان کی رائے عورتوں کی رائے کی طرح کمزور ہوتی تھی۔ فاننا لله وانا اليه راجعون .

(۲) حضرت ابو محمد ورہ

حضرت مولانا صفدر صاحب لکھتے ہیں:

”حضرت ابو محمد ورہؓ ترجیع کے ساتھ اذان کہتے تھے کیونکہ انہوں نے یہ سمجھ رکھا تھا کہ ایک دفعہ میں نے آپ کے سامنے آہستہ کہا اور ایک دفعہ آپ نے بلند کہلوا یا حالانکہ یہاں تعلیم اذان نہ تھی“ الخ (تراجم السنن: ص ۲۹۳)

معلوم شد کہ بعض حنفیوں نے یہی بات پہلے بھی کہی تھی مگر ان حضرات نے یہ قطعاً غور نہیں فرمایا کہ اس سے بلا دلیل صحابی رسول کی نسبت سوء ظن کا پہلو نکلتا ہے۔ ان کی وفات ۵۹ھ میں ہوئی، مدت العمر مکہ مکرمہ میں ترجیع کے ساتھ اذان کہتے رہے اور صحابہ کرامؓ ان کی اذان سنتے رہے، کسی نے انکار نہیں کیا۔ امام شافعیؒ فرماتے ہیں کہ میں نے دیکھا ابو محمد ورہؓ کے پڑپوتے ابراہیمؒ بھی اسی طرح اذان کہتے تھے (بیہقی: ص ۳۹۳ ج ۱) بلکہ سنن ابی داؤد وغیرہ کی ایک روایت میں حضرت ابو محمد ورہؓ کے الفاظ یا رسول اللہ علمنی سنة الاذان کہ ”یا رسول اللہ ﷺ مجھے اذان کا طریقہ بتلا دیجئے“ خود اس تاویل کی

=> جو باتیں واقعات اور اقوال الامامة والسياسة میں بیان ہوئے کوئی صحیح سنی العقیدہ انہیں تسلیم کرنے کے لئے تیار نہیں جن کی تفصیل کا یہاں نہیں، کیا مولانا صفدر صاحب انہیں بھی صحیح سمجھتے ہیں۔ دیدہ باید۔

تردید کرتے ہیں۔ نفس مسئلہ سے یہاں بحث مطلوب نہیں بلکہ اس بات کا اشارہ مقصود ہے کہ مولانا صفدر صاحب کے موقف کے برعکس رائے رکھنے والوں کے بارے میں تبصرہ کیا جاتا ہے۔

(۳) امام قتادہؒ

آپ بہت بڑے تابعی اور فن حدیث کے مسلمہ امام ہیں۔ سماع موتی کے مسئلے میں ان کا تقریباً وہی مسلک ہے جو حضرت عائشہؓ کا ہے۔ قلیب بدر کی معروف روایت جس میں آنحضرت ﷺ نے کفار کی لاشوں کو مخاطب کر کے فرمایا تھا کہ ہم سے جو اللہ سبحانہ و تعالیٰ نے وعدہ کیا تھا، وہ تو پورا ہو گیا، کیا جو وعدہ تمہارے ساتھ ہوا تھا وہ تم نے پورا ہوتا ہوا دیکھ لیا ہے یا نہیں؟ حضرت عمرؓ نے عرض کیا حضرت آپ ایسے اجسام سے گفتگو فرما رہے ہیں جن میں روح نہیں۔ آنحضرت ﷺ نے فرمایا مجھے اس ذات کی قسم جس کے ہاتھ میں میری جان ہے تم اس گفتگو کو جو میں ان سے کر رہا ہوں ان سے زیادہ نہیں سنتے۔ قتادہؒ فرماتے ہیں کہ اللہ تعالیٰ نے ان کو زندہ کیا یہاں تک کہ آپ کا کلام ان کو سنایا تاکہ ان کو ڈانٹ، ذلت، حسرت و ندامت حاصل ہو۔ (بخاری، مسلم وغیرہ)

حضرت قتادہؒ کی یہ وضاحت چونکہ حضرت مولانا صفدر صاحب کے مسلک کے مطابق نہیں اس لئے فرماتے ہیں:

”قتادہؒ قدری یعنی منکر تقدیر تھے۔ اور یہ بدعتی فرقہ معتزلہ کی شاخ ہے

اور معتزلہ روافض اور خوارج وغیرہ کا حیات فی القبر کے بارے میں اہل

السنن سے پہلے ہی اختلاف ہے“ (مختصر) (سماع الموتی: ص ۲۱۲)

قتادہؒ کے بارے میں انہی جذبات کا اظہار حضرت موصوف نے خزائن السنن

(ص ۵۱۲) میں بھی کیا۔ بلاشبہ حضرت قتادہؒ کو قدریہ سے تعلق تھا مگر یہ بتلائیے کہ معتزلہ کی

جتنی شاخیں ہیں وہ تمام معتزلہ سے متفق ہیں؟ اگر نہیں تو پھر اتنی کھینچا تانی کی ضرورت ہی کیا ہے؟ کہ قتادہؒ کو قدری اور قدریہ کو معتزلہ کی شاخ قرار دے کر قول قتادہؒ سے گلو خلاصی

کرالی جائے۔ خود مولانا صفدر صاحب نے لکھا ہے کہ ”اس حدیث کی تفسیر میں شرح حدیث کے دو قول ہیں کہ یہ آنحضرت ﷺ کی خصوصیت ہے اس قول کی بنیاد حضرت قتادہ کی تفسیر ہے“ (سماع الموتی: ص ۲۱۱) ہمارا سیدھا اور آسان سوال ہے کہ جب قتادہ قدری بدعتی ہیں جن کی رائے کا اعتبار نہیں تو اہل السنّت کے برعکس ان کے قول کے مطابق شرح حدیث کی یہ تفسیر چہ معنی دارد؟ کیا یہ سب بدعتی تھے؟ پھر حافظ ابن حجرؒ تو حضرت قتادہ کے اسی اثر سے حضرت عائشہؓ کے اس موقف کی (کہ آپ نے یہ فرمایا تھا: انہم الان ليعلمون کہ وہ اب جانتے ہیں کہ ان پر کیا گذر رہی ہے اور ساتھ ﷺ انک لا تسمع الموتی) سے عدم سماع کی نفی کرتی ہیں) توجیہ کرتے ہیں کہ والجواب عن الآية انه لا يسمعهم وهم موتى ولكن الله احياهم حتى سمعوا كما قال قتادة.

(فتح الباری: ص ۳۰۳ ج ۷)

”آیت کا جواب یہ ہے کہ آپ ان موتی کو نہیں سنا سکتے بلکہ اللہ تعالیٰ نے انہیں زندہ کیا حتیٰ کہ انہوں نے سن لیا جیسا کہ قتادہؓ نے کہا“ غور فرمائیے شرح حدیث اسی قول سے حضرت عائشہؓ کے استدلال کی وضاحت کرتے ہیں مگر چونکہ یہ موقف حضرت مولانا صفدر صاحب کے موافق نہیں اس لئے انہیں قدری اور پھر قدریہ کو معتزلہ کی شاخ کہہ کر رد کرنے کی جسارت کرتے ہیں۔

ایک اور غلط بیانی

یہاں یہ بات بھی بجائے خود قابل ذکر ہے کہ حضرت موصوف نے لکھا ہے ”امام الجرح والتعديل یحییٰ بن سعید ان کو چوٹی کا بدعتی کہتے ہیں“ بحوالہ تہذیب: ص ۳۵۳ ج ۸ (سماع الموتی: ص ۲۱۲) حالانکہ تہذیب کے اصل الفاظ یوں ہیں۔

قال علی بن المدینی قلت لیحیی بن سعید ان عبد الرحمن یقول اترک کل من کان راسا فی البدعة یدعو الیہا قال کیف تصنع بقتادة و ابن ابی راود و عمر بن ذر و ذکر قوما ثم قال یحیی ان ترک هذا الضرب ترکنا کثیرا. (تہذیب: ص ۳۵۳ ج ۸)

”علی بن مدینی فرماتے ہیں میں نے یحییٰ بن سعید سے کہا کہ عبد الرحمن فرماتے ہیں جو بڑا بدعتی ہے اور اس کی دعوت دیتا ہے اسے ترک کر دو، انہوں نے کہا قتادہ، ابن ابی رواد اور عمر بن زُر سے کیا معاملہ کرو گے؟ ان کے علاوہ اور لوگوں کا بھی نام لیا پھر امام یحییٰ نے کہا: اگر ایسے لوگوں کی حدیث چھوڑ دو گے تو بہت سے لوگوں کی حدیث چھوڑ دو گے؟“ اندازہ کیجئے بات کیا تھی اور حضرت مولانا صاحب نے اسے کیا بنا ڈالا۔ امام یحییٰ بن سعید، قتادہ کا دفاع کرتے ہیں مگر ہمارے مہربان انہی کو جارح بنا رہے ہیں۔ فانا للہ وانا الیہ راجعون۔

”(۴) امام ابن جریج“

ان کا نام عبد الملک تھا مکہ مکرمہ کے فقہاء میں انکا شمار ہوتا ہے اور بالاتفاق ثقہ ہیں البتہ مدلس ہیں اس لئے بس ان کی معنعن روایت پر محدثین نے کلام کیا ہے۔ حافظ ابن حجر تقریب میں فرماتے ہیں:

ثقة فقیہ فاضل وکان یدلس ویرسل. (تقریب: ص ۲۱۹)

وہ ثقہ فقیہ اور بڑے فاضل تھے اور تدلیس وارسال کرتے تھے۔ حافظ ذہبی

رقطراز ہیں:

احد الاعلام الثقات یدلس وهو فی نفسه مجمع علی ثقته.

الخ (میزان: ص ۶۵۹ ج ۲)

”وہ ثقات واعلام میں سے ایک تھے تدلیس کرتے تھے فی نفسہ ان کی توثیق پر اجماع ہے“ امام ابن جریج صحیح بخاری اور مسلم بلکہ صحاح ستہ کے معروف راوی ہیں۔ مگر ہمارے مہربان شیخ الحدیث صاحب ”شیعہ حضرات کے چند محدثین“ کے عنوان کے تحت لکھتے ہیں:

”امام ابن معین فرماتے ہیں کہ اصحاب الحدیث پانچ ہیں ایک ان میں

ابن جریج ہیں (بغدادی) اور یہ حضرت وہ ہیں جنہوں نے نوے عورتوں سے

متحدہ کیا تھا“ (طائفہ منصورہ: ص ۴۱)

اب اٹھائیں سیرور جال کی کتابیں کیا کسی اہل سنت امام نے امام ابن جریج کو شیعہ قرار دیا ہے؟ ہرگز نہیں۔ یہ محض حضرت شیخ الحدیث صاحب کا کرشمہ ہے کہ امام ابن جریج کو ”شیعہ محدثین“ میں شمار کر رہے ہیں۔ اور یہ صرف اسی بنیاد پر کہ انہوں نے نوے عورتوں سے متعہ کیا تھا۔ ہم عرض کرتے ہیں کہ حضرت اگر بس اسی بنیاد پر وہ شیعہ ہیں تو ان کے استاد امام عطاء بن ابی رباح، امام طاؤس، امام سعید بن جبیر کو بھی شیعہ قرار دے دیجئے کہ وہ بھی متعہ کے قائل تھے جس کی تفصیل اٹھلی لابن حزم، فتح الباری، شرح مسلم للنووی اور التلخیص الحمیر میں دیکھی جاسکتی ہے۔ امام اوزاعی نے تو بالعموم اہل مکہ کو قائلین متعہ میں شمار کیا ہے اور ان کے اس قول کو ترک کرنے کا حکم دیا ہے تو کیا تمام اہل مکہ کو شیعہ باور کر لیا جائے؟ (المعرفۃ للحاکم: ص ۶۵)

جہاں تک امام ابن جریج کے متعہ کا تعلق ہے تو وہ اسی طرح اس سے رجوع کر چکے تھے۔ جسے حضرت عبد اللہ بن عباس نے جواز متعہ سے رجوع کر لیا تھا۔ لہذا رجوع کے بعد انہیں مورد الزام ٹھہرانا انتہائی ظلم ہے۔ حافظ ابن حجر لکھتے ہیں۔

فقہد روی ابو عوانہ فی صحیحہ عن ابن جریج انه قال لهم
بالبصرة اشهدوا انی قد رجعت عنها الخ
(التلخیص: ص ۲۹۷، طبع ہند: ص ۱۶۰ ج ۳، فتح الباری: ص ۱۷۳ ج ۱)

”امام ابو عوانہ نے صحیح میں ابن جریج سے روایت کی ہے کہ انہوں نے بصرہ میں فرمایا گواہ رہو کہ بے شک میں نے اس سے رجوع کر لیا ہے“ لہذا اس بناء پر انہیں ”شیعہ محدثین“ میں شمار کرنا ظلم ہے بالفرض رجوع ثابت نہ بھی ہوتا بھی اس مسئلہ کی بنیاد پر انہیں شیعہ قرار دینا قطعاً غلط ہے۔ ورنہ بعض تابعین کو بھی شیعہ ہی قرار دینا پڑے گا۔

حیلہ اسقاط

بعض احناف کے نزدیک مسلمان میت جس کی نمازیں رہ گئی ہوں کی جانب سے حیلہ اسقاط کی معروف صورت ہے اور امام ابواللیث فقیہ سمرقندی نے اپنے فتاویٰ میں اس کے جواز کی ایک دلیل حضرت عمرؓ کے عمل سے پیش کی ہے جسے انہوں نے ”ابن جریج

عن الزہری“ کی سند سے بیان کیا ہے۔ حضرت مولانا صفدر صاحب اسی روایت پر نقد کرتے ہوئے لکھتے ہیں:

”ثانی اس کی سند میں ابن جریج“ ہیں جو اگرچہ ثقہ تھے مگر تکمیل خواہش کے لئے حیلہ کے قائل تھے چنانچہ انہوں نے نوے عورتوں سے نکاح متعہ کیا تھا اور اس کو جائز سمجھتے تھے۔ امام احمد فرماتے ہیں کہ ابن جریج“ موضوع، جعلی اور سن گھڑت روایات بھی نقل کرتے تھے (میزان) اور روایت لینے میں ثقہ اور غیر ثقہ کی کوئی تمیز نہیں کرتے تھے۔ امام ابن معین فرماتے ہیں ابن جریج“ فسی الزہری لیس بشیء کہ ابن جریج کی امام زہری سے روایت محض بیچ ہے امام مالک فرماتے ہیں کہ وہ حاطب اللیل تھے ابن جریج مشہور مدلس تھے۔ الخ (المصنوع الواضح: ص ۲۸۷، ۲۸۸)

غور فرمائیے یہاں ایک روایت کو ضعیف قرار دینے میں امام ابن جریج“ کو کیسے مورد الزام ٹھہرایا گیا ہے۔ اس روایت میں مرکزی کردار واقدی کا ہے جسے خود حضرت مولانا صاحب نے کذاب قرار دیا ہے۔ مگر اس سے ان کی تسکین نہیں ہوئی۔ امام ابن جریج“ کو حیلہ جو قرار دیا امام احمد“ اور امام ابن معین وغیرہ سے جرح نقل کر دی، اگر ان جرح کا اعتبار ہے تو پھر وہ ”ثقہ“ کیسے ہیں؟ ”افسوس کہ ایک ہی سانس میں مولانا صاحب نے متضاد باتیں کہہ دیں پھر میزان الاعتدال کے حوالہ سے امام احمد کا جو کلام ذکر کیا اس کے نقل کرنے میں انہوں نے ایسا کردار ادا کیا کہ دیانت سرپیٹ کر رہ گئی امام احمد کے اصل الفاظ یوں ہیں:

بعض هذه الاحاديث التي كان يرسلها ابن جريج

احاديث موضوعة الخ (میزان: ص ۲۶۵، ۲۶۶)

یعنی یہ بعض احادیث جنہیں ابن جریج مرسلأ بیان کرتے ہیں موضوع ہیں ❶

❶ امام ابن جریج کا شارح تابعین میں ہوتا ہے۔ احناف کے ہاں اصول یہ ہے کہ خیر القرون کے راویوں کی <

غور فرمائیے امام احمدؒ ان کی چند مرسلات کو موضوع کہتے ہیں لیکن حضرت موصوف ان کے حوالہ سے امام ابن جریجؒ کی مطلقاً بعض روایات کو موضوع قرار دیتے ہیں۔ پھر یہ بات بھی غور طلب ہے کہ طائفہ منصورہ (ص ۴۱) میں امام ابن معینؒ سے نقل کرتے ہیں کہ اصحاب حدیث پانچ ہیں اور ایک ان میں سے ابن جریجؒ ہیں مگر المہاج میں تہذیب کے حوالہ سے لکھتے ہیں کہ ابن جریجؒ کی زہری سے روایت محض بیچ ہے۔ حالانکہ امام زہری سے ان کی وہی روایات محض بیچ ہیں جو معنعن ہیں۔ یا زہریؒ کی کتاب میں سے نہیں کیونکہ خود امام ابن معینؒ سے حافظ ابن حجرؒ نے مذکورۃ الصدور قول کے متصل بعد نقل کیا ہے:

قال ابن ابی مریم عن ابن معین ثقہ فی کل ماروی عنہ

من الكتاب. (تہذیب: ص ۴۰۴ ج ۶)

کہ ابن ابی مریمؒ نے ابن معینؒ سے نقل کیا ہے کہ ابن جریجؒ کتاب سے امام زہریؒ کی روایات بیان کرنے میں ثقہ ہیں امام ذہبیؒ فرماتے ہیں ابن جریجؒ جب حدیثی و سمعت کہیں تو ان کی حدیث سے احتجاج کیا جائے گا اور وہ امام زہریؒ کے تلامذہ کے پہلے طبقہ میں شامل ہیں۔ (تہذیب: ص ۴۰۶ ج ۴) امام ابن جریجؒ بلاشبہ مدلس ہیں مگر عطاء بن ابی رباح سے ان کی معنعن مرویات بھی مقبول اور محمول علی السماع ہیں، خود انہوں نے وضاحت فرمادی ہے اذا قلت قال عطاء فانا سمعته منہ وان لم اقل سمعت کہ جب میں کہوں کہ عطاء نے کہا ہے تو میں نے اسے ان سے سنا ہے اگرچہ سمعت نہ بھی کہوں۔ (تہذیب: ص ۴۰۶ ج ۲)

خلاصہ کلام یہ کہ امام ابن جریجؒ بالافتاق ثقہ ہیں جیسا کہ حافظ ذہبیؒ نے صراحت کی ہے۔ مگر مدلس ہیں اور ضعفاء سے بھی تدلیس کرتے ہیں اس لئے ان کی معنعن روایت درست نہیں ہوتی۔ اسی بناء پر امام احمدؒ اور امام ابن معینؒ نے ان کی

=> مراہیل معتبر ہیں۔ جیسا کہ مولانا ظفر احمد صاحب نے انہاء السنن میں تفصیلاً بیان کیا ہے غور کیجئے اس حنفی

اصول کی رو سے امام احمدؒ کا اعتراض درست ہے؟ یا یہ اصول درست ہے؟

روایات پر کلام کیا ہے اور امام مالکؒ نے حافظ البلیلی کہا۔ مگر دیکھا آپ نے کہ مولانا صفدر صاحب نے امام ابن جریجؒ پر کلام تالیس کی بناء پر ہی نہیں کیا بلکہ پہلے انہیں ”حیلہ ساز“ قرار دیا جاتا ہے۔ ثانیاً امام احمدؒ وغیرہ کا ان پر کلام بھی نقل کیا جاتا ہے۔ آخر کس مقصد کے لئے؟ ثقہ ہیں تو اس کلام کا کیا فائدہ۔ نہ ہی یہ کہ وہ صحیحین کے راوی ہیں، ہم یہ کہنا چاہتے ہیں کہ مولانا صفدر صاحب کی بالاتفاق ثقہ راویوں اور ائمہ دین کے بارے میں روش درست نہیں۔ بلاوجہ ناقابل اعتبار کلام اور ناگفتنی باتیں لکھ دینے میں بھی کوئی حجاب محسوس نہیں کرتے۔

امام عبدالرزاقؒ

حافظ ذہبیؒ نے انہیں ”الحافظ الکبیر“ کے بلند لقب سے یاد کیا ہے اور خود مولانا صفدر صاحب لکھتے ہیں:

”عبدالرزاق الحافظ الکبیر جن کو بے شمار محدثین نے ثقہ کہا ہے“

(تفہیمتین: ص ۱۴۱، نور و بشر: ص ۱۰۰)

امام عبدالرزاقؒ کے حوالہ سے ایک روایت بیان کی جاتی ہے کہ آنحضرت ﷺ نے فرمایا ”اے جابر! تمام اشیاء سے پہلے اللہ تعالیٰ نے تیرے نبی کا نور اپنے نور سے پیدا کیا“ اور اس روایت سے بریلوی مکتب فکر کے حضرات آپ کے نور ہونے پر استدلال کرتے ہیں۔ جس کے مختلف جوابات حضرت مولانا صفدر صاحب نے دیئے ہیں ان میں ایک یہ بھی ہے کہ:

”اس روایت کا مدار امام عبدالرزاقؒ کی سند پر ہے اور امام ابن خلدونؒ نے لکھا ہے کہ وہ مشہور شیعہ تھے۔ یہ ٹھیک ہے کہ تشیع اور بدعت کی وجہ سے روایت رد نہیں ہوتی لیکن اہل بدعت کی ایسی روایت جو داعیہ الی البدعت ہو تو پھر اس کی روایت قابل قبول نہیں اور شعیہ کی مشہور و معروف کتاب اصول کافی کے حوالہ سے تفہیمتین میں ہم نے لکھا ہے کہ آنحضرت ﷺ اور حضرت علیؓ کے نور ہونے کا عقیدہ شیعہ کا ہے لہذا جب شیعہ راوی

ایسی روایات نقل کرے جن میں اس کا عقیدہ مضمر ہو اور ہو بھی وہ مفرد تو اصول حدیث کے اعتبار سے اس کا کیا اعتبار ہو سکتا ہے؟ ملخصاً (نور و بشر:

ص ۶، ۷، ۸، ۵۵، تنقید متین: ص ۱۲۶، اتمام البرہان: ص ۳۵۳، ۳۶۷)

پوری عبارت کا خلاصہ یہ ہے کہ یہ روایت قبول نہیں کہ اس کے راوی عبد الرزاق شیعہ ہیں اور وہ اس کے داعی بھی تھے چونکہ آنحضرت ﷺ کو نو رکبتے ہیں اسی لئے ان کے عقیدہ کے مطابق بیان کی ہوئی امام عبد الرزاق کی روایت قابل اعتبار نہیں۔ مگر آگے بڑھنے سے پہلے دیکھئے کہ اہل تشیع یا شیعہ اصطلاح سلف میں کون ہیں؟ خود مولانا صفدر صاحب رقمطراز ہیں:

”متقدمین کے عرف و اصطلاح میں تشیع کا مفہوم یہ ہے کہ حضرت علیؑ کو صرف حضرت عثمانؓ پر فضیلت دی جائے اور یہ کہ حضرت علیؑ اپنی جنگوں میں حق بجانب تھے اور ان کے مخالف خطا پر تھے... اور متاخرین کے عرف و اصطلاح میں تشیع کا مفہوم خالص رفض ہے۔ الخ

(ارشاد الشیعہ: ص ۲۰، بحوالہ تہذیب: ص ۹۴ ج ۱)

اور اس کے ساتھ یہ بھی ملحوظ خاطر رہے کہ خود حضرت مولانا صاحب نے نقل کیا ہے کہ:

محدثین کے نزدیک متقدمین اور متاخرین کے درمیان حد فاصل ۳۰۰ھ ہے۔ الخ

(ارشاد الشیعہ: ص ۱۹، تفریح الخواطر: ص ۲۲۲، خزائن السنن: ص ۲۳۶)

اب غور کیجئے کہ امام عبد الرزاق ۲۱۱ھ میں فوت ہوتے ہیں (تہذیب: ص ۳۱۴ ج ۶) اور ان میں تشیع وہی تھا جب کا ذکر خود حضرت مولانا صاحب نے کیا کہ حضرت علیؑ کو حضرت عثمانؓ سے افضل سمجھتے تھے اور اس کی وضاحت تہذیب، السیر، میزان اور تذکرۃ الحفاظ وغیرہ کتب میں بھی ان کے تذکرہ کے تحت موجود ہے مگر اس تفصیل کی یہاں ضرورت نہیں۔ اور ایسا تشیع متقدمین میں پایا جاتا ہے علامہ ذہبیؒ نے حافظ ابو الفضل سلیمان کے

حوالہ سے لکھا کہ حضرت علیؑ کو افضل کہنے والے امام اعمشؒ، امام ابوحنیفہؒ، امام شعبہؒ، امام عبدالرزاقؒ، امام عبدالرحمنؒ بن ابی حاتم صاحب الجرح والتعدیل اور عبید اللہ بن موسیٰ بھی ہیں (میزان: ص ۵۷۷ ج ۲ ترجمہ ابن ابی حاتم) واللہ اعلم۔

لہذا اگر امام عبدالرزاقؒ پر یہاں کلام اس بناء پر ہے کہ وہ شیعہ تھے اور شیعہ کے نزدیک آنحضرت ﷺ نور ہیں اس لئے یہ روایت ان کے مذہب کی مؤید ہے لہذا مقبول نہیں، تو بتائیے شیعہ کے باقی عقائد بھی امام عبدالرزاقؒ وغیرہ میں پائے جاتے تھے؟ مولانا صفدر صاحب لکھتے ہیں:

”ہماری تحقیق کی رو سے مسئلہ حاضر و ناظر، علم غیب اور نور وغیرہ اہل

بدعت نے شیعہ سے لیا ہے“ (تفہیم: ص ۱۳۱، نور و بشر: ص ۵۲)

تو کیا یہ باور کر لیا جائے کہ امام عبدالرزاقؒ وغیرہ محدثین جن کی طرف ”تشیع“ کی نسبت ہے وہ آنحضرت ﷺ کو حاضر و ناظر اور عالم غیب بھی مانتے تھے؟ نہیں اور قطعاً نہیں تو پھر کیا پڑی ہے کہ تسلیم کر لیا جائے کہ امام عبدالرزاقؒ شیعہ ہونے کے ناطے آپ کو نور سمجھتے تھے۔ حالانکہ یہ بدعی عقائد و افوض کے ہیں ان مقدمین محدثین حضرات کے نہیں جن کی طرف تشیع کی نسبت ہے اور اس کا اعتراف و اقرار خود مولانا صفدر صاحب نے ارشاد الشیعہ (ص ۲۰، ۲۱) میں کیا ہے۔

قارئین حضرات! غور فرمائیے کہ اس روایت پر مولانا صفدر صاحب نے تنقید کرتے ہوئے کس طرح بلا جواز امام عبدالرزاقؒ کے تشیع کو اڑ بنا کر کلام کیا ہے اور یہی ہم بتلانا چاہتے ہیں کہ بسا اوقات مولانا صاحب اپنے مقصد کے لئے ائمہ محدثین کی عظمت کو بھی ملحوظ نہیں رکھتے اور بلا جواز ان پر نقد و تبصرہ کرنے سے بھی اجتناب نہیں کرتے۔

تضاد بیانی

”اتمام البرہان“ اور نور و بشر (ص ۷۲) میں مولانا صاحب لکھتے ہیں۔

”ہم نے“ تنقید متین ص ۱۳۱ میں شیعہ کی مشہور و معروف کتاب

”اصول کافی“ کے حوالہ سے لکھا کہ آنحضرت ﷺ اور حضرت علیؑ کے نور

ہونیکا عقیدہ شیعہ کا ہے“

اب آئیے ”تقید متین“ کے حوالہ صفحہ کی عبارت ملاحظہ فرمائیے:
 ”خود شیعہ کی معتبر کتاب ”اصول کافی“ میں تصریح ہے کہ نور سے مراد روح ہے، اصل عبارت یوں ہے (ترجمہ) اللہ تبارک و تعالیٰ نے فرمایا کہ اے محمد ﷺ میں نے تجھے اور علی کو نور پیدا کیا یعنی روح بلا بدن۔ اس سے معلوم ہوا کہ شیعہ کے نزدیک بھی نور سے مراد روح ہے“ (تقید متین: ص ۱۳۱، نور و بشر: ص ۲۸، اتمام البرہان: ص ۳۵۵)

اب آپ ہی فیصلہ فرمائیے کہ ”تقید متین“ وغیرہ میں شیعہ کا عقیدہ یہ لکھتے ہیں کہ نور سے مراد روح ہے مگر اسی کے حوالہ سے ”اتمام البرہان“ میں پھر ”نور و بشر“ میں فرماتے ہیں کہ شیعہ آنحضرت ﷺ کو نور کہتے ہیں۔ اور حضرت موصوف مزید لکھتے ہیں:
 ”اول ما خلق اللہ روحی کی روایت بھی آتی ہے اور نور سے روح مراد ہے کیونکہ وہ بھی ایک نورانی چیز اور جو ہر لطیف ہے جو پورے بدن میں سرایت کئے ہوئے ہے“ الخ (تقید متین: ص ۱۳۰)

مولانا صاحب یہ تسلیم کرتے ہیں نور سے مراد روح ہے اور سب سے پہلے آنحضرت ﷺ کی روح مبارک پیدا کی گئی ہے۔ اور شیعہ کی معتبر کتاب میں بھی نور سے روح مراد لی گئی ہے اس اعتراف کے بعد شیعہ کا عقیدہ اس کے برعکس لکھنا اور اسی بنیاد پر امام عبدالرزاقؒ کو شیعہ کہہ کر مذکورۃ الصدر روایت کو رد کرنا عجیب تضاد بیانی ہے اور ان کی معروف روش کا غماز ہے جس کی طرف ہم یہاں اشارہ کر رہے ہیں ❶

❶ یہ ساری تفصیل تو حضرت مولانا صفدر صاحب کے مسلمات کی روشنی میں ہے۔ مگر امر واقعہ یہ ہے کہ امام عبد الرزاقؒ تشیع سے بھی رجوع کر چکے تھے جیسا کہ تہذیب کی ایک عبارت سے واضح ہوتا ہے امام احمد بن حنبلؒ نے عبید اللہ بن موسیٰ الجعفی (جو کہ صحاح ستہ کے راوی ہیں اور ثقہ ہیں (تقریب: ص ۲۲۷) سے تشیع کی بناء پر روایت نہیں لی، امام احمد سے جب کہا گیا کہ آپ عبدالرزاق سے روایت لیتے ہیں مگر عبید اللہ بن موسیٰ =

شیخ ابو بکر ابن خويز منداد

آپ چوتھی صدی کے مشہور مالکی فقیہ ہیں۔ اصول فقہ، احکام القرآن کے علاوہ ایک بہت ضخیم کتاب فقہاء کے مابین اختلاف کے بارے میں بھی ہے علامہ ابن قیم وغیرہ نے انہی کے حوالہ سے تقلید و اتباع کے درمیان فرق بیان کیا ہے مگر مولانا صفدر صاحب کو یہ تفریق گوارا نہیں اس لئے دیباچہ المذہب کے حوالہ سے خود انہی کے بارے میں یہ تبصرہ کر دیا کہ

”ان کی رائے عمدہ نہ تھی اور فقہ میں بھی کمزور تھے متکلمین سے نفرت کرتے تھے یہاں تک کہ اہل السنۃ والجماعۃ کے سب حضرات پر اہل اہواء ہونے کا حکم لگاتے تھے۔“ الخ

پھر متکلمین علماء کرام مثلاً امام اشعریؒ، ۳۳۰ھ امام ماتریدی، ۳۳۶ھ، امام باقلانیؒ، ۴۰۳ھ، امام الحرمینؒ، ۴۷۸ھ اور امام غزالیؒ، ۵۰۵ھ وغیرہ کا نام لکھ کر فرماتے ہیں کہ انہوں نے ”ان پر بھی اہل اہواء کا حکم چسپاں کر دیا تو ایسے سطحی ذہن کے آدمی کی بات کا شرعاً و عقلاً کیا اعتبار ہو سکتا ہے؟“ (الکلام المفید: ص ۳۳، ۳۴)

ہمیں یہاں نہ تقلید و اتباع میں تفریق بیان کرنا ہے اور نہ ہی ابن خويز منداد کے دفاع میں کچھ کہنا ہے بلکہ بتلانا صرف یہ ہے کہ چوتھی صدی کے اس مالکی فقیہ کی بات سے

⇒ سے کیوں روایت نہیں لیتے؟ تو انہوں نے فرمایا امام عبد الرزاق نے اس سے رجوع کر لیا تھا۔ چنانچہ

حافظ ابو مسلم بغدادی کے الفاظ ہیں:

عبيد الله بن موسى من المتروكين تركه احمد لشيعة وقد عوتب احمد على

روايته عن عبد الرزاق فذكو ان عبد الرزاق رجع. (تہذیب: ص ۵۳ ج ۱)

جس سے معلوم ہوتا ہے کہ امام عبد الرزاق نے تشیع سے رجوع کر لیا تھا مزید ملاحظہ ہو کتاب

العلل و معرفۃ الرجال (للإمام احمد: ص ۲۵۶ ج ۱)

اتفاق نہیں تھا اس لئے فرماتے ہیں وہ تو سٹی ذہن کا آدمی تھا اس کی بات کا کیا اعتبار؟
 قارئین کرام غور فرمائیں کیا اصول فقہ، احکام القرآن اور اختلاف فقہاء پر کتابیں لکھنے والا
 سٹی ذہن کا آدمی ہو سکتا ہے؟ امام ابو الولید باجی نے معاشرت کی بناء پر جو تبصرہ ان پر کیا
 اس کا جواب قاضی عیاضؒ نے ترتیب المدارک (ص ۱۵۱ ج ۱) میں دیا ہے، جس کی تفصیل
 کا یہ محل نہیں اور نہ اس بات کی یہاں گنجائش ہے کہ اشعری و ماتریدی افکار کیا ہیں؟ ان
 کلامی مسائل میں بعض اہل علم بالخصوص حنا بلکہ اختلاف معروف ہے اور اس سلسلے کی تلخیوں
 سے بھی ہم واقف ہیں بعید نہیں کہ ابن خویز منداد پر بھی ان کا اثر ہو۔ لیکن ان کی بناء پر
 انہیں سٹی ذہن کا آدمی قرار دینا ظلم عظیم ہے۔ مزید یہ کہ شیخ ابن خویز منداد ۳۹۹ھ میں
 فوت ہو گئے مگر حضرت موصوف ان کے فتویٰ کا مصداق امام الحرمینؒ اور امام غزالی کو بھی
 قرار دیتے ہیں۔ پھر یہ بات بھی مختصراً ملحوظ خاطر رہے کہ ابن خویز منداد نے اگر تقلید
 و اتباع میں فرق کیا ہے،

تضاد بیانی

تو اس حقیقت کا اعتراف خود حضرت مولانا صفدر صاحب نے بھی کیا ہے چنانچہ
 لکھتے ہیں:

”یہ طے شدہ بات ہے کہ اقتداء و اتباع اور چیز ہے اور تقلید اور

ہے۔“ (المہاج الواضح: ص ۳۵)

اس کے ساتھ ساتھ یہ بھی پیش نگاہ رہے کہ حضرت مولانا صاحب اپنی اس
 کتاب کے بارے میں لکھتے ہیں:

”دارالعلوم دیوبند کے حضرت مہتمم صاحب اور جناب مفتی صاحب

اور اسلامی یونیورسٹی بہاولپور کے شیخ التفسیر صاحب کی تصدیقات نے اس

کتاب کو مزید مبرہن اور مدلل کر دیا ہے اور اس کی افادیت میں اضافہ کر دیا

ہے ان حضرات کی علمی اور عملی شہرت اور خدمت خلق ایک بین الاقوامی

حیثیت رکھتی ہے اور اس لحاظ سے اس کتاب کو گویا ایک مرکزی حیثیت

حاصل ہے لہذا اس کتاب میں بیان کردہ مضامین کو انفرادیت پر محمول کرنا انصاف و دیانت سے بعید ہوگا“ (دیباچہ نہم المنہاج الواضح)

لہذا اس کتاب میں تقلید و اتباع کے جس فرق کو ملحوظ رکھا گیا ہے وہ گویا مولانا صفدر صاحب کی انفرادی رائے نہیں بلکہ علمائے دیوبند کی بھی یہی رائے ہے اب اس کا فیصلہ تو قارئین کرام ہی کریں گے کہ مولانا صاحب کی المنہاج میں اس ”اتفاقی“ رائے کو تسلیم کیا جائے یا الکلام المفید کی ”انفرادی“ رائے کو؟ اور جب ”اتفاقی“ رائے کے مطابق تقلید و اتباع میں فرق ہے تو ابن خویزہ مندوموجب گردن زدنی کیوں ہیں؟ ہم تو اسے مولانا صفدر صاحب کی ”مصلحت بینی“ اور اس روایتی کردار کا نتیجہ ہی سمجھتے ہیں جس کی یہاں نشاندہی کی جا رہی ہے۔

شیخ الاسلام ابن تیمیہؒ

شیخ الاسلام ابن تیمیہؒ کی ذات ستودہ صفات محتاج تعارف نہیں۔ مولانا صفدر صاحب علامہ علی قاری کے حوالہ سے لکھتے ہیں۔

”حافظ ابن تیمیہؒ اور حافظ ابن قیمؒ دونوں اہل سنت والجماعت کے

اکابر ہیں اور اس امت کے اولیاء میں تھے“ (راہ سنت ص ۱۸۷)

بلکہ انہوں نے یہ بھی فرمایا کہ ”اکثر اہل بدعت ان کی رفیع شان میں بہت ہی گستاخی کیا کرتے ہیں“

شیخ الاسلام کے بعض تفردات ہیں اور بعض علماء نے ان پر تکبیر بھی کی ہے۔ مولانا صفدر صاحب کو بھی چونکہ مسئلہ طلاق ثلاثہ اور استخفاف عند القبر اور توسل میں ان سے اختلاف ہے اس لئے ان مباحث کے ضمن میں انہوں نے شیخ الاسلام کو بھی معاف نہیں کیا، فرماتے ہیں۔

ان کی طبیعت میں شدت وحدت تھی، کاشمیری صاحب نے کہا ہے کہ ان کی نقل میں تردد ہے علامہ ذہبیؒ لکھتے ہیں عقلمندوں کی جماعت ان کو محقق فاضل اور مبتدع قرار دیتی ہے۔ ابن حجر مکی نے انہیں گمراہ لکھا ہے الخ

ملخصاً (سماع الموتی: جس: ۱۳۳، ۱۷۳)

وہ بخاری و مسلم کی صحیح روایت سے بھی کبوتر کی طرح آنکھیں بند کر لیتے ہیں۔ (تسکین الصدور: جس: ۳۵۸)

بتلایئے یہ اندزہنی برا احترام ہے؟ اہل علم کے باہمی مناقشات بجا مگر یہ روش تو درست نہیں کہ اپنے موقف کے برعکس رائے کے وقت انہی غیر مقبول اقوال کو نقل کر کے بتلایا جائے کہ وہ ایسے اور ایسے تھے ”اکثر اہل بدعت“ انہی اقوال کی بناء پر انہیں مورد الزام ٹھہراتے ہیں اور ان کی گمراہی کا ثبوت بھی ابن حجر مکی کے حوالہ سے پیش کرتے ہیں جب یہی خدمت حضرت صاحب نے سرانجام دے دی تو ”اکثر اہل بدعت“ ہی ”گستاخ“ کیوں ہیں؟ اگر مولانا صفدر صاحب کو ان مسائل سے اتفاق نہیں تو ”اکثر اہل بدعت“ کو بھی ان کے کئی ایک مسائل سے اختلاف ہے اور ایسی صورت میں وہ انہی اقوال سے شیخ الاسلام پر حرف گیری کرتے ہیں اگر ان کا یہ اقدام ”گستاخی“ ہے تو حضرت موصوف اس سے بری الذمہ کیسے ہو سکتے ہیں؟ ع

ہوئے تم دوست جس کے دشمن اس کا آسمان کیوں ہو
ہاں فرق ہے تو بس یہ کہ وہ ان اقوال کو بطور سند پیش کرتے ہیں اور حضرت صاحب سب کچھ کہہ لینے کے بعد فرما دیتے ہیں۔

”ہمارا مقصد ان حوالوں سے حافظ ابن تیمیہ کی توہین و تنقیص نہیں“

(سماع الموتی: جس: ۱۳۷)

اس صورت احوال پر ہم بجز اس کے اور کیا کہہ سکتے ہیں۔
صیاد نے لگائے ہیں پھندے کہاں کہاں
سارے پتے عیاں ہیں اسی سبز باغ میں

سلمہ بن کہیل

حضرت موصوف تابعی اور بالاتفاق ثقہ ہیں اور انہیں ثقہ متقن، ثقہ مامون، ثقہ ثبت کہا گیا ہے اور صحاح ستہ کے مرکزی راوی ہیں البتہ ان میں تشیع تھا۔

بریلوی حضرات آنحضرت ﷺ کے بارے میں علم غیب کے قائل ہیں اور اسی سلسلے میں بزعم خویش جن احادیث سے استدلال کرتے ہیں ان میں سے ایک روایت پر نقد کرتے ہوئے مولانا صفدر صاحب لکھتے ہیں:

”دوسرے راوی اسی سند کے سلمہ بن کہیل ہیں یہ اگر چہ ثقہ اور شہتہ ہیں مگر عجلی، یعقوب بن شیبہ اور امام ابو داؤد کہتے ہیں کہ ان میں تشیع تھا اور شیعہ کا نظریہ علم غیب کے بارے میں نیز حضرات صحابہ کرام کے اوپر طعن کرنے اور نفاق وغیرہ کے الزام عائد کرنے میں کسی سے مخفی نہیں“
(ازالۃ الريب: ص ۳۱۸)

غور فرمائیے کیا کہہ دیا گیا (ان شاء اللہ اس پر مزید تبصرہ تو آئندہ ایک مناسب جگہ پر آئے گا) کہ چونکہ سلمہ بن کہیل شیعہ ہے اور اس روایت سے علم غیب کے بارے میں ان کی روایت مقبول نہیں شیعہ صحابہ پر طعن کرتے ہیں اور زیر بحث روایت سے اس کا تاثر ملتا ہے اس لئے یہ روایت مردود ہے۔ حالانکہ آپ پہلے پڑھ آئے ہیں کہ متقدمین کے تشیع اور متاخرین شیعہ میں بڑا فرق ہے۔ خود صفدر صاحب کو بھی اس کا اعتراف ہے اور واضح کاف الفاظ میں لکھتے ہیں:

”متقدمین کی اصطلاح میں شیعہ وہ تھے جو تمام اصول و فروع میں اہل سنت والجماعت سے متفق تھے صرف حضرت علیؓ کو حضرت عثمانؓ پر فضیلت دیتے تھے“ الخ (ارشاد الشیعہ: ص ۲۰، ۲۱)
نیز یہ بھی فرماتے ہیں کہ:

”عوام تو کیا بعض خواص بھی اس فرق سے ناواقف ہیں اور بات گڈ ٹڈ کر دیتے ہیں اور متاخرین کی اصطلاح کو متقدمین کی اصطلاح میں فٹ کر دیتے ہیں اور اس سے پیچ در پیچ غلطیاں پیدا ہوتی ہیں“ (ایضاً: ص ۲۰)

اس اعتراف کے بعد دیکھئے سلمہ بن کہیل تابعی ہیں متقدمین میں سے ہیں جب متقدمین شیعہ ”اصول و فروع میں اہل سنت سے متفق ہیں“ تو یہاں ان کی روایت پر

شیعہ رافضیہ کے علم غیب کی بنیاد پر اعتراض کیوں؟ کیا حضرت موصوف نے خود ہی یہاں بات کو ”گدگد“ نہیں کیا؟ اور ”چیچ در چیچ“ غلطیوں کے مرتکب نہیں ہوئے؟ بات دراصل یہاں بھی وہی ہے جس کی نشاندہی ہم کر رہے ہیں کہ موقف کے برعکس استدلال کی کمزوریاں بیان کرنے میں مولانا صفدر صاحب حد اعتدال سے تجاوز کرتے ہیں اور بلا جواز کلام کرنے سے بھی اجتناب نہیں کرتے۔

ابراہیم بن منذر

آپ امام بخاری کے استاد ہیں اور امام دارقطنی، ابن حبان، ابن معین، ابو حاتم اور نسائی وغیرہ نے انہیں ثقہ اور صدق کہا ہے۔ حافظ ذہبی فرماتے ہیں ”حافظ من شیوخ الائمة“ کہ وہ حافظ اور ائمہ کے شیوخ میں سے ہیں (میزان: ص ۱۶۷ ج ۱) بریلوی حضرات غائبانہ ندامت میں حضرت علیؑ کے ایک اثر سے استدلال کرتے ہیں جس پر تنقید کرتے ہوئے مولانا صفدر صاحب لکھتے ہیں:

”اس کا پہلا راوی ابراہیم بن منذر ہے امام ساجی اس کو صاحب

مناکیر کہتے ہیں: میزان (گلدستہ توحید: ص ۱۴۴)

قارئین کرام! غور فرمائیے بجز امام ساجی کے باقی سب نے انہیں ثقہ کہا، پھر امام ساجی پر خطیب بغدادی نے تعاقب کیا، حافظ ابن حجر لکھتے ہیں: تعقب ذلک المخطیب. (مقدمہ فتح الباری: ص ۳۸۸) جس کی تفصیل تہذیب (ج ۱ ص ۱۶۷) میں دیکھی جاسکتی ہے۔ پھر عندہ مناکیبر قابل اعتبار جرح ہی نہیں جیسا کہ الرفع والکفیل (ص ۱۵۰) میں علامہ لکھنوی اور قواعد علوم الحدیث (ص ۳۵۸) میں مولانا ظفر احمد قانوی نے صراحت کی ہے۔ مگر افسوس کہ یہاں کسی ایک بات کا بھی لحاظ نہیں رکھا۔ نہ امام ساجی پر تعاقب کا اور نہ ہی ”عندہ مناکیبر“ کی اصطلاح کا اور نہ ہی جمہور محدثین کی توثیق کا بتلائیے اس جرح کو عصیت مذہبی کا شاخسانہ نہ کہیں تو اور کیا کہیں؟

امام زرقانیؒ اور امام قسطلانیؒ

بریلوی حضرات اپنے اس عقیدہ پر کہ آنحضرت ﷺ نور ہیں ایک دلیل یہ پیش کیا کرتے ہیں کہ امام عبدالرزاقؒ نے حضرت جابرؓ سے روایت کی ہے کہ رسول اللہ ﷺ نے فرمایا کہ اللہ تعالیٰ نے سب اشیاء کے پیدا کرنے سے پہلے میرے نور کو اپنے نور سے پیدا کیا ہے۔ اس روایت پر حضرت مولانا صفدر صاحب نے ”تقید متین“ میں خوب نقد و تبصرہ کیا ہے اسی ضمن میں انہوں نے یہ بھی فرمایا کہ:

”یہ بات بھی ملحوظ خاطر رہے کہ محققین شرح حدیث اور ارباب تاریخ نے جہاں اول الخلق کی تحقیق اور بحث کی ہے وہاں قلم، عرش، اور عقل وغیرہ کا ذکر تو کیا ہے مگر نور کا ذکر وہ نہیں کرتے اس کا مطلب اس کے سوا اور کیا ہو سکتا ہے کہ نور والی روایت ان کے نزدیک ثابت نہیں“ الخ
(تقید متین: ص ۱۲۸)

ان کے اس موقف کے جواب میں بریلوی مصنف نے لکھا کہ امام عبدالرزاقؒ، امام بیہقیؒ، امام احمد قسطلانیؒ، امام زرقانیؒ، عبدالقادر الجوزیؒ، علی قاریؒ اور شیخ عبدالحقؒ وغیرہم اولیت خلق میں نور محمدی کا ذکر کرتے ہیں اس کے جواب میں حضرت مولانا صفدر صاحب لکھتے ہیں:

”امام عبدالرزاق اور امام بیہقیؒ نہ تو شرح حدیث میں ہیں اور نہ انہوں نے اول الخلق کا اختلاف چھیڑا اور نہ اس پر بحث و تحقیق کی ہے انہوں نے تو بقول آپ کے اعلیٰ حضرت وغیرہ کے صرف اول ما خلق اللہ نوری کی حدیث نقل کی ہے جس کی صحت ہی محل نزاع ہے امام قسطلانیؒ اور علامہ زرقانیؒ بلاشبہ اول ما خلق اللہ نوری کو نقل کرتے اور بظاہر اس کو ترجیح دیتے ہیں لیکن یہ دونوں بزرگ سیرت نگار ہیں اس لئے ہم نے محققین شرح حدیث اور ارباب تاریخ کی قید لگائی ہے“ الخ

(اتمام البرہان: ص ۳۶۵)

باقی تفصیل سے قطع نظر ہمیں یہاں صرف یہ عرض کرنا ہے کہ حضرت مولانا صفدر صاحب کے الفاظ اس بات کا منہ بولتا ثبوت ہیں کہ امام احمد قسطلانیؒ اور علامہ زرقانیؒ سیرت نگار ہیں محققین شرح حدیث اور ارباب تاریخ میں گویا ان کا شمار نہیں ہوتا اس لئے اگر انہوں نے اول المخلوقات میں آپ ﷺ کے نور ہونے کا ذکر کیا ہے تو یہ ہمارے موقف کے مخالف نہیں کیونکہ ہم نے محققین شرح حدیث کی قید لگائی ہے۔ انا للہ وانا الیہ راجعون اندازہ کیجئے کہ اپنے موقف کی تائید میں امام قسطلانیؒ اور علامہ زرقانیؒ کو کس چا بگدستی سے ”محققین شرح حدیث“ اور ارباب تاریخ“ سے خارج کیا جا رہا ہے۔ حالانکہ امام احمد بن محمد قسطلانی المتوفی ۹۲۳ھ کی شرح بخاری ”ارشاد الساری“ کے نام سے مطبوع ہے۔ ان کی صحیح مسلم کی شرح ”منہاج الابدح“ کے نام سے معروف ہے اسی طرح امام ترمذیؒ کی الشمائل کی شرح بھی انہوں نے لکھی تحفة السماع والقاری بستم صحیح البخاری کے علاوہ متعدد تصانیف ان کی یادگار ہیں۔ علامہ سخاویؒ نے الضوء اللامع (ص ۱۰۳ ج ۲) میں علامہ شوکانیؒ نے البدر الطالع (ص ۱۰۲ ج ۲) علامہ ابن العباد نے شذرات الذہب (ص ۱۲۱ ج ۸) میں ان کا تفصیلی تذکرہ لکھا ہے۔ علامہ عبدالحی الکتانی نے انہیں الامام العلامة الحجۃ الرحلة المحدث المسند کے بلند ترین القاب سے یاد کیا ہے فہرس الفہارس (ص ۹۶ ج ۲) بتلائیے شارح بخاری و مسلم اگر ”محقق“ نہیں تو اور کون محقق ہو سکتا ہے؟

اسی طرح علامہ محمد بن عبدالباقیؒ الزرقانی المتوفی ۱۱۲۲ھ بھی بلند پایہ محدث ہیں ان کی موطا کی شرح چار جلدوں میں زیور طبع سے آراستہ ہو چکی ہے علامہ الکتانی نے انہیں ”محدث الدیار المصریہ“ کے الفاظ سے یاد کیا ہے اور لکھا ہے کہ ان کے تلامذہ وغیرہ انہیں خاتمة الحفاظ اور خاتمة المحدثین کہتے تھے، بلکہ الشہاب المرجانی نے انہیں مالکیہ کے ۱۱ ہجری کے مجددین میں شمار کیا ہے۔ علامہ کتانی فرماتے ہیں بلاشبہ وہ اپنے آثار علمیہ کی بناء پر اسی منصب کے لائق ہیں (فہرس الفہارس: ص ۴۵۶، ۴۵۷ ج ۱) بتلائیے اگر یہ بھی محقق نہیں تو اور کون ہے جسے محققین میں شمار کیا جائے؟ خود مولانا صفدر

صاحب علامہ زرقانیؒ پر تساہل کے الزام کے جواب میں جو کہ شرح المواہب ہی کے حوالہ کے بارے میں ہے، لکھتے ہیں:

”بلاشبہ امام سیوطیؒ تساہل تھے لیکن علامہ نور الدین بیہقیؒ اور علامہ زرقانیؒ کا تساہل ثابت نہیں اور بلا حوالہ اور بدون دلیل ان حضرات کا تساہل غیر مسلم ہے“ (تسکین الصدور: ص ۲۳۲)

اس کے بعد ہم مولانا صاحب کی تسلی کس طرح کر سکتے ہیں؟ ان کی خدمت میں مودبانہ درخواست ہے کہ آپ ان حضرات سے علمی اختلاف کریں، یہ حق آپ سے کوئی نہیں چھین سکتا مگر خردار انہیں ”محققین شرح حدیث“ کہ فہرست سے خارج نہ کریں، پھر یہ انداز تو کسی صورت محمود نہیں کہ ان کا حوالہ مفید مقصد ہو تو وہ قابل اعتبار اور اگر مخالف ہو تو انہیں محققین کی فہرست سے ہی خارج کر دیں۔ تلک اذا قسمة ضیعی
علامہ بیہقیؒ

یہی کچھ انداز ان کا علامہ بیہقیؒ کے بارے میں ہے۔ علامہ بیہقیؒ کے بارے میں ابھی آپ مولانا صاحب کے الفاظ پڑھ آئے ہیں کہ ”ان کا تساہل ثابت نہیں“ دوسری جگہ اس سے بھی صراحت سے لکھتے ہیں:

”علامہ بیہقیؒ نے ناقل اور جامع نہیں اللہ تعالیٰ نے ان کو صحیح اور ضعیف حدیثوں کے پرکھنے کا قوی ملکہ عطا فرمایا ہے اور بعد میں آنے والے جملہ محدثین اس سلسلے میں ان پر اعتماد کرتے ہیں“
(تسکین الصدور: ص ۲۳۵)

بلکہ مزید اس سلسلے میں لکھتے ہیں:

”اگر علامہ بیہقیؒ کو صحت اور سقم کی پرکھ نہیں تو اور کس کو تھی؟“

(احسن الکلام: ص ۲۳۳ ج ۱)

مگر اس کے برعکس یہ دیکھ کر بھی آپ حیران ہوں گے کہ فاتحہ خلف الامام کی ایک روایت جس کے بارے میں علامہ بیہقیؒ نے کہا ہے کہ رواۃ ثقافت اس کے راوی

نقہ ہیں (مجمع الزوائد: ص ۱۱۰ ج ۲) پر تبصرہ کرتے ہوئے حضرت موصوف لکھتے ہیں:

”اگر محض بلا دلیل کہنے سے روایت صحیح ہو سکتی ہے تو یہ صحیح ہوگی

ورنہ اس کی صحت پر کوئی دلیل موجود نہیں اور یہ روایت بھی ضعیف ہے“

(احسن الکلام: ص ۱۱۴ ج ۲)

اس روایت کے بارے میں حضرت موصوف کے وسوسوں کا ازالہ تو ہم نے بحمد اللہ و بفضلہ دعوت نہ توضیح الکلام میں کر دیا ہے، ہم یہاں صرف یہی عرض کرنا چاہتے ہیں کہ وہ روایات جنہیں حضرت موصوف اپنی تائید میں پیش کرتے ہیں اور علامہ بیہقی نے ان کے راویوں کی توثیق کی ہوتی ہے وہاں تو وہ غیر متساہل، محقق، صحیح اور ضعیف کو پرکھنے والے قرار پاتے ہیں۔ اگر کوئی اور روایت پیش کرے اور علامہ بیہقی سے اس کی توثیق نقل کرے تو ان کی یہ توثیق ”بلا دلیل“ قرار پائے اور حضرت موصوف بڑی بے جگری سے اس پر عمل جراحی فرمائیں۔ یہاں علامہ بیہقی صحیح اور ضعیف کو پرکھنے والے نہیں رہتے وہ متساہل بن جاتے ہیں اور حضرت موصوف محقق و مدقق: ع

اتنا نہ بڑھا پاک داماں کی حکایت

ان کا یہی ”محققانہ“ انداز بعض دوسرے محدثین اور اہل علم کے بارے میں بھی ہے کسی بھی محدث سے علمی اختلاف کا ہم نے قطعاً انکار نہیں کیا لیکن یہ عادت تو بہر حال اچھی نہیں کہ اپنی تائید میں تو ان کی عظمت کا سہارا لے لیا جائے دوسروں کی باری آئے تو تلوار تان لی جائے اور ان کے فیصلے کو بلا دلیل کہہ کر رد کر دیا جائے۔

امام الساجیؒ

امام زکریا بن یحییٰ الساجیؒ معروف محدث اور ائمہ جرح و تعدیل میں سے ہیں حافظ ذہبی نے تذکرۃ الحفاظ اور سیر اعلام النبلاء میں ان کا تذکرہ کیا ہے اور الامام اور حافظ حدیث کے بلند القاب سے یاد کیا ہے مگر مولانا صفدر صاحب فرماتے ہیں:

”علامہ ذہبیؒ ان کے بارے میں امام ابو الحسنؒ بن قطان سے نقل

کرتے ہیں کہ بعض لوگوں نے ان کی توثیق کی ہے اور بعض نے ان کی

تضعیف کی ہے (میزان) امام ابو بکر رازی نے ایک مقام پر لیس بمامون ولا ثقة کہا ہے... اگر ہم ان کی تضعیف سے صرف نظر کر لیں تب بھی ان کا تعصب خصوصیت سے احناف کے بارے میں چھپی ڈھکی بات نہیں، (مقام ابی حنیفہ: ص ۲۲۳ ملخصاً)

انتہائی تعجب اور افسوس کا مقام ہے کہ میزان کے حوالہ سے حضرت موصوف نے امام ابن قطان کا کلام تو نقل کر دیا مگر اس کے ساتھ ہی علامہ ذہبی کا یہ فرمان کہ احد الاثبات ما علمت فیہ جرحاً اصلاً. (میزان: ص ۹ ج ۲) ”وہ اثبات میں سے ہیں میں نے ان میں کوئی جرح نہیں پائی“ شیر مازر سمجھ کر ہضم کر گئے ہیں۔ حافظ ابن حجر فرماتے ہیں:

ولا يغتر احد بقول ابن القطان قد جاز ف بهذه المقالة وما ضعف ذكرها الساجي هذا احد ققط. (اللسان: ص ۲۸۸، ۲۸۹ ج ۲)

کہ ابن قطان کے قول سے کوئی دھوکہ نہ کھائے یہ بات انہوں نے بے نیکی کی ہے زکریا ساجی ”کو کسی نے کبھی بھی ضعیف نہیں کہا ہے۔ اس سے آپ امام رازی کی جرح کا اندازہ کر سکتے ہیں۔ رہا تعصب کا الزام تو یہ محض کوثری کی کورانہ تقلید کا نتیجہ ہے جس کا جواب علامہ الیمانی التتکلیل (ج ۱ ص ۲۵۵) میں دے چکے ہیں۔ خود مولانا صاحب کو ضرورت محسوس ہوتی ہے تو لکھتے ہیں ”محدث ساجی ان کو صدوق کہتے ہیں اور نیز کہتے ہیں کہ وہ (مہاجر بن مخلد) معروف و مشہور تھے۔ (احسن: ص ۱۱۰ ج ۱) لیکن بات جب مقصد کے برعکس آئے تو ایسے ثقہ اور محدث پر بلا وجہ حرف گیری سے بھی اجتناب نہیں کرتے۔

امام احمد بن عمیر بن جو صاء

حفاظ حدیث اور شام کے مشہور محدثین میں ان کا شمار ہوتا ہے اور تذکرۃ الحفاظ میں حافظ ذہبی نے ان کا ذکر کیا ہے۔ امام طبرانی نے انہیں ثقہ کہا ہے امام ابوالاحمد، ابویہام، الکرنی، مسلمہ بن قاسم، ابوسعود دمشقی وغیرہ نے ان کی توصیف و تعریف کی ہے۔ مگر مولانا صفدر صاحب ان کے بارے میں لکھتے ہیں:

”علامہ ذہبی فرماتے ہیں اس کی چند حدیثیں غریب ہیں امام دارقطنی کہتے ہیں کہ یہ قوی نہیں، حمزہ کتانی نے اس سے بالکل روایت ترک کر دی تھی محدث زبیر بن عبد الواحد اس کو ضعیف کہتے ہیں۔“ (احسن: ص ۸۵ ج ۲)

یہ ہے کل کائنات الفاظ جرح کی اور پھر اسی بنیاد پر صاف طور پر لکھتے ہیں:

صفدر صاحب کی بددیانتی

”احمد بن عمیر بن جوصاء کمزور اور ضعیف ہے“

(احسن: ص ۸۸ ج ۲)

حالانکہ اولاً علامہ ذہبی کا کلام نقل کرنے میں حضرت شیخ الحدیث صاحب نے انتہائی بددیانتی کا مظاہرہ کیا، ان کے الفاظ ہیں: الحافظ ابو الحسن صدوق له غرائب. (میزان: ص ۲۵ ج ۱) اندازہ کیجئے کہ صدوق کا لفظ کس طرح شیر مادر سمجھ کر ہضم کر گئے ہیں۔ اور اس حقیقت کا اعتراف بھی خود انہوں نے کیا ہے کہ صاحب غرائب و افراد ہونا اصول حدیث کے لحاظ سے کوئی جرح نہیں (احسن: ص ۲۲۱ ج ۱)

اس اعتراف کے بعد بتلائیے ”صدوق“ کے لفظ کو ہضم کر کے حافظ ابن جوصاء کی چند حدیثوں کو غریب“ بتلا کر اسے جرح میں شمار کرنا کہاں کی دیانت و شرافت ہے؟

ثانیاً: امام دارقطنی نے انہیں ”لیس بالقوی“ کہا اور یہ الفاظ حضرت موصوف کے نزدیک جرح محکم ہے چنانچہ سعید بن ابی ہلال کے بارے میں حافظ ابن حزم نے کہا ہے ”لیس بالقوی“ مولانا صفدر صاحب فرماتے ہیں ”یہ جرح مبہم ہے جس کا اعتبار نہیں“ (تسکین الصدور: ص ۳۱۸) مگر یہاں اس کا اعتبار کیوں ہے؟ نیز امام دارقطنی کا یہ قول ابو عبد الرحمن السلمی کے واسطے سے ہے۔ (تذکرۃ الحفاظ: ص ۷۷)

اور ابو عبد الرحمن کے بارے میں خود حضرت شیخ الحدیث صاحب نے لکھا ہے:

”یہ صوفیوں کے لئے حدیثیں وضع کیا کرتا تھا علامہ ذہبی لکھتے ہیں کہ محدثین اس میں کلام کرتے ہیں اور یہ قابل اعتماد نہیں“ (احسن: ص ۸۹ ج ۲)

سوال یہ ہے کہ پھر اس کے واسطے سے امام دارقطنی کا یہ قول کیوں قابل اعتماد

ہے؟ کہ ابن جوصاء ”لیس بالقوی“ ہیں۔ نیز علامہ ذہبی نے اس قول کے بعد اس پر تبصرہ کرتے ہوئے کہا ہے کہ وہ صدوق اور حافظ ہیں ان سے چند احادیث میں وہم ہوا ہے جو ان کی ان گنت روایات میں مستور ہیں۔ بلکہ علامہ ابن العماد تو فرماتے ہیں واثنی علیہ الدارقطنی کہ دارقطنی نے ان کی تعریف کی ہے (شذرات الذہب: ص ۴۸۵ ج ۲) بتلائیے جرح کیا ہوئی؟ ثالث: رہی حمزہ ”کتانی کی جرح تو حافظ ذہبی نے صاف صاف لکھا ہے کہ ”هذا تعنت من حمزة“ کہ یہ حمزہ کا تعنت و تشدد ہے (التذکرۃ: ص ۷۷) رہی حافظ زبیر کی جرح تو وہ مبہم ہے لہذا غیر معتبر ہے۔

قارئین کرام اب انصاف فرمائیں کہ جن اقوال کو پیش نظر رکھ کر مولانا صفدر صاحب نے حافظ ابن جوصاء کو ”ضعیف“ قرار دیا ہے۔ ان کی خود ان کے مسلمات کی روشنی میں پوزیشن کیا ہے؟ مولانا صاحب نے جرح و تعدیل کے بارے میں کہا ہے کہ ہم نے ”جہور کا دامن نہیں چھوڑا“ (کما مر) تو کیا واقعی جہور نے ان کو ضعیف قرار دیا ہے کہ اسی بناء پر ان کا بھی یہی فیصلہ ہے (کلائم کلا) اندازہ کیجئے کہ حضرت موصوف نے یہاں بھی محض مسلکی حیثیت میں کس طرح حافظ ابن جوصاء پر جرح کی ہے اور اپنے ہی مسلمات کی کیسی دھجیاں اڑائی ہیں۔ حافظ ابوعلیٰ کے ہاں جب بعض نے ان کی کچھ روایات پر اعتراض کیا اور حافظ ابن جوصاء پر ناراضگی کا اظہار کیا تو انہوں نے ان کے شبہات کا زالہ کرتے ہوئے فرمایا:

کان رکناً من ارکان الحدیث، هو امام من ائمہ

المسلمین قد جاوز القنطرة. (التذکرۃ)

وہ حدیث کے ارکان میں سے ایک رکن کی حیثیت رکھتے تھے اور مسلمانوں کے اماموں میں سے ایک امام تھے اور وہ (ہر قسم کے امتحان کے) پل سے گذر چکے ہیں۔ اندازہ کیجئے ایسے امام اور محدث شام کا تعارف حضرت شیخ الحدیث صاحب نے کس طرح کروایا ہے۔

امام احمد بن صالح المصریؒ

آپ مصر کے مشہور محدث اور نامور فقہاء میں شمار ہوتے ہیں امام بخاریؒ نے الجامع الصحیح میں ان سے روایت لی ہے۔ حافظ ذہبیؒ نے تذکرۃ الحفاظ اور السیر میں ان کا ترجمہ لکھا ہے اور انہیں حجت قرار دیا ہے امام ابن حبانؒ فرماتے ہیں کہ اہل مصر کے ہاں حفظ حدیث میں ان کی وہی پوزیشن تھی جو اہل عراق کے نزدیک امام احمد بن حنبلؒ کی۔ مگر افسوس کہ مولانا صفدر صاحب ایسے ثقہ محدث اور فقیہ پر بڑی دلیری سے جرح کرتے ہیں۔ چنانچہ غزوہ خیبر کے موقع پر سورج کے لوٹنے کی معروف روایت (جو حضرت اسماءؓ سے مروی ہے اور بریلوی حضرات بخوار کل کے مسئلہ پر اس سے استدلال کرتے ہیں) پر نقد کرتے ہوئے لکھتے ہیں:

”حضرت اسماءؓ کی دوسری سند میں احمد بن صالح واقع ہے قانون الموضوعات میں ہے کہ محدثین نے اس میں طعن کیا ہے“ الخ
(دل کا سرور: ص ۱۵۹)

گویا اس روایت کے ضعف کی ایک وجہ یہ ہے کہ اس میں احمد بن صالح ہے اور اس پر محدثین نے طعن کیا ہے مگر دیکھئے کہ:

صفدر صاحب کی بددیانتی

”قانون الموضوعات“ کے حوالہ سے جو کچھ انہوں نے نقل کیا اس کی حقیقت کیا ہے۔ چنانچہ علامہ فقیؒ کے الفاظ ہیں۔

”احمد بن صالح مطعون فیہ“ مقدمة ”احمد بن صالح ابو جعفر الطبری انه احدائمة الحدیث الجامع بین الفقه والحدیث اکثر عنه البخاری و قال النسائی لیس بثقة ولا مامون ونقل عن ابن معین تکذیبہ وهو وهم منه فقد قال ابن حبان ان الذی تکلم فیہ هو غیر ابن الطبری وهو الاشوموی

المشهور بالوضع واما ابن الطبري فيقارب ابن معين في

الضبط والاتقان (قانون الموضوعات: ص ۲۳۵)

یعنی احمد بن صالحؒ میں کلام کیا گیا ہے۔ (پھر مقدمہ فتح الباری سے نقل کرتے ہیں) مقدمہ میں ہے کہ احمد بن صالحؒ ائمہ حدیث میں سے ایک امام، حدیث وقفہ کے جامع ہیں امام بخاریؒ نے ان سے اکثر روایات لی ہیں اور امام نسائیؒ نے کہا ہے کہ وہ لیس بشقۃ ولا مامون ہیں اور ابن معینؒ سے ان کی تکذیب نقل کی ہے حالانکہ یہ ان کا وہم ہے امام ابن حبانؒ نے کہا ہے کہ ابن معین نے جس پر جرح کی ہے وہ احمد بن صالحؒ الاشعری ہے احمد بن صالحؒ بن الطبری نہیں اور اشعری حدیثیں گھڑے نے میں مشہور ہے اور ابن الطبری تو ضبط واتقان میں امام ابن معینؒ کے قریب ہیں۔“

قارئین کرام یہ ہے ”قانون الموضوعات“ کی عبارت جس کی بنیاد پر حضرت شیخ الحدیث صاحب فرماتے ہیں ”محدثین نے اس میں طعن کیا ہے“ فاننا لله وانا اليه راجعون۔ (مقدمہ فتح الباری ص ۳۸۶) میں اس کی مزید تفصیل دیکھی جاسکتی ہے۔ جس کا حوالہ علامہ فتنی مرحوم نے دیا ہے۔ بتلائے یہ طعن کیا ہے اور کیسا ہے؟ یہاں جمہور محدثین کی رائے کا اعتبار، نہ ہی صحیح بخاری کے راوی ہونے کا خیال۔ فکر ہے تو صرف یہ کہ اس کی روایت فریق مخالف نے پیش کی ہے۔

تضاد بیانی

حالانکہ خود بھی اپنے موقف کی تائید میں ایک روایت کی صحت بیان کرتے

ہوئے لکھتے ہیں:

”احمد بن صالح کو علامہ ذہبیؒ الحافظ الثبت اور احد الاعلام

لکھتے ہیں“ (الکلام المفید: ص ۱۵۷)

اس کے بعد بجز اس کے اور ہم کیا کہہ سکتے ہیں؟

آپ ہی اپنی اداؤں پر ذرا غور کریں

ہم اگر عرض کریں گے تو شکایت ہوگی

امام داود بن ابی ہند

ان کا شمار بصرہ کے حفاظ حدیث اور فقہاء میں ہوتا ہے۔ امام احمد نے انہیں ثقہ ثقہ اور یعقوب بن شیبہ نے ثقہ ثبت کہا ہے۔ صحیح مسلم کے وہ راوی ہیں۔ مختار کل کے مسئلہ پر بزم خویش بریلوی حضرات نے ان کی ایک حدیث سے استدلال کیا تو حضرت شیخ الحدیث صاحب اس کے جواب میں لکھتے ہیں:

”اس حدیث کی سند میں داود بن ابی ہند نامی راوی ہے جو اگرچہ بعض محدثین کے نزدیک ثقہ ہے لیکن امام احمد فرماتے تھے کہ وہ کثیر الاضطراب اور کثیر الخلاف تھا یعنی دیگر روایات کی مخالفت کرتا تھا اسانید اور متون دونوں میں، اور حافظ ابن حجر لکھتے ہیں ان کی حدیث کی سند میں اختلاف ہے“ (دل کا سرور: ص ۱۲۸)

پھر اس کے متصل بعد مزید لکھتے ہیں کہ:

”اثبات عقیدہ کے لئے خبر واحد صحیح بھی ناکافی ہے چہ جائیکہ جس حدیث کی سند بھی کمزور اور ضعیف ہو“ (ایضاً ص ۱۲۸)

نتیجہ صاف ہے کہ داود بن ابی ہند پر کلام ہے اور اس کی حدیث کمزور اور ضعیف ہے۔ حالانکہ امر واقع یہ ہے کہ داود بن ابی ہند کو ”بعض محدثین“ نے ہی ثقہ نہیں کہا بلکہ امام احمد، امام ابن معین، امام عجمی، امام ابو حاتم، امام نسائی، امام یعقوب بن شیبہ، امام ابن حبان، امام ابن سعد وغیرہ نے بھی ثقہ کہا صرف امام اثرم کی روایت میں امام احمد کا ایک قول یہ ہے کہ وہ ”کثیر الاضطراب والخلاف“ ہیں اور حافظ ابن حجر کے نام سے تہذیب (ص ۲۶۹ ج ۸) کے حوالہ سے جو کلام نقل کیا ہے یقین جالیے وہ اس محولہ صفحہ میں نہیں اس کے برعکس ان کا فیصلہ یہ ہے:

”ثقة متقن كان يهيم بانحوره“ (تقریب: ص ۹۷)

”وہ ثقہ متقن ہیں آخری عمر میں انہیں وہم ہو جاتا تھا“ اور خود مولانا صفدر صاحب نقل کرتے ہیں ”وہم سے کون بچ سکا ہے اور متن و سند میں خطا سے کون محفوظ رہ سکتا

ہے“ (حاشیہ احسن الکلام: ص ۲۳۹ ج ۱) افسوس کہ ”ثقفہ متقن“ کے الفاظ تقریب سے حضرت شیخ الحدیث صاحب کی نظر سے کیسے اوجھل رہے؟
یہاں بھی جمہور محدثین کی توثیق کا اعتبار نہیں مگر دعویٰ یہ کہ ہم نے جمہور کا دامن نہیں چھوڑا، اور نہ ہی صحیح مسلم کے راوی ہونے کا خیال رہا ہے۔ بلکہ لطف یہ کہ:

تضاد بیانی

خود حضرت موصوف بھی امام احمد سے اس کی توثیق نقل کرتے ہوئے لکھتے ہیں:
داؤد بن ابی ہند کو امام احمد، سفیان ثوری، ابن معین، ابو صالح، اور نسائی ثقہ کہتے ہیں یعقوب بن شیبہ ان کو ثقہ ثبت کہتے ہیں ابن حنابل ان کو متقن میں شمار کرتے ہیں ابن خراش ان کو ثقہ اور ابن سعد ثقہ اور کثیر الحدیث کہتے ہیں۔ ذہبی ان کو امام اور الثبت لکھتے ہیں۔

(حاشیہ احسن الکلام: ص ۹۵ ج ۱)

لیجئے یہ ہیں داؤد بن ابی ہند جن کو خیر سے کہا گیا کہ ”بعض محدثین“ نے انہیں ثقہ کہا ہے اس وضاحت کے بعد ہم فیصلہ قارئین کے سپرد کرتے ہیں کہ آخر ”دل کا سرور“ میں اس کی حدیث ضعیف اور کمزور کیوں؟ اور احسن الکلام میں اس کی حدیث صحیح اور وہ الامام اور الثبت کیسے؟ بلکہ دل کا سرور (ص ۱۱۶) پر مستدرک حاکم (ص ۱۱۶ ج ۳) کے حوالہ سے جو روایت حضرت سلمان فارسیؓ کی نقل کی گئی اور کہا ہے کہ حاکم اور علامہ ذہبی نے اسے شرط مسلم پر کہا ہے وہ امام داؤد بن ابی ہند سے ہے لہذا صحیح کیسے؟
بس ایک نگاہ پہ ٹھہرا ہے فیصلہ دل کا

امام ابو احمد الزبیریؒ

ان کا نام محمد ہے امام مالک اور امام سفیان ثوری کے مشہور تلامذہ میں سے ہیں صحیحین بلکہ صحاح ستہ کے راوی ہیں حافظ ذہبی نے تذکرۃ الحفاظ اور السیر میں ان کا تذکرہ کیا ہے۔ مگر اسی امام احمد کے بارے میں حضرت مولانا صفدر صاحب ایک روایت پر بحث

کرتے ہوئے لکھتے ہیں:

”سند میں ابو احمد الزبیری عن سفیان واقع ہے اور یہ اگرچہ بعض حضرات محدثین کرام کے نزدیک ثقہ ہیں مگر امام احمد بن حنبلؒ فرماتے ہیں کہ سفیان سے جب یہ روایت کرتے ہیں تو کثرت سے خطا کر جاتے ہیں اور یہ روایت بھی سفیان سے ہے عجمیؒ کہتے ہیں کہ ثقہ ہے مگر شیعہ ہے۔ ابو حاتمؒ فرماتے ہیں حافظ حدیث تھے مگر لہ اوہام ان سے اوہام صادر ہوتے رہتے تھے“ (ازالۃ الريب: ص ۳۱۸)

غور فرمائیے کہا یہ گیا کہ ”بعض محدثین کے نزدیک ثقہ ہیں“ مگر بعض کے مقابلے میں جو جرح نقل کی گئی اس میں امام احمدؒ کے قول کے علاوہ امام عجمیؒ کا قول اور وہ بھی اس بناء پر کہ ”شیعہ“ تھے گویا یہ بھی جرح ہوئی۔ یا امام ابو حاتمؒ کا قول کہ حافظ حدیث تھے مگر ”لہ اوہام“ ان سے اوہام ہوتے تھے اب آپ ہی انصاف فرمائیں کہ امام ابو احمدؒ کو ثقہ کہنے والے تو ”بعض محدثین“ قرار پائیں اور جرح کرنے والے حضرت صاحب کی گنتی میں کل تین نکلیں۔ بعض کون ہوئے جرح کر نیوالے یا توثیق کر نیوالے؟ لہ اوہام کیا توثیق کے بعد قابل اعتبار جرح ہے؟ خود مولانا صاحب نے نقل کیا ہے ”وہم سے کون بچ سکا ہے“ (احسن: ص ۲۳۹ ج ۱) کیا صرف شیعہ ہونا بھی جرح ہے؟ خود مولانا صاحب لکھتے ہیں۔

”شیعہ ہونا بغیر داعیہ کے اصول حدیث کے لحاظ سے کوئی جرح

نہیں“ (تسکین الصدور: ص ۱۱۰)

مزید فرماتے ہیں:

”تشیع اور بدعت کی وجہ سے روایت رد نہیں ہوتی لیکن اگر اہل بدعت

کی ایسی روایت ہو جو داعیہ الی البدعت ہو تو پھر اس کی روایت قبول نہیں“

(نور و بشر: ص ۷۲)

لہذا جب امام ابو احمد الزبیریؒ داعی الی البدعت نہ تھے تو پھر اس جرح کے کیا

معنی؟ نانیا ان کا شمار متقدمین میں ہوتا ہے تو پھر ان کی روایت پر شیعہ رافضیہ کے عقیدہ علم غیب کی بنیاد پر اعتراض کیسے؟ جیسا کہ سلمہ بن کہیل کے ترجمہ میں گزر چکا ہے۔

تضاد بیانی

یہی نہیں بلکہ خود حضرت مولانا صفدر صاحب نے ان کی توثیق ان الفاظ سے نقل کی ہے ”امام ابن نمیر، ابن معین اور عجلیؒ ان کو ثقہ کہتے ہیں۔ بندارؒ کا بیان ہے کہ میں نے ان سے بڑا حافظ نہیں دیکھا محدث ابو زرعہؒ اور ابن خراشؒ ان کو ثقہ کہتے ہیں امام ابو حاتمؒ ان کو حافظ الحدیث کہتے ہیں امام نسائیؒ لیس بہ باس، ابن قانع ثقہ اور ابن سعد ان کو صدوق اور کثیر الحدیث کہتے ہیں“ (احسن الکلام: ص ۲۳۴ ج ۱)

نیز لکھتے ہیں:

”ابو احمد الزبیری ثقہ اور شہت تھے“ (الکلام المفید: ص ۱۵۴)

نیز دیکھئے طاائف منصورہ ص ۴۱

اب اس کا فیصلہ تو قارئین کرام ہی کریں گے کہ امام الزبیریؒ کو ”بعض“ نے ثقہ کہا ہے یا ”جمہور“ نے؟ مولانا صاحب نے خود تصریح کی ہے کہ جرح و تعدیل بیان کرنے میں ہم نے جمہور کا دامن نہیں چھوڑا (احسن: ص ۴۰ ج ۱) عجیب بات ہے کہ ”احسن الکلام“ میں تو جمہور ثقہ کہنے والے ہوں مگر ”ازالۃ الريب میں وہی ”بعض“ بن جائیں پھر اس بات پر بھی غور فرمائیے کہ احسن الکلام میں امام ابو حاتم کے الفاظ لہ اوہام نقل کئے نہ امام عجلیؒ کے کہ وہ ”شیعہ“ تھے اور نہ ہی امام احمدؒ کی جرح نقل کی، آخر کیوں؟ اگر یہ قابل

① طاائف منصورہ میں انہی کے بارے میں منقول ہے: ”امام احمد بن یوسف السلمی فرماتے ہیں کہ میں نے ان سے تیس ہزار حدیثیں لکھی ہیں بایں ہمہ امام ابو داؤد فرماتے ہیں وہ جلا بھنا ہوا شیعہ تھا“ مگر یہ دونوں قول عبید اللہ بن موسیٰ کے بارے میں ہیں۔ امام الزبیریؒ کے بارے میں نہیں، غالباً ظلمی سے ”عبید اللہ بن موسیٰ“ کا نام بطور عنوان رہ گیا ہے۔

اعتبار تھی تو اس سے خاموشی کے کیا معنی؟

امام یثیم بن حمید دمشقی

دمشق کے مشہور محدث اور فقیہ ہیں تذکرۃ الحفاظ اور السیر میں حافظ ذہبی نے ان کا تذکرہ کیا ہے۔ امام ابن معین، امام احمد، ابن حبان، وحیم، ابو زرعة، نسائی اور ابو داؤد رحمہم اللہ نے ان کو ثقہ اور صدوق کہا ہے اور صرف ابو مسرہ ہیں جنہوں نے فرمایا ہے کہ وہ ضعیف تھے بس اسی بنیاد پر حضرت مولانا صفدر صاحب لکھتے ہیں:

”اس کی سند میں یثیم وغیرہ متکلم فیہ راوی ہیں“ (احسن: ص ۶۷ ج ۲)

پوری سند پر بحث مقصود نہیں ہمیں یہاں یہ بتانا ہے کہ صرف ان کے معاصر ابو مسرہ دمشقی کے قول پر امام یثیم کو متکلم فیہ بنا دیا گیا مزید تفصیل کے لئے ملاحظہ ہو۔

(توضیح الکلام: ص ۳۲۳ ج ۱)

محمد بن حمیر الحمصی

حمص کے رہنے والے صحیح بخاری اور نسائی وغیرہ کے راوی ہیں امام ابن معین، امام وحیم نے ثقہ کہا ہے امام نسائی لیس بہ باس اور دارقطنی لا باسہ بہ کہتے ہیں۔ ابن حبان نے ثقات میں اس کا ذکر کیا ہے ابن قانع اسے صالح کہتے ہیں اور امام احمد فرماتے ہیں: ما علمت الا خیرا (تہذیب: ص ۳۵ ج ۹ وغیرہ) مگر مولانا صفدر صاحب لکھتے ہیں:

”امام ابو حاتم کہتے ہیں اس سے احتجاج صحیح نہیں، فسوی کہتے ہیں وہ

قوی نہیں تھا علامہ ذہبی ان کو صاحب غرائب و افراد کہتے ہیں امام یعقوب

بن سفیان کہتے ہیں وہ قوی نہیں ہے“ (احسن: ص ۵۸ ج ۲)

یہ بات تو ان شاء اللہ اپنے مقام پر آئے گی کہ امام یعقوب بن سفیان ہی فسوی ہیں۔ شوق جرح میں حضرت شیخ الحدیث صاحب نے انہیں دو محدث بنا دیا۔ ثانیاً انہوں نے فرمایا ہے تو یہی کچھ کہ لیس بالقوی اور یہ بات پہلے تسکین الصدور ص ۳۱۸ کے حوالہ

سے گذر چکی ہے کہ یہ الفاظ جرح مفسر نہیں۔ رہا علامہ ذہبیؒ کا قول تو خود مولانا صفدر صاحب نے فرمایا ہے کہ بخاری و مسلم میں ایسے متعدد راوی ہیں جو صاحب غرائب و افراد ہیں اور ان کی ایسی حدیثیں صحیحین میں موجود ہیں صاحب غرائب و افراد ہونا اصول حدیث کے لحاظ سے کوئی جرح نہیں‘ (احسن: ص ۲۲۱ ج ۱) لہذا محمد بن حمیر جو بخاری کا راوی ہے اس کے بارے میں علامہ ذہبیؒ کے انہی الفاظ کو کہ ”وہ صاحب غرائب و افراد“ ہیں جرح میں شمار کرنا بے اصولی نہیں تو اور کیا ہے؟ رہی بات امام ابو حاتمؒ کی تو ان کا کلام نقل کرنے میں حضرت نے روایتی کردار ادا کیا، اصل الفاظ تو یکتب حدیثہ ولا یحتج بہ مگر افسوس یکتب حدیثہ کو شیر مادر سمجھ کر ہضم کر گئے اور یہ بات اہل علم کے ہاں مسلم ہے کہ ان کا قول ”لا یحتج بہ“ جرح میں ”غیر قارح“ ہے جیسا کہ علامہ زیلعی نے نصب الراہیہ ص ۳۳۹ ج ۲ میں تصریح کی ہے مزید ملاحظہ ہو توضیح الکلام ص ۲۲۹ ج ۱ یہ ہے جرح کی کل کائنات اور جرح کی اصل حقیقت۔ مگر افسوس دعویٰ یہ ہے کہ ”ہم نے جمہور کا ساتھ نہیں چھوڑا“ اور بخاری و مسلم کے راوی سب ثقہ ہوتے ہیں۔ افسوس کہ بلا وجہ محض مسلکی حمیت میں انہیں بھی ضعیف قرار دیا گیا ہے۔ لطف یہ کہ احسن: ص ۲۸ ج ۲ میں لکھتے ہیں نصاعدا کی زیادت امام اوزاعیؒ اور شعیبؒ سے بھی مروی ہے“ (کتاب القراءت ص ۱۱) حالانکہ یہ روایت اسی محمد بن حمیر نے امام اوزاعیؒ اور شعیبؒ سے بیان کی ہے یہاں اس پر خاموشی کیوں؟

﴿فاعتبروا یا اولی الابصار﴾

ثقة محدثین سے بے خبری

حضرت مولانا صفدر صاحب نے جہاں ثقة و مثبت محدثین اور ائمہ دین کے بارے میں ناروا طریقہ اختیار کیا وہاں یہ بات بھی ملاحظہ ہو کہ ثقة اور معروف رجال حدیث کے بارے میں بسا اوقات کہہ دیتے ہیں کہ معلوم نہیں وہ کون اور کیسا ہے؟ کبھی یوں بھی کہ اس نام کے دوسرے راوی پر بلا جواز جرح کرتے ہیں حالانکہ وہ اس حدیث کا راوی نہیں ہوتا۔ اور کبھی غلط فہمی میں راوی کی تعیین میں غلطی کر جاتے ہیں۔ بلاشبہ نام کی تعیین میں وہم کا پیش آجانا مستبعد نہیں۔ ہم ان حوالوں کا تذکرہ محض تنبیہ کے طور پر کر رہے ہیں۔

(۱) امام محمد بن عباسؒ

ان کی کنیت ابو جعفر اور سلسلہ نسب یوں ہے محمد بن عباس بن ایوب ابن الاخرام اصہبان کے رہنے والے تھے امام ابوالشیخؒ اصہبانی، ابو محمد اصہبانی وغیرہ کے استاذ ہیں حافظ ذہبیؒ نے الامام الکبیر الحافظ الاثریؒ کے بلند القاب سے انہیں یاد کیا ہے ہمیشہ حدیث کی بنیاد پر فتویٰ دیتے تھے۔ حسب ذیل کتب میں ان کا تذکرہ موجود ہے۔

تذکرۃ الحفاظ: ص ۷۴، السیر (ص ۱۴۲ ج ۱۳) العمر (ج ۲ ص ۱۲۰) شذرات الذہب (ج ۲ ص ۲۳۴) اخبار اصہبان (ج ۲ ص ۲۲۴) طبقات المحدثین باصہبان (ص ۳۴۷ ج ۳) طبقات الحفاظ، اللجوم الزاہرة، الوافی بالوفیات وغیرہ

مگر افسوس کہ ایسے حافظ حدیث کے بارے میں حضرت مولانا فرماتے ہیں:

”کتب اسماء الرجال سے اس کی تعیین نہیں ہو سکی کہ یہ کون

اور کیسا ہے؟“ (احسن الکلام: ص ۱۴۷ ج ۲)

حالانکہ کتاب القراءة میں ان کے معروف شاگرد امام ابوالشیخ ان سے روایت

کرتے ہیں جس سے ان کی تعیین ہو جاتی ہے۔

(۲) امام احمد بن مہدیؒ

آپ اصہبان کے حافظ حدیث اور عابد و زاہد تھے اور حسب ذیل کتب میں ان کا ترجمہ موجود ہے۔ تذکرۃ الحفاظ (ص ۵۹۷ ج ۲) اخبار اصہبان لابن نعیم (ج ۱ ص ۸۵) الجرح والتعديل (ج ۱ ص ۷۹) شذرات الذهب (ج ۲ ص ۸۵، ۸۶) الوافی بالوفیات (ج ۸ ص ۱۹۸) النجوم الزاہرۃ وغیرہ

مگر افسوس کہ حضرت مولانا صاحب ان کے متعلق بھی فرماتے ہیں:
 ”ان کا پتہ نہیں چل سکا کہ وہ کیسے تھے؟“ (احسن: ص ۱۲۳ ج ۲)

(۳) امام ابوعلیٰ بن ابراہیمؒ

ان کا نام احمد بن محمد بن ابراہیمؒ ہے اصہبان کے رہنے والے تھے امام ابو ایشخ اصہبانیؒ وغیرہ نے انہیں ثقہ کہا ہے۔ ملاحظہ ہو: ”طبقات اصہبان لابن ایشخ: ص ۲۷۷ ج ۲) اخبار اصہبان لابن نعیم (ج ۱ ص ۱۲۰)

مگر افسوس کہ ان کے بارے میں بھی حضرت شیخ الحدیث صاحب فرماتے ہیں:
 ”کتب رجال میں پتہ نہیں چل سکا کہ وہ کیسے تھے؟“ (احسن: ص ۱۲۳ ج ۲)

(۴) امام یعقوب بن سفیان فسویؒ

مشہور حفاظ حدیث سے ہیں امام ترمذی، امام ابن خزیمہ، ابو عوانہ اور امام نسائی وغیرہ کے شیوخ میں ان کا شمار ہوتا ہے ”معرفة التاریخ والرجال“ کے نام سے ان کی تین جلدوں میں ضخیم کتاب بھی زیور طبع سے آراستہ ہو چکی ہے تہذیب، تقریب، تذکرۃ الحفاظ، العصر، شذرات الذهب وغیرہ کتب میں ان کا ترجمہ دیکھا جاسکتا ہے حضرت مولانا صفدر صاحب ایک راوی محمد بن حمیر پر جرح کرتے ہوئے لکھتے ہیں:

”فسوی کہتے ہیں وہ قوی نہ تھا (میزان) امام یعقوب بن سفیان کہتے

ہیں وہ قوی نہیں (تہذیب) (احسن الکلام: ص ۵۸ ج ۲)

مگر کون نہیں جانتا کہ امام یعقوب بن سفیان ہی ”فسوی“ ہیں امام یعقوب اور

”فسوی“ قطعاً دو علیحدہ بزرگ نہیں ہیں۔ لیکن حضرت شیخ الحدیث صاحب اسے بھی نہ سمجھ سکے۔ جب ان جیسے صاحب علم جو ”چالیس سال“ سے علم و فن کی خدمت میں مصروف ہوں کا یہ حال ہے تو ہم ایسے خوردوں کا کیا حال ہوگا؟

(۵) عبید اللہ بن عمر العمریؓ

مشہور ثقہ اور صحاح ستہ کے راوی ہیں، حضرت مولانا صفدر صاحب حضرت عبید اللہ بن عمرؓ کی ایک حدیث کتاب القراءة اور توجیہ النظر کے حوالہ سے نقل کر کے اس پر جرح کرتے ہوئے لکھتے ہیں:

”دوسرا راوی اس سند کا عبید اللہ بن عمر العمری ہے“ الخ

(احسن: ص ۵۸ ج ۲)

مولانا صاحب نے غالباً ”توجیہ النظر“ پر اعتماد کیا اور اسے ”عبید اللہ بن عمر العمری“ قرار دیا، مگر کتاب القراءة کے تین مطبوعہ نسخوں میں ”عبید اللہ بن عمر العمری“ ہے بلکہ اس کے خطی نسخہ میں بھی عبید اللہ ہی ہے۔ آخر کیا وجہ ہے کہ کتاب القراءة پر اعتماد نہیں کیا گیا۔ مقصد واضح ہے کہ بہر حال سند کو کمزور ثابت کرنا ہے اور وہ عبید اللہ بن عمر العمری سے ہی ہو سکتی ہے عبید اللہ سے نہیں۔ اس سلسلے کی مزید تفصیل کے لئے ملاحظہ ہو توضیح الکلام (۲۰۲ ج ۱)

(۶) عمرو بن عثمان الحمصیؓ

ایک حدیث کی سند پر بحث کرتے ہوئے حضرت مولانا صفدر صاحب لکھتے ہیں:

”دوسرا راوی عمرو بن عثمان ہے ابو حاتم“ کہتے ہیں کہ محدثین اس میں کلام کرتے ہیں یہ منکر حدیثیں روایت کرتا ہے ابن حبان کہتے ہیں کہ بسا اوقات وہ حدیث میں خطا کرتا ہے۔ امام نسائی اور ازدی نے اس کو متروک کہا ہے“ (احسن الکلام: ص ۸۹ ج ۲)

19942

مگر یہ قطعاً درست نہیں سند میں عمر بن عثمان الحمصی ہیں مگر مولانا صاحب نے اسے عمرو بن عثمان الکلابی الرقی سمجھ کر جرح نقل کر دی ہے۔ عمرو بن عثمان کو الکلابی الرقی سمجھنے کا کوئی واضح قرینہ بھی موجود نہیں جب کہ امام بیہقیؒ نے کتاب القراءۃ ص ۴۱ میں صاف طور پر لکھا ہے ہکذا رواہ جماعة عن عمرو بن عثمان الحمصی کہ عمرو بن عثمان الحمصی سے اسی طرح ایک جماعت نے روایت بیان کی ہے۔ نیز عمرو بن عثمان الحمصی یہ روایت ”محمد بن حمیر الحمصی“ سے بیان کرتے ہیں اور یہ بھی ایک قرینہ ہے کہ مراد یہاں عمرو بن عثمان الحمصی ہیں ”الکلابی“ نہیں گویا استاد شاگرد ایک ہی شہر کے ہیں۔ محدث مبارکپوری نے ابکار السنن (ص ۱۳۲، ۱۳۳) میں اسی الحمصی کے بارے میں تقریب سے اس کا ”صدوق“ ہونا نقل کیا ہے۔ امام بیہقیؒ اور محدث مبارکپوری کی اس تصریح کے برعکس جو موقف مولانا صفدر صاحب نے اختیار کیا وہ بلا دلیل ہے اور بہر حال غلط ہے۔ اگر وہ اسے ”الرقی الکلابی“ سمجھتے تھے تو اصولاً اس کی دلیل پیش کرنی چاہئے تھی بلا دلیل بات کون سنتا ہے؟ مزید برآں یہ بات بجائے خود غور طلب ہے کہ عمرو بن عثمان الکلابی بلاشبہ ضعیف ہے جیسا کہ تقریب التہذیب (ص ۲۶۱) میں حافظ ابن حجرؒ نے صراحت کی ہے۔ التبیہ اس پر جرح نقل کرتے ہوئے حضرت مولانا صفدر صاحب کا یہ کہنا کہ ابن حبان کہتے ہیں بسا اوقات وہ حدیث میں خطا کرتا ہے بڑی بددیانتی پر مبنی ہے انصاف کا تقاضا ہے کہ امام ابن حبان کا پورا موقف بیان کرنا چاہئے اور سو رائے نہیں۔ چنانچہ حافظ ابن حجرؒ کے الفاظ ہیں: ذکرہ ابن حبان فی الثقات... وقال ربما اخطأ کہ ابن حبان نے اسے ثقات میں ذکر کیا ہے اور کہا ہے کہ بسا اوقات وہ غلطی کر جاتا ہے۔ افسوس کہ حضرت شیخ الحدیث صاحب کو ربما اخطأ کے الفاظ تو نظر آگئے ذکرہ فی الثقات نظر نہ آئے محض اس لئے کہ اسے بہر نوع ضعیف ثابت کرنا ہے اور یہی وہ اصل سبب ہے کہ عمرو بن عثمان الحمصی کو انہوں نے بلا جواز عمرو بن عثمان الکلابی الرقی بنا دیا۔ عمر و بن عثمان الحمصی ثقہ و صدوق ہیں۔ امام ابوداؤد، امام نسائی، اور مسلمہ بن قاسم نے ثقہ کہا ہے۔ ابن حبان نے ثقات میں ذکر کیا ہے۔ امام ابوحاتم ”صدوق کہتے ہیں اور امام

ابوزرعہؒ فرماتے ہیں وہ مجھے محمد بن مصفیٰ الحمصی سے زیادہ محبوب ہے اور اس سے زیادہ حافظ ہے (تہذیب: ص ۶۷۸ ج ۸) کسی امام نے اس پر جرح نہیں کی۔

عبدالرحمن بن اسحاق الواسطیؒ

امام بیہقیؒ نے کتاب القراءت ص ۱۳۵ پر ایک حدیث ”عبدالرحمن بن اسحاق“ کے واسطے سے نقل کی ہے جس کے بارے میں حضرت مولانا صفدر صاحب لکھتے ہیں:

”امام احمدؒ ان کو صالح الحدیث کہتے ہیں ابن معینؒ ثقہ کہتے ہیں یعقوبؒ بن شیبہ صالح اور یعقوب بن سفیان لا باس بہ کہتے ہیں۔ ابو حاتم حسن الحدیث اور ابو داؤد ثقہ کہتے ہیں نسائیؒ لیس بہ باس کہتے ہیں ابن خزیمہؒ بھی لیس بہ باس کہتے ہیں ابن عدیؒ صالح الحدیث اور ساجیؒ صدوق کہتے ہیں۔ ابن سعدؒ ان کی توثیق کرتے ہیں اور ابن حبانؒ ثقات میں لکھتے ہیں۔ ترمذیؒ کہتے ہیں کہ امام بخاریؒ نے ان کی توثیق کی ہے“

(احسن الکلام: ص ۲۳۹ ج ۱)

مگر امر واقع اس کے بالکل برعکس ہے یہ روایت مولانا صاحب کے موقف کی مؤید تھی اس لئے یہاں راوی عبدالرحمن بن اسحاق بن عبداللہ المدنی قرار دے کر اس کے بارے میں تعدیل و توثیق کے کلمات نقل کر دیئے حالانکہ سند میں عبدالرحمن بن اسحاق الواسطی ابو شیبہ ہے جو ضعیف ہے۔ اور امام بیہقیؒ کتاب القراءت (ص ۱۳۵) میں اسی روایت پر نقد کرتے ہوئے لکھتے ہیں کہ امام ابن معینؒ نے اسے ضعیف کہا ہے اور امام احمدؒ نے منکر الحدیث کہا ہے اور یہی کلام اس سے پہلے (ص ۱۰۶) پر ایک اور حدیث پر بحث کے دوران نقل کیا ہے اور صاف طور پر عبدالرحمن بن اسحاق اور ابو شیبہ الواسطی لکھا ہے۔ آپ کتب رجال اٹھا کر دیکھ لیجئے کہ امام احمدؒ اور امام ابن معینؒ نے یہ جرح عبدالرحمن بن اسحاق الواسطی پر کی ہے یا عبدالرحمن بن اسحاق المدنی پر۔ خود مولانا صفدر صاحب نے امام احمدؒ اور ابن معینؒ دونوں سے توثیق نقل کی ہے تو وہ ”المدنی“ کے بارے ہی میں ہے ”الواسطی“ پر

تو کلام کیا ہے پھر لطف یہ کہ اس کے دفاع کی بھی حاشیہ میں کوشش کرتے ہیں۔
 یہی نہیں کہ امام بیہقیؒ نے عبدالرحمن بن اسحاق کے متعلق جو جرح نقل کی ہے وہ
 الواسطی کے بارے میں ہے بلکہ الواسطی، سعید المقبری کے شاگرد ہیں جیسا کہ الحجر وصین
 لابن حبان (ص ۵۴ ج ۲) میں ہے اور یہ روایت بھی سعید المقبری سے ہے لیکن چونکہ عبد
 الرحمن بن اسحاق المدنی بھی سعید المقبری سے روایت کرتے ہیں جیسا کہ تہذیب وغیرہ
 میں ہے اسی بناء پر غالباً مولانا صاحب کو اشتباہ ہوا۔ مگر اتنی بات تو سوچتے کہ امام بیہقیؒ
 نے جو کلام امام احمد اور امام ابن معینؒ سے نقل کیا ہے وہ بہر حال ”الواسطی“ کے بارے میں
 ہے المدنی کے بارے میں نہیں۔ نیز محدث مبارکپوریؒ لکھتے ہیں:

”اس حدیث کے ضعیف ہونے کی وجہ یہ ہے کہ اس کا مدار عبدالرحمن

بن اسحاق واسطی پر ہے اور یہ متروک و منکر الحدیث ہے“

(تحقیق الکلام: ص ۱۸۶ ج ۲)

مقام غور ہے محدث مبارکپوریؒ کی اس تصریح کے بعد کہ یہ ”الواسطی“ ہے
 حضرت مولانا صفدر صاحب کا اسے عبدالرحمن بن اسحاق المدنی بنا دینا آخر کس ضرورت کے
 تحت ہے؟ یوں لکھنے کو تو انہوں نے بزعم خویش تحقیق الکلام کا جواب لکھا مگر دیکھا آپ نے
 کہ اس سیدھی سی بات کو انہوں نے کیسے بگاڑا اور اپنا مقصد سیدھا کرنے کے لئے کیسی
 چال چلی؟ محدث مبارکپوریؒ نے اسی الواسطی پر گیارہ سطروں میں ائمہ ناقدین کا کلام نقل
 کیا ہے۔ یقین جانئے اگر ان کا موقف درست نہ ہوتا تو حضرت صاحب آسمان سر پر اٹھا
 لیتے کہ ثقہ و صدوق راوی کو ضعیف قرار دے دیا مگر ایسا نہیں، بلکہ اس بحث سے صرف نظر
 کر گئے اور ”عبدالرحمن بن اسحاق المدنی“ کی توثیق نقل کر دی تاکہ ہادی النظر میں کوئی
 حقیقت حال سے آگاہ نہ ہو سکے۔

ایک ضروری وضاحت

حضرت مولانا صفدر صاحب کی اس ہوشیاری کو افسوس کہ توضیح الکلام کی تصنیف
 کے دوران یہ ناکارہ بھی نہ سمجھ سکا بلکہ حضرت الاستاذ محدث گوندلوی کے انداز سے بھی

معلوم ہوتا ہے کہ خیر الکلام (۱۸۷) میں انہوں نے بھی حضرت مولانا صفدر صاحب کے کہنے پر اسے المدنی ہی سمجھا ہے ورنہ وہ امام احمد اور ابن معین کی جرح کو مبہم قرار نہ دیتے جب کہ امام بخاری نے اس کے بارے میں ”فی نظر“ اور امام احمد نے ہی نہیں بلکہ امام ابو حاتم نے بھی منکر الحدیث اور امام ابن معین نے متردک کہا ہے۔ مزید یہ کہ مولانا صفدر صاحب تو خیر سے الواسطی کو خاموشی سے المدنی بنا گئے۔ مگر ان کے پیش رو حضرت علامہ کشمیری نے تو صاف صاف امام بیہقی کی مخالفت میں یہاں تک لکھ مارا کہ:

وهذا في غاية من العجب كيف خفي عليه ان قولهما
هذا في عبدالرحمن بن اسحاق الواسطي كما ذكره في
ص ۱۰۶ الا المذني والمدني هو الواقع في هذا الا سناد وهو
من رجال مسلم. الخ (فصل الخطاب: ص ۲۵۲)

کہ یہ بڑی تعجب ناک بات ہے کہ امام بیہقی پر یہ کیسے مخفی رہا کہ امام احمد اور ابن معین کا قول الواسطی کے بارے میں ہے جیسا کہ خود انہوں نے ص ۱۰۶ میں ذکر کیا ہے مدنی کے بارے میں نہیں اور سند میں مدنی ہے اور وہ رجال مسلم سے ہے، مگر افسوس کہ خود کشمیری صاحب نے بلا دلیل ایک لغو دعویٰ داغ دیا اور کوئی ٹھوس دلیل اس کے بارے نہ دے سکے کہ یہ ”المدنی“ ہے ”الواسطی“ نہیں۔ جب کہ واسطی بھی سعید المقبری سے روایت کرتا ہے جیسا کہ ہم نے بحوالہ ذکر کیا ہے پھر امام بیہقی فن حدیث کے مسلمہ امام ہیں، ان کی بات کو بلا دلیل رد کرنا کہاں کا انصاف ہے؟

(۷) موسیٰ بن اسماعیل

امام بخاری نے جزء القراءة اور امام بیہقی نے کتاب القراءات ص ۸۷ میں حضرت ہشام بن عروہ کا ایک اثر نقل کیا ہے۔ جو مولانا صفدر صاحب کے موقف کے مطابق نہیں اس لئے اس پر نقد کرتے ہوئے لکھتے ہیں:

”اس کی سند میں موسیٰ بن مسعود ایک راوی ہے امام احمد اس میں کلام کرتے ہیں ترمذی ان کی تضعیف کرتے ہیں، الخ (احسن: ص ۱۷۱ ج ۱)

اس کے بعد انہوں نے پوری پانچ سطروں میں اس پر ائمہ جارحین کے اقوال نقل کئے جنہیں ہم بقاضا اختصار نظر انداز کرتے ہیں ہمیں یہاں صرف یہ بتلانا مقصود ہے کہ سند میں راوی موسیٰ بن مسعود نہیں بلکہ موسیٰ بن اسماعیل ہے جیسا کہ حافظ ابن حجر نے نتائج الافکار میں اور مولانا عبدالحی لکھنوی نے امام الکلام (ص ۲۳۹) میں تصریح کی ہے۔ متقدمین کی اس وضاحت کے بعد بلا دلیل اسے موسیٰ بن مسعود ضعیف راوی باور کرانے کا مقصد بالکل عیاں ہے۔

(۸) عثمان بن عمرؓ

امام بیہقیؒ نے کتاب القراءۃ ص ۴۷ میں ایک روایت نقل کی ہے جس پر نقد کرتے ہوئے حضرت مولانا صفدر صاحب لکھتے ہیں:


”قطع نظر اس سے کہ اس میں عمر بن عثمان ہے یہ بھی ان کو مفید نہیں“

الرح (احسن الکلام: ص ۸۹ ج ۲)

حالانکہ سند میں راوی عثمان بن عمر ہے عمر بن عثمان نہیں۔ امام بیہقیؒ نے اپنی سند سے ثنا عثمان بن عمرو عن یونس کہا ہے جسے بلا جواز عمر بن عثمان بنا دیا گیا۔ مزید تفصیل کے لئے دیکھئے (توضیح الکلام: ص ۳۸۸ ج ۱)

اسی طرح امام شافعیؒ کے مشہور شاگرد ربیع بن سلیمان کے بیٹے محمد بن ربیع الجیزی التونی ۳۲۴ھ کو حضرت شیخ الحدیث صاحب نے صحابی سمجھا (احسن ۱۱۲ ج ۲) اور خالد بن عبداللہ القسری کو مشہور صحابی خالد بن ولیدؓ سمجھ لیا تفصیل کے لئے ملاحظہ ہو توضیح الکلام (ص ۴۱۷، ۵۰۹ ج ۱) ہم پہلے عرض کر آئے ہیں راوی کو متعین کرنے میں بلاشبہ اشتباہ ہو جاتا ہے مگر متقدمین کی تصریحات کے برعکس خواہ مخواہ ایک دوسرا راوی بنا دینا تو درست نہیں۔ مولانا صفدر صاحب بلاشبہ صاحب علم ہیں اور ہم ان کے علم و فضل کے معترف ہیں۔ مگر کسی بات کی وضاحت پہلے ہو چکی ہو تو بلا جواز اسے تسلیم نہ کرنا یا اس بات کو اپنی محنت و کاوش کا نتیجہ سمجھنا اہل علم کی شان نہیں مثلاً علامہ نیوی مرحوم نے لکھا تھا کہ ابوسنان کا نام مجھے معلوم نہیں ہو سکا۔ مولانا صفدر صاحب فرماتے ہیں ”ان کا نام ضرار بن

مرۃ تھا“ (احسن ص ۱۲۷ ج ۲) حالانکہ اس سے پہلے محدث مبارکپوری ابکار السنن (ص ۱۵۰) میں اس کی وضاحت کر چکے ہیں کہ وہ ضرار بن مرۃ ہیں اور ثقہ و ثبت ہیں۔ ابکار السنن بالخصوص فاتحہ خلف الامام کی بحث ان کے پیش نظر ہے کیا واقعہ محدث مبارکپوری کی یہ وضاحت انہیں معلوم نہ تھی؟ یہ انداز من لم یشکر الناس لم یشکر اللہ کے زمرہ میں آتا ہے جو اہل علم کے لئے بہر حال مناسب نہیں۔



تصویر کا دوسرا رخ

تقدیراویوں پر بلا جواز جرح کے علاوہ یہ دلچسپ بات بھی حضرت مولانا صفدر صاحب کی تصانیف میں نظر آئی کہ متکلم فیہ اور ضعیف بلکہ متروک راویوں کو بسا اوقات ”امام“ جیسے عظیم لقب سے یاد کرتے ہیں تاکہ سادہ لوح قارئین اس پر اعتماد کر سکیں مثلاً:

(۱) ہشام بن محمد بن السائب الکلبی

جو مشہور مورخ اور ضعیف بلکہ متروک ہے امام احمد فرماتے ہیں: ما ظننت ان احدا یحدث عنہ کہ میں یہ گمان نہیں کر سکتا کہ کوئی اس سے روایت کرتا ہو۔ امام دار قطنی وغیرہ نے متروک کہا ہے۔ ابن عساکر فرماتے ہیں: رافضی لیس بنفۃ (میزان: ص ۳۰۴ ج ۴) امام عقیلی، ابن الجارود اور ابن اسکن وغیرہ نے ضعف میں ذکر کیا ہے (لسان: ص ۱۹۶، ۱۹۷ ج ۶) المغنی (ص ۱۱۷ ج ۲) السیر (ص ۱۰۱ ج ۱۰) (بدیۃ العارفین: ص ۵۰۸، ۵۰۹ ج ۲)

اسی ہشام کے بارے میں حضرت مولانا صفدر صاحب لکھتے ہیں:

”امام ہشام کتاب الاضام میں لکھتے ہیں“ (گلدستہ توحید: ص ۶۲)

اور کسے معلوم نہیں کہ ”کتاب الاضام“ اسی ہشام کلبی کی تصنیف ہے جو دار الکتب مصر سے طبع ہو چکی ہے اور وہ رافضی اور متروک ہے مگر حضرت شیخ الحدیث صاحب اسے ”امام ہشام“ کے الفاظ سے یاد کرتے ہیں۔ انا للہ وانا الیہ راجعون

(۲) قرۃ بن عبد الرحمن

یہ سنن اربعہ کے راوی ہیں اور امام مسلم نے مقر و نوان سے روایت لی ہے امام ابن حبان نے انہیں ثقاہت میں ذکر کیا ہے ابن عدی نے لا باس بسہ کہا ہے اور العلی فرماتے ہیں: لا یکتب حدیثہ مگر امام احمد فرماتے ہیں: منکر الحدیث جدا امام ابن معین فرماتے ہیں: ”ضعیف الحدیث“ ابو زرعد فرماتے ہیں: اس کی احادیث منکر

ہیں۔ ابو حاتمؒ اور نسائیؒ ”لیس بقوی“ کہتے ہیں۔ ابوداؤدؒ فرماتے ہیں اس کی حدیث میں نکارت ہے (تہذیب: ص ۳۷۳ ج ۸) اس راوی کے بارے میں حضرت مولانا صفدر صاحب فرماتے ہیں:

امام قرۃ بن عبدالرحمنؒ (احسن الکلام: ص ۱۰۲ ج ۲)

بتلائے ایسے راوی کو ”امام“ کے لقب سے یاد کرنا کہاں تک درست ہے؟

(۳) ابو جعفر عیسیٰ بن ابی عیسیٰ ابن ماہان الرازی

یہ سنن اربعہ کے راوی ہیں۔ جن کے بارے میں حضرت شیخ الحدیث صاحب لکھتے ہیں:

”امام احمدؒ اور نسائیؒ کہتے ہیں وہ قوی نہ تھا ابن مدینیؒ اس کو صاحب غلط اور خطا کہتے ہیں فلاسؒ اس کو سیء الحفظ کہتے ہیں ابن حبانؒ کہتے ہیں کہ مشہور راویوں سے منکر روایتیں بیان کرتا ہے ابوزرعہؒ کہتے ہیں کہ وہ بکثرت وہم کا شکار تھا زکریا ساجیؒ کہتے ہیں وہ صاحب اتقان نہ تھے ابن خراشؒ اس کو سیء الحفظ کہتے ہیں۔ عیسیٰؒ کہتے ہیں کہ وہ قوی نہ تھا حافظ ابن حجرؒ اس کو سیء الحفظ کہتے ہیں۔ (احسن الکلام: ص ۱۲۵ ج ۲)

ابو جعفر الرازی کیسے ہیں؟ اس بحث کی یہاں ضرورت نہیں پھر ان کلمات جرح نقل کرنے میں جس قدر خیانت کا ارتکاب کیا گیا ہے اس کی تفصیل بھی یہاں بے محل ہے اس کے لئے توضیح الکلام (ص ۴۷۹، ۴۸۰ ج ۱) ملاحظہ فرمائیں۔ ہمیں صرف یہ عرض کرنا ہے کہ حضرت شیخ الحدیث صاحب نے اس پر پانچ سطروں میں جرح نقل کی ہے اور اسی احسن الکلام کے ابتدائیہ میں فرمایا ہے کہ ”ہم نے توثیق و تضعیف میں جمہور ائمہ جرح و تعدیل کا دامن نہیں چھوڑا“ (احسن: ص ۴۰) نتیجہ واضح ہے کہ ابو جعفر راوی پر جرح نقل کرنا اس بات کی دلیل ہے کہ حضرت صاحب اسے جمہور کے نزدیک ضعیف سمجھتے ہیں بلکہ انہوں نے آگے چل کر صاف صاف لکھا ہے کہ:

”ابو جعفر راوی جس کا نام عیسیٰ بن ماہان ہے جس کا ترجمہ نقل کیا جا چکا

ہے کہ وہ ضعیف ہے“ (احسن: ص ۱۴۱ ج ۲)

اور اسی ابو جعفر کے بارے میں مزید فرماتے ہیں:

”ابو جعفر رازی پر خاصا کلام ہے“ (خزائن السنن: ص ۴۴۷)

ایک طرف حضرت شیخ الحدیث صاحب کی یہ تصریحات پیش نگاہ رکھیں اور دوسری طرف یہ بھی دیکھ لیں کہ اسی ابو جعفر رازی کے بارے میں جب یہ خیال آیا کہ اس نے امام ابو حنیفہ کی تعریف کی ہے اور موثق مکی نے لکھا ہے کہ وہ امام صاحب کے شاگرد ہیں تو پھر فرماتے ہیں:

”امام عیسیٰ بن ماہان ابو جعفر بعض نے ان میں کلام کیا ہے مگر امام

احمد ان کو صالح الحدیث اور ابن معین، ابن مدینی، ابن عمر موصلی، ابن

سعد، حاکم، اور ابن عبد اللہ ثقہ کہتے ہیں“ (مقام ابی حنیفہ: ص ۸۹)

غور فرمایا آپ نے کہ اب یہ ”امام“ ہیں اور جرح کر نیوالے بھی ”بعض“ ہیں اور توثیق کرنے والوں میں سرفہرست امام احمد اور ابن معین کا نام ہے جن سے جرح بھی نقل کر چکے ہیں۔ بتلائیے اس ادو غلطی کا کیا نام ہونا چاہئے؟

(۴) عبد الرحمن بن اسحاق المدنی

سنن اربعہ کے راوی ہیں امام مسلم نے بھی ان سے روایت لی ہے قدر یہ فرقے

سے تعلق تھا حافظ ابن حجر لکھتے ہیں۔ ”صدوق رمی بالقدر“ (تقریب: ص ۱۹۸)

ان کے تفردات پر کلام ہے تفصیل کے لئے دیکھئے توضیح الکلام (ص ۴۳۳ ج ۲)

مگر حضرت مولانا صفدر صاحب لکھتے ہیں کہ:

”امام عبد الرحمن بن اسحاق مدنی“

مزید یہ کہ انہیں ”طلیل القدر ائمہ حدیث، ثقات اور حفاظ“ میں بھی قرار دیتے

ہیں (احسن: ص ۲۸، ۲۸ ج ۲)

اہل علم ایمان داری سے بتلائیں کیا وہ حقیقہ ”امام“ اور طلیل القدر ائمہ و حفاظ“

میں شمار ہوتے ہیں؟ یقیناً نہیں۔ احسن الکلام (ص ۱۰۲ ج ۲) میں انہی کو ”امام اسحاق بن عبد

الرحمن المدنی، لکھا گیا جو سبقت قلم یا کاتب کی غلطی کا نتیجہ ہے۔ بلاشبہ وہ صدوق ہیں مگر ”امام“ اور ”جلیل القدر حفظا“ میں سے نہیں یہ محض اپنے موقف کا وزن بڑھانے کی کاروائی ہے اور بس۔

(۵) حسن بن زیادؓ

یہ حسن بن زیاد اللؤلؤی امام ابوحنیفہؒ کے مشہور شاگرد ہیں بس اسی ناطے حضرت مولانا صفدر صاحب اور دیگر احناف انہیں ”امام حسن بن زیاد“ قرار دیتے ہیں (مناقب ابی حنیفہ: ص ۱۱۶)

حالانکہ حسن بن زیاد سخت ضعیف بلکہ کذاب ہے۔ امام ابن معینؒ (جنہیں مولانا صفدر صاحب اور دیگر احناف باصرار خفی باور کرانا چاہتے ہیں) الکلام المفید: ص ۹۹، طائفہ منصورہ: ص ۷۸) فرماتے ہیں وہ کذاب ہے۔ ابن نمیرؒ فرماتے ہیں کہ ”یکذب علی ابن جریج“ وہ ابن جریج پر جھوٹ بولتا ہے یعنی ابن جریج کا نام لے کر اپنی طرف سے جھوٹی باتیں بنا کر پیش کرتا ہے۔ امام ابو داؤدؒ نے بھی اسے کذاب اور غیر ثقہ کہا ہے۔ ابن مدینیؒ فرماتے ہیں لا یکتب حدیثہ اس کی حدیث نہ لکھی جائے۔ امام ابو حاتمؒ فرماتے ہیں لیس بشقۃ ولا مامون امام دارقطنیؒ نے ضعیف اور متروک کہا ہے۔ اسی طرح امام یعقوب بن سفیانؒ، حقیؒ اور ساجیؒ نے بھی اسے کذاب کہا ہے۔ امام نسائیؒ نے اسے کذاب حبیب اور لیس بشقۃ ولا مامون کہا ہے۔ حافظ حسن بن علی الحلوانیؒ فرماتے ہیں ہم نے دیکھا وہ نماز میں سجدہ کرتے ہوئے امر دکا بوسہ لے رہا تھا۔ حافظ احمد بن سلیمان فرماتے ہیں میں نے دیکھا سجدہ میں امر دکا کے چہرے کو ہاتھ لگا رہا تھا۔ حافظ صالح بن محمد جزرہ فرماتے ہیں وہ لیس بشقی ء ہے ہمارے دوران کیا صحاب (غالباً احناف مراد ہیں) کے نزدیک وہ محمود نہیں، ایک بری عادت سے وہ متم ہے اور حدیث میں وہ کچھ بھی نہیں۔ محمد بن رافع فرماتے ہیں وہ امام سے پہلے سجدہ کرتا اور پہلے کھڑا ہوتا تھا (میزان: ص ۳۹۱ ج ۱، لسان: ص ۲۰۸، ۲۰۹ ج ۲، الضعفاء للنسائی: ص ۱۷۰، الضعفاء لابن الجوزی: ص ۲۰۲ ج ۱، الکامل لابن عدی: ص ۳۱ ج ۲ وغیرہ)

یہ ہے جناب مولانا صاحب کے ”امام حسن بن زیاد“، امام ابوحنیفہؒ کے تلمیذ ہونے کی بناء پر وہ احناف کے امام ہوں تو بجا، ورنہ محدثین میں سے کسی نے اسے اس کا اہل نہیں سمجھا۔

(۶) امام صدر الائمہ المکی

ان کا نام موفق ہے ”اخطب الخوارزم“ کے لقب سے بھی معروف ہیں زحشری کے شاگرد اور بڑے ادیب گزرے ہیں امام ابوحنیفہؒ کے ”المناقب“ انہوں نے جمع کئے جو دو جلدوں میں المناقب للکردری کے ہمراہ مطبوع ہیں۔ حضرت مولانا صفدر صاحب اور دیگر احناف انہیں ”امام صدر الائمہ“ کے بلند ترین لقب سے یاد کرتے ہیں ”مقام ابی حنیفہ“ میں اسی کے حوالوں کی بھرمار ہے حالانکہ امر واقع یہ ہے کہ موفق معترلی تھا اور تمام صحابہ کرامؓ سے حضرت علیؓ کو افضل سمجھتا تھا۔ جیسا کہ خود الکردری نے المناقب (ص ۸۸ ج ۱) میں صراحت کی ہے۔ حضرت علیؓ کے مناقب پر بھی اس نے کتاب لکھی ہے اور منہاج الکرامہ کے شیخ مصنف ابن طاہر الحلی نے اسی کے حوالہ سے بعض مناقب کی روایات نقل کی ہیں۔ شیخ الاسلام ابن تیمیہ لکھتے ہیں کہ جسے حدیث کی معمولی معرفت حاصل ہے وہ جانتا ہے کہ اس کتاب (مناقب علی) میں جھوٹی احادیث بھی ہیں ولیس ہو من علماء الحدیث ولا ممن یرجع الیہ فی هذا الشان البتہ اور وہ علمائے حدیث سے بھی نہیں اور ایسا بھی نہیں کہ اس عظیم الشان فن حدیث میں اس کی طرف رجوع کیا جائے۔ (منہاج السنہ: ص ۱۰ ج ۳)

موفق پر اسی قسم کا تبصرہ انہوں نے المنہاج (ص ۱۸، ۶۷، ۶۸ ج ۳) میں بھی کیا ہے۔ اعتراض و تشیع کے باوجود ”مناقب ابی حنیفہ“ کے مصنف ہیں اسی لئے وہ ”امام صدر الائمہ“ ہیں بدعتی عقیدہ کے یہ ”بزرگ“ احناف کے ”صدر الائمہ“ ہوں تو فقہا باقی اہل سنت کے وہ ”امام“ نہیں ہو سکتے۔

شیخ الاسلام ابن تیمیہؒ کے علاوہ حضرت شاہ عبدالعزیزؒ نے بھی تھہ اشاعرہ میں


کئی مقامات پر اسے غالی شیعہ اور اس کی روایات کو ناقابل اعتبار قرار دیا ہے۔ چنانچہ ایک مقام پر لکھتے ہیں۔

”وحدثین اہلسنت اجماع دارند کہ روایات، اخطب زیدی ہمہ از مجاہیل وضعفاء است و بسیار از روایات او منکر و موضوع و ہرگز فقہائے اہل سنت بمرویات او احتجاج نمانند ولہذا اگر از علمائے اہلسنت نام اخطب خوارزم پر سند کے نحو اہد شناخت“

(تحفہ اثنا عشریہ: ص ۳۴۱، نیز مترجم: ص ۴۳۸)

”یعنی اہل سنت کے محدثین متفق ہیں کہ اخطب زیدی کی روایات سب مجھول اور ضعیف ہیں اور اکثر اس کی روایتیں موضوع اور منکر ہیں اہل سنت اس کی روایات سے ہرگز حجت نہیں پکڑتے یہی وجہ ہے کہ اگر علمائے اہل سنت سے اخطب خوارزم کا نام پوچھو گے تو اسے کوئی نہیں پہچانے گا۔“ مگر افسوس کہ اسی شخص نے امام صاحب کے مناقب لکھ کر حنفی حضرات کی ہمدردیاں حاصل کیں اور انہوں نے اسے ”امام صدر الاممہ“ بنا ڈالا۔ انا للہ وانا الیہ راجعون.... جناب من! ع

یہ رہزن ہیں جنہیں تم رہبر منزل سمجھتے ہو۔



راویوں کی توثیق و تضعیف میں تضاد

حضرت مولانا صفدر صاحب کی تصانیف میں یہ بات بھی بڑی عجیب ہے کہ ایک ہی راوی کی حدیث ان کے مسلک و موقف کے موافق ہے تو وہ ثقہ ہے اور اگر مخالف ہے تو ضعیف اور ناقابل اعتبار قرار پاتا ہے۔ اس سلسلے کی چند مثالیں پہلے بھی گذر چکی ہیں مثلاً ابوالاحمد الزبیریؒ، داؤد بن ابی ہندؒ، ابو جعفر الرازیؒ، احمد بن صالح المصریؒ کے بارے میں حضرت مولانا صاحب کے متضاد موقف کی نشاندہی ہم پہلے ہی کر چکے ہیں مزید چند حوالہ جات بھی ملاحظہ فرمائیے۔

(۱) ابوالصہبہؒ

ان کا نام صہیب تھا اور حضرت عبداللہؓ بن عباسؓ کے غلام تھے۔ انہی کے واسطے سے ایک روایت نقل کرنے کے بعد حضرت مولانا صاحب لکھتے ہیں:

”اس حدیث کے تمام راوی ثقہ ہیں البتہ حافظ ذہبیؒ تلخیص میں

لکھتے ہیں کہ ابوالصہبہؒ سے بخاری میں روایت موجود نہیں امام حاکمؒ نے اسی

حدیث کو بخاری کی شرط پر صحیح کہا ہے۔ اگرچہ ابوالصہبہؒ بخاری کے روات

میں نہیں، لیکن صحیح مسلم (ص ۸۷۷ ج ۱) میں ان سے روایات موجود ہیں امام

ابوزرعہؒ ان کو ثقہ کہتے ہیں اور ابن حبانؒ ان کو ثقات میں لکھتے ہیں اور حافظ

ابن حجر ان کو مقبول لکھتے ہیں۔“ (دل کاسرور ص ۸۱)

نتیجہ واضح ہے کہ حضرت صاحب کے نزدیک ابوالصہبہؒ ثقہ اور مسلم کی شرط پر

ہے مگر جب یہی ابوالصہبہؒ حضرت عبداللہؓ بن عباسؓ سے طلاق ثلاثہ کے بارے میں

سوال کرتے ہیں (اور دل کاسرور ص ۸۱ میں جو یہ کہا گیا کہ ”صحیح مسلم میں ص ۸۷۷ ج ۱

میں ان سے روایات موجود ہیں“ وہ یہی حدیث طلاق ہے) تو چونکہ یہ روایت ان کے

موافق نہیں اس لئے فرماتے ہیں:

”اس روایت میں ابوالصہبہؒ کا ذکر بھی آیا ہے لیکن وہ راوی نہیں یہ

روایت حضرت ابن عباسؓ سے تھا حضرت طاؤسؓ کر رہے ہیں ابو الصہباء کا ذکر صرف سائل کے طور پر آیا ہے جنہوں نے حضرت ابن عباسؓ سے سوال کیا اور وہ مختلف فیہ ہے بعض محدثین اکتوفتہ کہتے ہیں لیکن امام ابن عبدالبرؒ ان کو مجہول کہتے ہیں اور امام نسائی ان کو ضعیف کہتے ہیں“

(عمدة الاثاٹ: ص ۷۹)

غور فرمائیں یہاں آخر ابو الصہباء کے بارے میں امام ابن عبدالبرؒ اور امام نسائی کا قول کیوں ذکر کیا جا رہا ہے؟ بس اس لئے کہ اس کے حوالہ سے جو بات ہے وہ حضرت صاحب کی مؤید نہیں۔ حالانکہ خود انہوں نے فرمایا ہے کہ ”وہ راوی نہیں“ سوال یہ ہے کہ پھر اس پر کلام چہ معنی دار؟ پھر یہ بات بھی بجائے خود غور طلب ہے کہ اس روایت کی بناء پر ”دل کا سرور“ میں فرماتے ہیں ”صحیح مسلم ص ۸۷۷ ج ۱ میں ان سے روایات موجود ہیں“ مگر اس روایت کے بارے میں عمدة الاثاٹ میں فرمایا گیا ہے ”وہ راوی نہیں اس کا ذکر صرف سائل کے طور پر آیا ہے۔“ انا للہ وانا الیہ راجعون

(۲) شریک بن عبداللہ قاضیؒ

کوفہ کے معروف قاضی اور سنن کے راوی ہیں ان ہی کے واسطے سے ایک روایت حضرت صاحب کی مؤید تھی اس لئے لکھتے ہیں:

”علامہ ذہبیؒ ان کو الحافظ الصادق اور احد الائمہ لکھتے ہیں نیز لکھتے ہیں کہ وہ احد الائمۃ الاعلام حسن الحدیث، امام، فقیہ اور کثیر الحدیث تھے و حدیثہ من اقسام الحسن علامہ ابن سعدؒ ان کو ثقہ مامون اور کثیر الحدیث کہتے ہیں“ (احسن ص ۲۵۷ ج ۱)

مگر جب بواسطہ شریک ہی ایک اثر ان کے مخالف آ گیا تو فرمانے لگے: اس روایت کا مرکزی راوی شریکؒ ہے امام بیہقیؒ ”ایک مقام پر لکھتے ہیں کہ اکثر محدثین اس سے احتجاج نہیں کرتے اور دوسرے مقام پر لکھتے ہیں کہ یحییٰ قطانؒ اس کی اشد تضعیف کرتے ہیں۔ عبداللہ بن مبارکؒ فرماتے

ہیں کہ اس کی حدیث قابل قبول نہیں ہے جوڑ جانی اس کو سبھی الحفظ اور مضطرب الحدیث کہتے ہیں ابراہیم بن سعد کہتے ہیں کہ شریک نے چار سو احادیث میں غلطی کی ہے۔ علامہ جزائری لکھتے ہیں کہ ان کی حدیث مردود اور غیر مقبول ہے حافظ ابن حجر اس کو کثیر الخطا کہتے ہیں (السخیح: ص ۱۲۸ ج ۲) نیز (اتمام البرہان: ص ۲۰۶)

غور فرمایا آپ نے کہ شریک کی روایت اپنی تائید میں تھی تو وہ الحافظ، احد الائمة الاعلام اور اس کی حدیث حسن تھی۔ مگر جب مخالف ہوئی تو اس غریب کی ساری کمزوریاں ایک ایک کر کے حضرت صاحب کو نظر آگئیں۔

انہوں نے خود غرض شکلیں شاید دیکھی نہیں غالب وہ اگر آئینہ دیکھیں گے تو ہم ان کو بتا دیں گے

(۳) عبداللہ بن لہیعہ

مصر کے قاضی اور ابو داؤد، ترمذی، ابن ماجہ کے معروف راوی ہیں مولانا صفدر صاحب انہی کے بارے میں ایک جگہ لکھتے ہیں:

”اس کی سند میں عبداللہ بن لہیعہ آتا ہے جس کے متعلق ترمذی میں لکھا

ہے۔ ضعیف عند اهل الحدیث.“ (خزائن السنن: ص ۲۵)

یہی بات انہوں نے خزائن السنن (ص ۶۱، ۳۳۱ ج ۱) اور میں فرمائی، اور احسن الکلام (ص ۶۸ ج ۲) میں بھی چھ سطروں میں اس پر جرح نقل کی۔ اختصار کے پیش نظر ہم اسے نقل کرنے سے اجتناب کرتے ہیں۔ مگر اس کے برعکس ایک جگہ اپنے موقف کی تائید میں ایک روایت نقل کرنے کے بعد لکھتے ہیں:

فی السند ابن لہیعة وسکت عنه الحاکم والمذہبی وقال

الہیثمی رواہ الطبرانی ورجاله رجال الصحیح غیر ابن لہیعة

وهو حسن الحدیث. (خزائن السنن: ص ۳۸۵، ۱۳۵ ج ۲)

کہ سند میں ابن لہیعہؒ ہے حاکمؒ اور ذہبیؒ نے اس حدیث پر سکوت کیا ہے۔ اور بیہمیؒ نے کہا ہے کہ اسے طبرانی نے روایت کیا ہے اور اس کے راوی ابن لہیعہ کے علاوہ صحیح کے راوی ہیں اور وہ (یعنی ابن لہیعہ) حسن الحدیث ہے۔ لیجئے یہاں موقف کی تائید میں اس کی روایت حسن قرار پائی بلکہ امام حاکمؒ اور علامہ ذہبیؒ کے سکوت کے بارے میں حضرت مولانا صاحب نے ایک روایت پر بحث کے دوران لکھا ہے:

”حاکمؒ اور ذہبیؒ دونوں سکوت کر کے اس کی صحت تسلیم کرتے ہیں“

(خزائن السنن: ص ۱۲۰ ج ۱)

تو گویا جس روایت پر امام حاکمؒ اور علامہ ذہبیؒ سکوت کریں وہ حضرت صاحب کے ہاں صحیح ہوتی ہے۔ اسی لئے درج بالا حوالہ میں بطور خاص امام حاکمؒ اور ذہبیؒ کے سکوت کا حوالہ دیا، تو ابن لہیعہؒ کی روایت حسن ہی نہیں صحیح بھی تسلیم کر لی اس لئے کہ اس کی روایت ان کے موافق ہے۔

(۴) اسامہؒ بن زید اللیشی

سنن اربعہ کے معروف راوی ہیں، امام بخاریؒ نے تعلیقا اور امام مسلمؒ نے بھی اس سے روایت بیان کی ہے۔ مگر مولانا صفدر صاحب لکھتے ہیں

”امام احمدؒ ان کو بیس بشیء کہتے ہیں۔ نسائیؒ ان کو بیس بالقوی کہتے ہیں ابو حاتمؒ کہتے ہیں ان سے احتجاج صحیح نہیں امام یحییٰ بن سعیدؒ نے ان کو ضعیف سمجھ کر بالآخر مطلقاً ترک کر دیا تھا امام ابن معینؒ کہتے ہیں ان کی احادیث کا محدثین نے انکار کیا ہے اور وہ ان کی مناکیر میں شمار کی ہیں۔ الخ (احسن الکلام: ص ۱۳۹، ۱۵۰ ج ۲)

اسامہؒ بن زید پر جرح حضرت موصوف نے مسئلہ قربانی (ص ۳۵، ۳۶) میں بھی بالتفصیل کی اور آخر میں فرمایا:

”تعجب ہے کہ امام یحییٰ بن سعید القطانؒ اور امام بخاریؒ جیسے امام اس کو اس حدیث کی وجہ سے مطلقاً قابل ترک سمجھتے ہیں اور مولانا محمد اسماعیل

صاحب حافظ ابن القیمؒ کی تقلید کرتے ہوئے اس سے استدلال کرتے ہیں“

(مسئلہ قربانی: ص ۳۶)

اب تصویر کا دوسرا رخ بھی ملاحظہ فرمائیں کہ اسی اسامہ بن زیدؓ کے واسطے سے ایک روایت خیر الذکر الخفی حضرت مولانا صاحب کے موقف کی مؤید ہے اس لئے لکھتے ہیں:

”امام سیوطیؒ فرماتے ہیں یہ روایت صحیح ہے علامہ عزیزی فرماتے ہیں باسناد صحیح اس صحیح روایت سے معلوم ہوا کہ آہستہ ذکر کی بلند آواز سے ذکر کرنے پر بڑی فضیلت ہے“ (حکم الذکر بالجبر: ص ۶۰)

ایک اور مقام پر اسی کی تائید میں رقمطراز ہیں:

”یہ حدیث ہم نے کتب حدیث کے حوالوں کے ساتھ نقل کر کے امام سیوطیؒ اور علامہ عزیزیؒ سے اس کی باحوالہ تصحیح نقل کی ہے“ الخ

(اخفاء الذکر: ص ۶۵)

مگر ”ذکر الجبر“ کے بریلوی مصنف نے اس روایت پر تنقید کرتے ہوئے لکھا ہے کہ اس سند میں اسامہ بن زید ہے اگر یہ ”العدوی“ ہے تب ضعیف ہے اور اگر لیشی ہے تب بھی ضعیف ہے۔ بریلوی مصنف کے اس اعتراض کے جواب میں حضرت مولانا صفدر صاحب لکھتے ہیں:

”ہم نے دو بزرگوں کی باحوالہ تصحیح نقل کی اس کی موجودگی میں ہم بلاوجہ معاملہ کو طول نہیں دینا چاہتے صرف اتنا ہی عرض کرتے ہیں کہ یہ آپ کے بیان کردہ دور ادویوں میں کوئی ایک ہو یا ان کے علاوہ کوئی اور ہو یقیناً جائیے کہ ابراہیم بن ابی یحییٰ کی طرح کذاب تو ان میں کوئی بھی نہیں۔ بعض محدثین کرام نے ان کی توثیق اور بعض نے تضعیف کی ہوگی اور ایسا مختلف فیہ راوی قابل برداشت ہوتا ہے اور اس کی حدیث حسن درجہ سے کم نہیں ہوتی ان دو بزرگوں کے علاوہ علامہ آلوسیؒ بھی اس حدیث کی تصحیح کرتے ہیں۔

(اخفاء الذکر: ص ۶۶)

عرض ہے کہ مذکورۃ الصدر روایت مسند احمد (ص ۱۷۲، ۱۸۷، ۱۸۷) ابو یعلیٰ رقم ۷۲۷ (ص ۳۳۵ ج ۱) وغیرہ کتب میں اسامہ بن زید لیشی کے طریق سے ہی مروی ہے یہ روایت ضعیف ہے یا صحیح ❶ اس تفصیل میں جائے بغیر ہمیں یہاں صرف یہ عرض کرنا ہے کہ اسامہ بن زید کی روایت کو بہر حال حسن تسلیم کر لیا گیا ہے اور تصحیح کا بھی انہیں انکار نہیں۔ بلکہ افسوس ناک بات یہ کہ اس حدیث کو اسامہ بن زید العدوی مان کر بھی حسن تسلیم کرتے ہیں۔ حالانکہ حافظ ابن حجر کا ان کے بارے میں فیصلہ یہ ہے کہ وہ ضعیف ہے (تقریب: ص ۶۲) مگر دیکھا آپ نے کہ محض اپنی تائید میں اسامہ بن زید العدوی کی روایت مان کر بھی حسن تسلیم کی جاتی ہے مگر اسامہ بن زید لیشی کی روایت مخالف ہے تو ضعیف۔ نا انصافی کی بھی کوئی حد ہوتی ہے۔ یہی نہیں بلکہ اپنی تائید میں ایک اور روایت ابو داؤد (ص ۱۴۹ ج ۲) کے حوالہ سے نقل کرتے ہیں جس کے الفاظ حسب ذیل ہیں:

انی انما اقصیٰ بینکم برائی فیما لم ينزل علیٰ فیہ.

(ازالۃ الريب: ص ۸۱)

کہ ”جس معاملہ میں مجھ پر خدا کی طرف سے وحی نازل نہیں ہوتی اس میں اپنی رائے سے میں تمہارا فیصلہ کرتا ہوں۔“ اب اٹھائیے ابو داؤد جس میں یہ روایت اسامہ بن زید عن عبد اللہ بن رافع کے طریق سے مروی ہے۔ نیز دیکھئے ابو داؤد مع العون (ص ۳۲۰ ج ۳) مگر غور فرمایا آپ نے، کہ اس روایت سے بھی استدلال کیا گیا، اور نہیں دیکھا کہ اس میں تو اسامہ بن زید ^{لیشی} ہے جس کے بارے میں حضرت مولانا صاحب خود ہی فرماتے ہیں کہ امام یحییٰ قطان اور امام بخاری اسے ”مطلقاً قابل ترک سمجھتے ہیں“ اب کون پوچھے حضرت جی سے، کہ آپ ان روایات سے استدلال کس کی ”تقلید“ میں کر

❶ شائقین مسند ابی یعلیٰ کی تعلق ملاحظہ فرمائیں کہ یہ روایت ضعیف کیوں ہے؟

رہے ہیں؟

الجھا ہے پاؤں یار کا زلف دراز میں

لو آپ اپنے دام میں صیاد آگیا

اسی طرح خزائن السنن (ص ۵۰۷) میں ابو داؤد (ص ۲۵۱ ج ۲) کے حوالہ سے

نقل کرتے ہیں کہ آنحضرت ﷺ نے حضرت حمزہؓ کا جنازہ پڑھا تھا اور العرف الشذی

(ص ۳۲۸) سے نقل کرتے ہیں کہ اس کی سند قوی ہے۔ مگر یقین جانے کہ یہ حدیث بھی

اسامہ بن زید ہی کے واسطے سے ہے، یہاں اسے قوی کیوں تسلیم کیا گیا؟ جواب صاف

ہے کہ یہ ان کے مسلک کی مؤید ہے۔

(۵) عیسیٰ بن جاریہ

حضرت جابرؓ کی حدیث جو تراویح کے متعلق ہے کہ رسول اللہ ﷺ نے رمضان

البارک میں ہمیں آٹھ رکعات پڑھائیں۔ یہ روایت چونکہ حضرت مولانا صفدر صاحب

کے موقف کے خلاف ہے اس لئے لکھتے ہیں:

”اس کی سند میں عیسیٰ بن جاریہ ہے تہذیب میں ہے: قال ابن

معین لیس بذاک وقال الدورى عن ابن معین عنده مناکیر

وقال الأجرى عن ابى داود منکر الحدیث وفى رواية عنه انه

متروک... وقال ابو زرعة لا باس به وعن ابى داود منکر

الحدیث وقال فى موضع آخر ما اعرفه روى مناکیر و ذکره

ابن حبان فى الشقات و ذکره الساجى والعقلى فى الضعفاء

وقال ابن عدی احادیثه غیر محفوظة.

(خزائن السنن: ص ۴۲، ۴۱ ج ۳، ص ۲۹۸)

عیسیٰ بن جاریہ کیسے ہیں؟ اور ان پر واردہ شدہ الفاظ جرح کی پوزیشن کیا ہے؟

اس تفصیل میں جائے بغیر عرض ہے کہ علامہ ذہبیؒ نے حضرت جابرؓ کی اس روایت کو میزان

الاعتدال (ص ۳۱۱ ج ۳) میں ذکر کرنے کے بعد کہا ہے۔ ”اسنادہ وسط“ کہ اس کی

سند وسط یعنی درمیانہ درجہ کی ہے۔ اور خود حضرت مولانا صاحب ایک راوی کی توثیق بیان کرتے ہوئے لکھتے ہیں:

”حافظ ابن حجر اپنا فیصلہ فرماتے ہیں۔ قلت هو وسط یعنی درمیانہ درجہ کا راوی ہے جس کی حدیث حسن سے کم نہیں“

(خزائن السنن: ص ۱۸۱ ج ۱)

اب انصاف شرط ہے کہ جب ”وسط“ کہنے سے حدیث حسن درجہ سے کم نہیں ہوتی تو یہی لفظ علامہ ذہبیؒ عیسیٰ بن جاریدہ کی سند کے بارے میں فرما رہے ہیں۔ لہذا وہ حدیث حسن کیوں نہیں؟ اور اس کے راوی درمیانہ درجہ کے کیوں نہیں؟

(۶) محمد بن اسحاقؒ

سنن کے مشہور راوی امام مسلمؒ نے استشہاد اور امام بخاری نے معلقا اس سے راویت لی ہے۔ جمہور محدثین نے اسے ثقہ کہا ہے اور اس حقیقت کا اعتراف اکابر علمائے احناف میں سے علامہ عینیؒ نے عمدۃ القاری (ص ۲۷۰ ج ۷) علامہ زلیخیؒ نے نصب الرایہ (ص ۷۳ ج ۴) اور مولانا محمد ادریس کاندھلوی نے سیرۃ المصطفیٰ (ص ۶ ج ۱) میں بھی کیا ہے بلکہ ہم نے توضیح الکلام (۲۲۶، ۲۲۷ ج ۱) میں محدثین اور دیگر اہل علم کے دس سے زائد اقوال نقل کئے ہیں کہ ابن اسحاقؒ کو جمہور اور اکثر ائمہ فن نے ثقہ کہا ہے جس کی تفصیل تحصیل حاصل ہے۔ مگر حضرت مولانا صفدر صاحب جوش جذبات میں فرماتے ہیں کہ ”۹۵ فیصد محدثین نے ان پر کلام کیا ہے اور ان کی روایات کا وجود عدم برابر ہے“

(احسن: ص ۷۰ ج ۲)

ہم دعویٰ سے کہتے ہیں کہ اس بلند بانگ دعویٰ پر وہ متقدمین سے کوئی قابل اعتماد حوالہ پیش نہیں کر سکتے جس میں یہ کہا گیا ہو کہ ”جمہور“ یا ”اکثر“ نے اسے ضعیف کہا ہے اس کے برعکس توضیح الکلام میں متعدد حوالوں سے ہم ذکر کر چکے ہیں کہ ”جمہور“ اور ”اکثر“ کے الفاظ سے اہل علم نے تصریح کی ہے کہ وہ جمہور کے نزدیک ثقہ ہے مگر ضد اور عناد کا کوئی علاج نہیں۔ پھر جن ائمہ جرح و تعدیل سے انہوں نے ابن اسحاقؒ کی تضعیف نقل کی ہے اس

کی حقیقت بھی ہم بیان کر چکے ہیں۔ قارئین سے درخواست ہے وہ اس سلسلے میں توضیح الکلام جلد اول ملاحظہ فرمائیں۔ ہم یہاں یہ ساری تفصیل ذکر کر کے خواہ مخواہ اس رسالے کا حجم بڑھانا نہیں چاہتے۔

احسن الکلام ہی میں نہیں حضرت مولانا صفدر صاحب نے اتمام البرہان (ص ۴۱۰، ۴۱۱) چراغ کی روشنی: ص ۱۶۳ تفریح الخواطر: ص ۱۴۷ عمدۃ الایمان: ص ۱۰۳ اور خزائن السنن ص ۶۱، ۶۲، ۳۷ میں بھی ابن الخلق کو کذاب و دجال قرار دیا ہے لیکن یہ معلوم کر کے بھی آپ حیران ہوں گے کہ ابن الخلق کی روایات جہاں جہاں مفید پاتے ہیں وہاں انہیں نقل کر کے متقدمین سے ان کی تصحیح نقل کرتے ہیں اور کبھی خاموشی بھی اختیار کرتے ہیں۔ ضروری تفصیل ملاحظہ فرمائیں۔

(۱) سماع موتی کے ثبوت میں حضرت مولانا صفدر صاحب ساتویں دلیل یہ پیش کرتے ہیں کہ حضرت ابو ہریرہؓ فرماتے ہیں کہ آنحضرت ﷺ نے ارشاد فرمایا کہ حضرت عیسیٰ ابن مریم ضرور نازل ہوں گے۔

”ولیاتین قبری حتی یسلم علی ولاردن علیہ (الجامع الصغیر) وقال صحیح“ اور بلاشبہ وہ میری قبر پر آئیں گے حتی کہ وہ مجھے سلام کہیں گے اور بلاشبہ میں ان کے سلام کا جواب دوں گا۔ یہ روایت مسند احمد اور مستدرک حاکم (ص ۵۹۵ ج ۲) میں ہے اور امام حاکمؒ اور علامہ ذہبیؒ دونوں اس کو صحیح کہتے ہیں“ (تسکین الصدور: ص ۱۹۱، طبع اول)

اب اٹھائے مستدرک حاکم اور نکالئے محولہ صفحہ آپ اس میں یہ روایت ”محمد بن اسحاق عن سعید المقبری عن عطاء مولی ام حبیبہ قال سمعت ابا ہریرۃ“ کی سند سے پائیں گے۔ نہ صرف یہ کہ اس میں محمد بن الخلق ہے بلکہ اس نے یہ روایت معین بیان کی ہے اور حضرت مولانا صفدر صاحب خوب جانتے ہیں کہ ابن الخلق مدلس بھی ہے مگر دیکھا آپ نے نہ یہاں ابن الخلق کا ہونا باعث کلام ہے نہ اس کا مدلس ہونا، بلکہ بڑی دلیری سے اس روایت کی امام حاکمؒ علامہ ذہبیؒ اور علامہ سیوطیؒ سے تصحیح

نقل کرتے ہیں۔ صرف اس لئے کہ یہاں اس کی روایت ان کے موقف کی تائید کرتی ہے۔

متنبیہ

تسکین الصدور طبع سوم ص ۳۴۰ میں یہ روایت ذکر کرنے میں مولانا صاحب نے تھوڑا سا انداز بدلا ہے جو ہری اعتبار سے طبع اول سے کوئی فرق نہیں، لکھتے ہیں:

”ضروری تو نہیں مگر صرف بطور شاہد کے حضرت ابو ہریرہؓ کی ایک اور روایت بھی ملاحظہ کریں وہ فرماتے ہیں کہ آنحضرت ﷺ نے ارشاد فرمایا کہ بھسطن عیسیٰ ابن مریم حکما واما ما مقسطا ولسلکن فجا حاجا او معتمر الیابتن قبری حتی یسلم علی ولار دن علیہ (الجامع الصغیر: ص ۱۴۰ ج ۲ وقال صحیح) ”البتہ ضرور حضرت عیسیٰ ابن مریم علیہ السلام نازل ہوں گے منصف اور امام عادل ہو کر اور البتہ وہ ضرور فح (جگہ کا نام ہے) کے راستے پر حج یا عمرہ کے لئے جائیں گے اور بلاشبہ وہ میری قبر پر آئیں گے حتیٰ کہ وہ مجھے سلام کہیں گے اور بلا شک میں ان کے سلام کا جواب دوں گا۔“ یہ روایت مستدرک (ص ۵۹۵ ج ۲) اور الدر المنثور (ص ۲۴۵ ج ۲) میں بھی ہے ”قال الحاکم والذہبی صحیح“ (تسکین الصدور: ص ۳۴۰ ط دوم)

غور فرمایا آپ نے کہ تسکین الصدور طبع سوم میں بھی اس روایت کے بارے میں امام حاکم، علامہ ذہبی اور علامہ سیوطی سے نقل کیا ہے کہ یہ روایت صحیح ہے۔ البتہ یہاں فرمایا کہ یہ ”صرف بطور شاہد“ کوئی پوچھے ان سے کہ حضرت جی! جب ابن اخطب کذاب اور دجال ہے اور ۹۵ فیصد محدثین نے اسے ضعیف کہا ہے اس کی روایات کا وجود عدم برابر ہے تو پھر اس کی روایت بطور شاہد کیونکر قبول کی جاسکتی ہے؟ خود حضرت موصوف نے تدریب الراوی کے حوالہ سے نقل کیا ہے کہ:

”جب محدثین کسی راوی کو متروک الحدیث یا واہی الحدیث یا کذاب کہیں تو وہ ساقط الاعتبار ہوتا ہے اور اس کی حدیث لکھی بھی نہیں جاسکتی اور نہ اس کو متابعت میں پیش کیا جاسکتا ہے اور نہ شاہد میں“

(احسن الکلام: ص ۱۲۷ ج ۲)

لہذا کیا انہی کے مسلمات کی روشنی میں ابن اسحاقؒ کی روایت بطور شاہد بھی پیش کی جاسکتی ہے؟ جب کہ وہ ان کے ہاں کذاب اور اس کی روایت کا عدم وجود برابر ہے۔ مگر یہاں طبع سوم میں نہ صرف اس کی روایت کو بطور شاہد تسلیم کرتے ہیں بلکہ امام حاکمؒ علامہ ذہبیؒ اور حافظ سیوطیؒ سے اس کی تصحیح بھی نقل کرتے ہیں۔

(۲) حضرت مولانا صفدر صاحب فتح الباری کے حوالہ سے لکھتے ہیں:

ومن الغریب ان فی المغازی لا بن اسحاق رواية یونس بن بکیر با سناد جید عن عائشة مثل حدیث ابی طلحة وفیه ما انتم با سماع لما اقول منهم واخرجه احمد با سناد حسن.

”کہ ابن اسحاقؒ مغازی میں یونس بن بکیر کے طریق ❶ سے جید اسناد کے ساتھ حضرت عائشہؓ سے اس طرح روایت ہے جیسے حضرت ابو طلحہؓ سے جس میں ما انتم با سماع لما اقول منهم کے الفاظ ہیں اور امام احمدؒ نے بھی حسن اسناد سے اس کی تخریج کی ہے“ (سماع الموتی: ص ۲۸۸)

اور چند سطور بعد لکھتے ہیں:

”بقول حافظ ابن حجر اس کی سند جید اور حسن ہے۔“ (سماع الموتی: ص ۲۸۹)

غور فرمائیے کہ یہاں بھی ابن اسحاقؒ کی ایک روایت کو حضرت مولانا صفدر

❶ اہل علم غور فرمائیں مولانا صاحب کیا فرما رہے ہیں؟ ”ابن اسحاق“ کے مغازی میں ”یونس بن بکیر کے طریق سے“ حالانکہ یونس بن بکیر تو ابن اسحاق کے شاگرد ہیں اور المغازی لا بن اسحاق کے راوی ہیں۔ المغازی کا ایک حصہ اکرم حید اللہ کی تحقیق سے ترکیب سے زیور طبع سے آراستہ ہو چکا ہے اور اس میں اکثر و بیشتر یونس بن بکیر عن ابن اسحاق سے روایات مروی ہیں۔ ابن اسحاقؒ سے المغازی کے اور بھی راوی ہیں جن کی تفصیل یہاں غیر ضروری ہے۔ خود حافظ ابن حجرؒ کے الفاظ فی المغازی لا بن اسحاق رواية یونس بن بکیر اسی بات کو مشعر ہیں یعنی ابن اسحاق کی المغازی میں جو یونس بن بکیر کی روایت سے ہے میں ہے، مگر دیکھا آپ نے کہ حضرت شیخ الحدیث صاحب نے اسے کیا بنا دیا۔ سخن نہیں عالم بالاعلم شد۔

صاحب نے قبول کیا ہے اور ”بقول حافظ ابن حجر اس کی سند کو حسن اور جید تسلیم کرتے ہیں۔ کوئی ان سے پوچھے کہ حضرت! فاتحہ خلف الامام کے بارے میں حافظ ابن حجر نے ابن الخلق کی روایت کو حسن اور اس کے راویوں کو ثقہ قرار دیا ہے۔ وہاں تو آپ خاموش نہیں رہے مگر یہاں ”بقول ابن حجر اس کی روایت کو جید اور حسن“ کیسے تسلیم کر رہے ہیں؟ اپنا نقطہ نظر یہاں بھی واضح فرمادیا ہوتا تو معاملہ بڑی حد تک صاف ہو جاتا۔ مگر یہاں چونکہ عافیت خاموشی میں ہے اسی میں اپنے موقف کی خیر اور بھلائی ہے اس لئے ذرا چشم پوشی اور اغماض سے کام لیا جا رہا ہے۔ ﴿اعدلو اھو اقرب للتعوی﴾

(۳) توضیح الکلام: ص: ۲۸۹ ج ۱ میں احسن الکلام: ص: ۱۳۳ ج ۱ کے حوالہ سے ہم ایک اور مقام کی بھی نشاندہی کر چکے ہیں جہاں حضرت مولانا صفدر صاحب نے ابن الخلق کی روایت سے استدلال کیا ہے۔

(۴) حضرت مولانا صفدر صاحب رقمطراز ہیں:

”فضیلت مسواک“ کی بہت سی احادیث ہیں ایک روایت حضرت عائشہؓ سے مرفوعاً یوں آتی ہے قال فضل الصلاة التي يستاك لها على الصلاة التي لا يستاك لها سبعين ضعفا (متدرک حاکم: ص: ۱۴۶ ج ۱) قال الحاکم والذهبی صحیح علی شرط مسلم (خزان السنن: ص: ۸۱)

① یہاں یہ بات بھی یاد رہے کہ حافظ ابن حجر نے کہا ہے ”افان كان محفوظا“ اگر یہ روایت محفوظ ہے۔ مگر مولانا صاحب فرماتے ہیں ”جب بقول اس کے سند جید ہے تو قرین قیاس یہی ہے کہ یہ لفظ محفوظ بھی ہے“ (سمع الموقی: ص: ۲۸۹) مولانا صاحب کے نزدیک شاید سند جید اور حسن کی روایت محفوظ ہی ہوتی ہے۔ شاید نہیں ہوتی جیسا کہ ہم پہلے بھی عرض کر چکے ہیں۔ افسوس کہ حافظ ابن حجر نے تو اسے غریب کہہ کر شک کا اظہار بھی فرمایا، مگر وہ پھر بھی محفوظ اور حسن اور فاتحہ خلف الامام میں ابن اسحاق کذاب اور دجال اور اس کی حدیث ضعیف، انا للہ وانا الیہ راجعون۔ یہاں یہ بات اپنی جگہ قابل غور اور اہل علم کے لئے توجہ طلب ہے کہ مسند امام احمد کی جس روایت کو حافظ ابن حجر نے حسن کہا ہے وہ مسند میں کہاں ہے اور اس کی سند کیسے ہے؟

اب اٹھائے مستدرک حاکم اور نکالے حوالہ صفحہ آپ اس میں یہ روایت ابن اسحاق کے طریق سے پائیں گے۔ مگر یہاں بھی اس روایت کے بارے میں امام حاکم اور علامہ ذہبی کے موقف کو قبول کر لیا گیا کہ یہ علی شرط مسلم صحیح ہے۔
(۵) حضرت موصوف رقمطراز ہیں:

”امام منذری التریغ والترہیب میں ام المؤمنین حضرت زینب بنت جحش سے روایت کرتے ہیں کہ آنحضرت ﷺ نے فرمایا: لولا ان اشق علی امتی لا مرتہم بالسواک عند کل صلاۃ کما یتو ضاؤون، رواہ احمد باسناد جید (مجمع الزوائد: ص ۱۸۰ ج ۲) میں ہے کہ رجالہ ثقات (خزائن السنن: ص ۸۲ ج ۱)

حالانکہ مسند احمد (ص ۴۲۹ ج ۶) میں یہ روایت بھی ابن اسحاق کی سند سے ہے جس کی سند کو یہاں مولانا بقول علامہ منذری جید اور بقول علامہ بیہقی اس کے راویوں کو ثقہ تسلیم کر رہے ہیں۔

(۶) امام ابوحنیفہ کے نزدیک اذان صبح وقت سے پہلے درست نہیں باقی ائمہ ثلاثہ اذان فجر وقت سے پہلے کہنے کے قائل ہیں۔ حضرت مولانا صفدر صاحب نے امام ابوحنیفہ کے موقف کی ایک دلیل یہ بھی ذکر کی ہے کہ:

”ابوداؤد (ص ۷۷ ج ۱) میں امرأۃ من بنی النجار کی روایت ہے وہ فرماتی ہیں کہ ان کا گھر مسجد نبوی کے قریب سب سے اونچا گھر تھا جب سحری کا وقت ہوتا تو حضرت بلالؓ میرے مکان پر چڑھ آتے اور طلوع صبح صادق کو دیکھتے رہتے ہیں فلما راہ تمطی (انگڑائی لیتے پھر اذان کہتے ہیں) حافظ ابن حجر الدرر (ص ۶۳) میں لکھتے ہیں: و اسنادہ حسن“
(خزائن السنن: ص ۲۹۹)

اب اٹھائے سنن ابی داؤد اور آپ اس میں یہ روایت حسب ذیل سند سے پائیں گے:

حدثنا احمد بن محمد بن ايوب ثنا ابراهيم بن سعد
عن محمد بن اسحاق عن محمد بن جعفر بن الزبير عن
عروة بن الزبير عن امرأة من بنى النجار.

اور بلاشبہ اسی سند کے بارے میں حافظ ابن حجر نے الدرر الیہ میں کہا ہے اسنادہ
حسن کہ اس کی سند حسن ہے۔ جب کہ علامہ زیلعی نے بھی ”الامام“ کے حوالہ سے لکھا
ہے کہ ”انہ حسن“ یہ حسن ہے۔ (نصب الراية: ص ۲۸۷ ج ۱)
مگر غور فرمایا آپ نے، کہ یہ ابن الحنفی کے واسطے سے ہے اور وہ اسے بیان بھی
عن سے کرتے ہیں۔ لیکن پھر بھی مولانا صفدر صاحب اس کی سند حسن تسلیم کرتے ہیں
محض اس لئے کہ اس سے ان کے موقف کی تائید ہوتی ہے۔
(۷) حضرت مولانا صفدر صاحب یزید بن اسود کی روایت پر بحث کے دوران میں
فرماتے ہیں:

”یہی روایت کتاب الآثار لابن یوسف، کتاب الآثار لمحمد، طحاوی اور
مسند امام احمد“ (ص ۲۱۵ ج ۳) میں ہے اور اس میں صرف ظہر کا لفظ ہے اور
ذیل، ”الخ (خزائن السنن: ص ۳۰۸)

کتاب الآثار اور طحاوی کی روایت کیسی ہے اور کس طرح ہے؟ اس تفصیل کی
یہاں گنجائش نہیں ”یہی روایت“ کہہ کر جو بات مولانا صفدر صاحب نے فرمائی ہے وہ بہر
حال غلط ہے۔ مسند احمد (ص ۲۱۵ ج ۳) کی روایت بھی ”یہی روایت“ نہیں بلکہ وہ بھی
عن رجل من بنی الدیل سے ہے اور اس کے الفاظ خود انہوں نے خزائن السنن
(ص ۳۰۹) میں نقل کئے ہیں چنانچہ مذکورۃ الصدر عبارت کے بعد متصل ان کے مندرجہ
ذیل الفاظ ہیں جنہیں ہم نے پہلے حذف کر دیا تھا۔

”اور ذیل کی حدیثیں بھی ظہر کے لفظ کی تائید کرتی ہیں عن رجل من
بنی الدیل.... رواہ احمد ورجاله موثقون، مجمع الزوائد:
ص ۲۴ ج ۲“ (خزائن السنن: ص ۳۰۸، ۳۰۹)

اب اس کا فیصلہ تو قارئین کرام باسانی کر سکتے ہیں کہ ابتدائی الفاظ ”یہی روایت“ میں مسند احمد (ص ۲۱۵ ج ۴) کی حدیث بھی شامل پھر آخر میں ”ذیل کی حدیثیں بھی“ سے پھر مسند احمد ہی کی روایت ذکر کرتے ہیں اور اسے ”یہی روایت“ سے علیحدہ حدیثوں میں ایک اور حدیث شمار کرتے ہیں۔ دونوں میں کوئی بات درست ہے؟ اس سے قطع نظر ہم یہاں صرف یہ بیان کرنا چاہتے ہیں کہ مسند احمد (ص ۲۱۵ ج ۴) سے ”رجالہ موثقون“ نقل کیا ہے یہ روایت آپ کو ابن اسحاق ہی کی سند سے نظر آئے گی۔

(۸) حضرت مولانا صفدر صاحب ایک روایت پر بحث کے دوران میں لکھتے ہیں:

”امام حاکم“ نے یہ روایت ان الفاظ سے نقل کی ہے کہ اس اعرابی نے کہا اگر آپ خدا تعالیٰ کے رسول ہیں تو بتائیے میری اس اونٹنی کے پیٹ میں کیا ہے ... الخ (متدرک حاکم: ص ۴۱۸ ج ۳) وقال صحيح الاسناد وقال الذهبي صحيح مرسل (ازالة الريب: ص ۲۰۹)

اولاً: گزارش ہے کہ صرف علامہ ذہبی نے ہی اسے ”صحیح مرسل“ نہیں کہا بلکہ خود امام حاکم نے صراحت فرمائی ہے کہ صحیح الاسناد وان كان مرسلا كما اس کی سند صحیح ہے اگرچہ مرسل ہے۔

ثانیاً: متدرک میں یہ روایت ابن اسحاق حدیثی یزید بن رومان و عاصم بن عمر عن عروة وعن ابن لهيعة عن الاسود عن عروة کے طریق سے مروی ہے۔ ابن لہیعہ اور ابن اسحاق ”دونوں کے بارے میں مولانا صاحب کی جو رائے ہے وہ آپ پہلے ملاحظہ فرما چکے ہیں۔ اگر ابن اسحاق ”کذاب اور ابن لہیعہ“ کمزور ہے تو اس کی سند صحیح کیسے؟ محض اس لئے نا، کہ یہ ان کی مؤید ہے۔

(۹) حضرت مولانا صاحب لکھتے ہیں:

”اور ابو داؤد ہی کی ایک روایت میں جو اس روایت کی صرف متابع اور شاہد ہے یوں آتا ہے کہ جب آپ نے عمرؓ کی آواز سنی اور حضرت عمرؓ کی آواز قدرتی طور پر بلند تھی تو آپ نے فرمایا ابو بکرؓ کہاں ہے؟ اللہ تعالیٰ کو بھی

یہ منظور نہیں اور مسلمانوں کو بھی کہ سوائے ابو بکر کے کوئی اور امامت کرائے
آپ نے حضرت ابو بکرؓ کی طرف قاصد بھی بھیجا مگر وہ اس وقت آئے جب
کہ حضرت عمرؓ یہ نماز لوگوں کو پڑھا چکے تھے تو اس کے بعد کی نماز میں حضرت
ابو بکرؓ نے لوگوں کو پڑھائیں۔“

(ابوداؤد: ص ۲۵۸ ج ۲، ازالۃ الریب: ص ۳۸۶)

یہاں دو باتیں قابل غور ہیں۔ اولاً یہ کہ حضرت موصوف نے فجساء بعد ان
صلی عمر تلک الصلاة فصلی بالناس کا ترجمہ کیا ہے کہ ”حضرت عمرؓ یہ نماز
لوگوں کو پڑھا چکے تھے اس کے بعد کی نماز میں حضرت ابو بکرؓ نے لوگوں کو پڑھائیں۔“
حالانکہ یہ قطعاً غلط ہے ظاہر الفاظ ہی اس ترجمہ کا انکار کرتے ہیں جیسا کہ کسی
صاحب علم سے مخفی نہیں، پھر مسند امام احمد (ص ۳۲۲ ج ۴) میں یہی روایت مفصل ہے
اس کے بعد یہ الفاظ بھی ہیں کہ حضرت ابو بکرؓ کے نماز پڑھانے کے بعد حضرت عمرؓ نے
حضرت عبداللہ بن زعمہؓ (جنہوں نے حضرت عمرؓ کو نماز پڑھانے کے لئے کھڑا کیا تھا)
سے کہا:

ويحك ماذا صنعت بي يا ابن زمعة والله ما ظننت حين امرتني
الا ان رسول الله صلى الله عليه وآله وسلم امرك بذلك ولولا ذلك

مزید باعث تعجب یہ ہے کہ خیر سے حضرت مولانا ظلیل احمد سہارنپوری فرماتے ہیں کہ حضرت عمرؓ نے آغاز
فرمایا تھا مگر جب آنحضرت ﷺ سے اس کی ممانعت معلوم ہوئی تو انہوں نے نماز مکمل کرنے سے پہلے ہی توڑ دی
بعد میں حضرت ابو بکرؓ نے پوری نماز پڑھائی۔ ان کے الفاظ ولعل عمر لما علم انه صلى الله عليه وآله
وسلم نهى عن تقديم غير ابى بكر لم يتم الصلاة ونقضها فى اثناء الصلاة ثم لما جاء ابو
بكر صلى بالناس تماماً (بذل الجود: ص ۲۰۳ ج ۵) دونوں بزرگوں نے جو فرمایا، کیا سنن ابی داؤد اور مسند
احمد کی حدیث سے اس کی تائید ہوتی ہے؟ قطعاً نہیں۔ بعد ان صلی عمر تلک الصلاة کے الفاظ سے بہر
نہ اس کی تردید ہوتی ہے۔

ما صلیت بالناس الخ

”اے ابن زعمہ! آپ پر افسوس ہے آپ نے یہ کیا کیا؟ بخدا میں تو یہی سمجھا تھا کہ رسول اللہ ﷺ نے آپ کو اس کا حکم دیا ہے (کہ عمر نماز پڑھائے) اگر میں ایسا نہ سمجھتا تو میں لوگوں کو نماز نہ پڑھاتا“ بتلائیے اگر اس کے بعد کی نمازیں ہی حضرت ابو بکرؓ نے پڑھائی ہیں تو حضرت عمرؓ کے اس تکرار و استفسار کا کیا مطلب؟ سنن ابی داؤد کے شارح محدث ڈی انوی بھی لکھتے ہیں کہ ابن اسحاقؒ کی روایت سے یہی معلوم ہوتا ہے کہ:

ان الصلاة التي صليت خلف عمر اعيدت بعد مجيء ابي بكر

فصلی الناس ثانيا خلف ابی بکر . (عون المعبود: ص ۳۴۸ ج ۴)

جو نماز حضرت عمرؓ کے پیچھے پڑھی گئی تھی وہ حضرت ابو بکرؓ کے پیچھے انکی آمد پر

صحابہ کرامؓ نے دوبارہ پڑھی۔

ثانیا: اصل بات جو عرض کرنی ہے وہ یہ کہ ابو داؤد کی یہ روایت محمد بن اسحاق، قال

حدثنی الزهری کی سند سے ہے مولانا صفدر صاحب نے گو فرمایا ہے کہ یہ

”صرف متابع اور شاہد“ ہے مگر صل طلب مسئلہ پھر یہ ہے کہ کذاب اور دجال کی

حدیث بھی متابعت اور شواہد میں پیش کی جاسکتی ہے؟ قطعاً نہیں، جیسا کہ خود انہی

کے حوالہ سے آپ پڑھ آئے ہیں، تو پھر اسے پیش کرنے کا فائدہ؟ مزید یہ کہ یوں

لکھنے کو مولانا صاحب نے لکھ دیا ہے کہ یہ صرف ”متابع اور شاہد“ ہے ورنہ اس سے

انہوں نے استدلال کیا ہے، چنانچہ انہی کے الفاظ ہیں:

”نیز اگر آپ کو جمیع ماکان و مایکون کا علم ہوتا تو آپ یہ کیوں فرماتے

ہیں فساين ابو بکر؟ ابو بکر کہاں ہیں؟ یہ روایت بھی ہمارے مدعا پر واضح

دلیل ہے“ (ازالہ الریب: ص ۳۸۶)

بتلائے استدلال اور کیا ہوتا ہے؟ چلئے استدلال نہ سہی مگر کذاب کی روایت

بطور شاہد درست ہے؟ ع

الجھا ہے پاؤں یار کا زلف دراز میں

(۱۰) حضرت مولانا صفدر صاحب نے صحیح مسلم وغیرہ سے حضرت فضالہ بن عبیدہ کی ایک حدیث نقل کی ہے کہ آنحضرت ﷺ نے قبروں کو برابر کرنے کا حکم فرمایا ہے۔ یہ روایت ذکر کرنے کے بعد لکھتے ہیں۔

”یہی روایت اس سے زیادہ تفصیل کے ساتھ امام بیہقی نے یوں نقل

کی ہے“ (راہ سنت: ص ۱۹۰)

اس کے بعد السنن الکبریٰ (ج ۳ ص ۳۱۱) کے حوالہ سے انہوں نے یہ مفصل روایت نقل کی ہے اور اس پر کوئی حکم نہیں لگایا۔ ہمیں یہاں صرف یہ ذکر کرنا ہے کہ بیہقی کی یہ روایت احمد بن محمد بن خالد الوہبی ثنا محمد بن اسحاق عن ثمامہ کی سند سے ہے، ابن اسحاق سے عن سے روایت کرتے ہیں مگر افسوس کہ محض اپنی تائید میں اس کی معتصن روایت کو قبول کرتے ہیں۔ بتلایئے جس کی روایت کا وجود عدم برابر ہو اور وہ کذاب و دجال ہو اس کی روایت یوں ہی ذکر کرنی چاہیے؟ تلک عشرة کاملہ۔

اس ساری تفصیل کا خلاصہ یہ ہے کہ حضرت مولانا صاحب نے جس راوی کو ضعیف قرار دیا ہے اگر اس کی روایت ان کی مؤید ہو اور محدثین نے اس کی تصحیح و تحسین کی ہو تو حضرت موصوف اس پر اطمینان کا اظہار فرماتے ہیں۔ اور جنہیں کذاب قرار دیتے ہیں ان کی روایت کو بھی صحیح و حسن مانتے ہیں کبھی شواہد میں اسے تسلیم کرتے اور کبھی اس پر خاموشی اختیار کرتے ہیں

ع

جو چاہے آپ کا حسن کرشمہ ساز کرے

ضعیف قرار دیئے ہوئے راویوں سے استدلال

راویوں کی تضعیف و توثیق میں تضاد کے تحت بھی ہم ایسی مثالیں ذکر کر آئے ہیں۔ اس تضاد بیانی کے علاوہ یہ بات بھی حضرت مولانا صفدر صاحب کی تصانیف میں باکثرت ملتی ہے کہ جس راوی کو ضعیف قرار دیتے ہیں اس کی مفید مقصد روایات پر خاموشی اختیار کرتے ہیں بلکہ انہیں معرض استدلال میں بھی پیش کرتے ہیں۔

امام مکحول دمشقیؒ

پہلے آپ پڑھ آئے ہیں حضرت مولانا صفدر صاحب امام مکحولؒ ”کو دلیس بائتین“ ضعیف کمزور“ راوی قرار دیتے ہوئے انہیں مدلس بھی قرار دیتے ہیں اور فرماتے ہیں کہ مکحولؒ کی صحابہ کرامؓ سے اکثر حدیثیں صرف مدلیس و ارسال کی حوالہ نظر ہیں۔ ملاحظہ ہو (احسن الکلام: ص ۸۷ ج ۲)

مگر آپ یہ دیکھ کر حیران ہوں گے کہ خود حضرت موصوف اپنے موقف کی تائید میں دارقطنی اور مشکوٰۃ (ص ۳۲) کے حوالہ سے حضرت ابو ثعلبہ الخشنیؓ کی ایک حدیث نقل کرتے ہیں کہ آنحضرت ﷺ نے فرمایا:

ان الله فرض فرائض فلا تضيعوها. الحدیث

(راہ سنت: ص ۱۰۵)

حالانکہ یہ روایت مکحول عن ابی ثعلبہ الخشنی کی سند سے ہے۔ مکحول اسے ”عن“ سے روایت کرتے ہیں بلکہ حافظ ابن حجرؒ نے صراحت کی ہے کہ مکحول نے ابو ثعلبہ سے مرسل روایت لی ہے (تہذیب: ص ۲۹۰ ج ۱۰) حافظ ابن رجبؒ نے کہا ہے کہ حافظ ابو نعیمؒ اور ابو شہر دمشقیؒ وغیرہ نے کہا ہے کہ مکحولؒ کا ابو ثعلبہ سے سماع ہی نہیں۔ (جامع العلوم والحکم: ص ۲۳۲) مگر دیکھا آپ نے، نہ یہاں مکحولؒ کا لیس بائتین ہونا نظر آیا نہ ان کا مدلس ہونا۔ بلکہ نہ اس کے منقطع ہونے کی فکر، صرف اس لئے کہ یہ روایت ان کے موقف کے مطابق ہے۔

کثیر بن عبداللہ عن ابیہ عن جدہ

عیدین میں ۱۲ تکبیرات کے بارے میں ترمذی کی روایت پر جرح کرتے ہوئے
مولانا صاحب نے لکھا ہے کہ:

”اس کی سند میں کثیر بن عبداللہ ہیں امام احمد سے لیس ہشیء امام
شافعی رکن من ارکان الکذب، امام ابن معین لیس حدیثہ
ہشیء، امام ابو حاتم منکر الحدیث، امام نسائی اور دارقطنی متروک
الحدیث، امام ابوزرعہ داہمی الحدیث کہتے ہیں، امام ابن حبان فرماتے ہیں
اس نے اپنے باپ سے ایک نسخہ موضوع احادیث کا روایت کیا ہے، امام
ابوداؤد فرماتے ہیں وہ جھوٹوں میں سے ایک جھوٹا ہے اور ابن عبد البر
فرماتے کہ اس کے ضعف پر اجماع ہے“ (خزان السنن: ص ۳۳۱)

اب تصویر کا دوسرا رخ ملاحظہ ہو کہ حضرت موصوف ابن ماجہ اور ترمذی سے ایک
روایت بایں الفاظ نقل کرتے ہیں:

من احیاسنة من سنتی قد امنت بعدی. (راہ سنت: ص ۱۱۲)

حالانکہ یہ روایت مذکورہ الصدر دونوں کتابوں میں کثیر بن عبد اللہ عن
ابیہ عن جدہ کی سند ہی سے ہے۔ امام ترمذی نے جیسے تکبیرات کی روایت کو حسن کہا اس
طرح اس روایت کو بھی حسن قرار دیا ہے مگر مولانا صفدر صاحب اول الذکر روایت میں ان
سے متفق نہیں بلکہ اس پر سخت تنقید کرتے ہیں اور دوسری روایت پر خاموشی سے گزر جاتے
ہیں، آخر کیوں؟

اسماعیل السدی

السدی دوراوی ہیں ایک اسماعیل بن عبد الرحمن السدی الکبیر (جو صحیح مسلم کا
راوی ہے) اور دوسرا محمد بن مروان السدی الصغیر، حضرت مولانا صفدر صاحب نے ازالۃ
الریب (ص ۳۱۴) میں السدی الکبیر پر سات سطروں میں اور ازالۃ الریب (ص ۳۱۶)

میں السدی الصغیر پر بارہ سطروں میں جرح نقل کی ہے اور ان کی بیان کردہ روایت کو کمزور اور ضعیف قرار دیا ہے۔

اسی طرح حضرت موصوف نے اتمام البرہان حصہ چہارم کے ص ۳۸ پر بھی ان دونوں کو ضعیف بلکہ کذاب قرار دیا ہے نیز ملاحظہ ہو تفریح الخواطر (ص ۷۷) ہم اختصار کے پیش نظر الفاظ جرح کو نقل کرنے سے اجتناب کرتے ہیں اب اس کے برعکس دیکھئے کہ اسی ازالۃ الریب میں لکھتے ہیں کہ:

حضرت سارہ کی عمر ”حسب تصریح“ حضرت ابن عباس نوے سال تھی

اور حضرت ابراہیم رضی اللہ عنہما کی ایک سو بیس سال تھی (ازالۃ الریب: ص ۱۶۳)

اور اس کے لئے حوالہ المستدرک: ص ۵۵۶ ج ۲ کا دیتے ہیں اور ساتھ یہ بھی صراحت فرماتے ہیں کہ قال الحاکم والذہبی صحیح کہ امام حاکم ”اور ذہبی نے اسے صحیح کہا ہے۔ اب اٹھائیے المستدرک کا محولہ صفحہ، آپ اس میں یہ قول اسباط بن نصر عن السدی عن عکرمۃ عن ابن عباس کی سند سے پائیں گے۔ مگر یہاں اس کی روایت صحیح، لیکن آئندہ (ص ۳۱۳) پر اس کی روایت ضعیف۔

اسباط بن نصر الہمدانی

بلکہ لطف کی بات یہ کہ ازالۃ الریب (ص ۳۱۳) میں جس روایت پر نقد کیا ہے وہ بھی ”اسباط بن نصر عن السدی“ سے منقول ہے اور اسباط پر بھی حضرت شیخ الحدیث صاحب نے پانچ سطروں میں جرح نقل کی ہے۔ مگر کتنے افسوس کا مقام ہے کہ اسی اسباط عن السدی کے طریق سے خود ایک روایت کو صحیح بھی تسلیم کرتے ہیں اسی طرح ازالۃ الریب (ص ۱۸۰) میں المستدرک (ص ۵۷۹ ج ۲) کے حوالہ سے حضرت ہارون رضی اللہ عنہ کی وفات کے بارے میں ایک روایت نقل کی ہے اور یہ بھی نقل کیا ہے قال الحاکم والذہبی علی شرطہما کہ امام حاکم ”اور علامہ ذہبی نے کہا ہے کہ یہ بخاری و مسلم کی شرط پر ہے۔ حالانکہ یہ روایت بھی ”اسباط بن نصر عن السدی“ ہی کے طریق سے ہے۔

عکرمہ بن عمار

حضرت مولانا صفدر صاحب نے عکرمہ بن عمار پر احسن الکلام (ص ۱۰۱ ج ۲) میں جرح کی ہے کہ ابن حجرؒ ان کو غلط کار بتاتے ہیں اور امام احمدؒ اس کو ضعیف الحدیث کہتے ہیں۔ مگر ازالۃ الریب (ص ۲۰۸) میں مستدرک (ص ۱۷ ج ۱) کے حوالہ سے ایک روایت نقل کرتے ہیں کہ ”آنحضرت ﷺ نے فرمایا قیامت کا علم، غیب ہے اور غیب کو اللہ تعالیٰ کے بغیر اور کوئی نہیں جانتا“ اور یہ بھی نقل کیا ہے قتال الحاکم والذہبی علی شرط مسلم کہ امام حاکمؒ اور علامہ ذہبیؒ نے کہا ہے کہ یہ روایت شرط مسلم پر ہے۔ حالانکہ یہ روایت ”عکرمہ بن عمار“ کے واسطے سے ہے۔ کس قدر افسوس کا مقام ہے کہ عکرمہ فاتحہ کے بارے میں روایت کریں تو ضعیف قرار پائیں اور عقیدہ کے بارے میں روایت بیان کریں تو مولانا صاحب کو یہ تسلیم ہو کہ اس کی روایت مسلم کی شرط پر ہے۔ فوا اسف۔

رجل من اصحاب النبی ﷺ

حضرت مولانا صفدر صاحب نے احسن الکلام (ص ۱۱۱، ۱۱۲ ج ۲) میں یہ موقف اختیار کیا ہے کہ اگر سند میں صحابی کے نام کی تصریح نہ ہو تو روایت صحیح نہیں ہوگی راوی رجل من اصحاب النبی صلی اللہ علیہ والہ وسلم کہے یا لقیث رجلا صحب النبی صلی اللہ علیہ وسلم کہے یا رجل من الصحابة کہے یا حدثنی من سمع النبی صلی اللہ علیہ وسلم کہے، یہ سب مرسل ہیں اور قابل قبول نہیں۔

اسی طرح ایک اور کتاب میں لکھتے ہیں:

”اس حدیث کی تمام اسانید میں عن رجل منهم انه اتى النبی

صلی اللہ علیہ وآلہ وسلم موجود ہے.... اور جب تک یہ ثابت نہ ہو

جائے کہ عن رجل منهم کون تھا؟ کیسا تھا؟ صحابی تھا یا منافق یا مرتد؟ تو

ایسی حدیث ہرگز صحیح نہیں ہو سکتی۔ (دل کا سرور: ص ۱۳۰، ۱۳۱)

ہم نے اللہ سبحانہ و تعالیٰ کی توفیق سے توضیح الکلام (ص ۲۳۳ تا ۲۳۴ ج ۱) میں

ان کے اس موقف کی بادل اکل تردید کی ہے اور ان کے تمام وساوس کا ازالہ کر دیا ہے۔ جس کے اعادہ کی یہاں ضرورت نہیں۔ ہم یہاں یہ بتلانا چاہتے ہیں کہ بعض محدثین کے موقف کی حضرت مولانا صاحب نے جو یہاں تائید کی ہے تو یہ محض ان روایات میں جہاں وہ ان سے متفق نہیں ورنہ یقین جانے بہت سے مقامات پر انہوں نے ایسی سند سے استدلال کیا ہے اور اس کی تصحیح کی ہے، چنانچہ:

(۱) مسند امام احمد کے حوالہ سے ایک روایت نقل کرتے ہیں جس میں ربیع بن خراش فرماتے ہیں: حدثنی رجل من بنی عامر انه قال یا رسول اللہ ﷺ الخ اس روایت کے بارے میں حضرت مولانا صاحب لکھتے ہیں:

وقال ابن کثیر (ص ۴۵۵ ج ۳) هذا اسناد صحیح

(ازالۃ الريب: ص ۱۴۳)

کہ ابن کثیر نے کہا ہے کہ اس کی سند صحیح ہے۔ حالانکہ مولانا صاحب کے اصول کے مطابق یہاں بھی بنو عامر کا وہ آدمی کیسا ہے صحابی ہے یا منافق؟ کبھی احتمالات ہیں۔ مگر چونکہ یہ روایت ان کے دعویٰ کے مطابق ہے اس لئے صحیح ہے۔ اسی نوعیت کے چند مزید حوالہ جات ملاحظہ ہوں۔

(۲) مسند امام احمد ہی کے حوالہ سے ایک روایت عن رجل من جھینہ کی سند سے ذکر کرنے کے بعد حضرت مولانا صفا صاحب علامہ پیشمی سے نقل کرتے ہیں۔ رجالہ موثقون. (خزائن السنن: ص ۲۷۸)

(۳) مسند احمد کے حوالہ سے ایک روایت حضرت مولانا صاحب نے عن رجل من بنی الدیل کے طریق سے نقل کی ہے اور علامہ پیشمی سے نقل کیا ہے۔ رجالہ موثقون (خزائن السنن: ص ۳۰۹)

(۴) اپنے مسلک کی تائید میں تکبیرات عید کے بارے میں ایک حدیث حدیثی بعض اصحاب رسول اللہ ﷺ کے طریق سے طحاوی کے حوالہ سے لکھنے کے بعد حضرت مولانا صاحب فرماتے ہیں: هذا حدیث حسن الاسناد (خزائن

السنن: ص ۴۳۰) کہ اس حدیث کی سند حسن ہے۔ صرف اس لئے کہ یہ ان کے مسلک کی مؤید ہے ورنہ ”بعض اصحاب“ کا نام یہاں بھی نہیں۔

(۵) امام ابو حنیفہؒ کی تائید میں سنن ابی داؤد (ص ۱۷۸۸ ج ۱) سے ایک حدیث عن امرأة من بنی النجار کی سند سے نقل کرنے کے بعد حضرت مولانا صفدر صاحب حافظ ابن حجرؒ کے حوالہ سے فرماتے ہیں ”اسنادہ حسن“ کہ اس کی سند حسن ہے۔

(خزائن السنن: ص ۲۹۹)

لطف یہ کہ یہ روایت ابن اسحاقؒ کے واسطے سے ہے اور معصن ہے مگر پھر بھی اس کی سند حسن محض اس لئے کہ یہ امام صاحبؒ کے موقف کے مطابق ہے۔ ورنہ مولانا صاحب کا فرمان تو یہ ہے کہ ابن اسحاقؒ کذاب اور مدلس ہے اور عن امرأة بھی ہے جب تک نام نہ لیا جائے اسے صحیح قرار نہیں دیا جاسکتا۔ بتلائیے اس دورخی کو ہم کس نام سے ذکر کریں؟ یاد رہے کہ علامہ نیوٹی نے بھی آثار السنن (ص ۵۶) باب ماجاء فی اذان الفجر میں حافظ ابن حجرؒ کے حوالہ سے لکھا ہے کہ اسنادہ حسن

زہیر عن ابی اسحاقؒ

مولانا صفدر صاحب اس سند کو ضعیف قرار دیتے ہیں ان کے الفاظ ہیں۔
”سند میں زہیر نا ابو اسحاق ہے امام بیہقیؒ، امام ابوزرعہؒ، علامہ زہبیؒ اور ابوحاتمؒ کہتے ہیں کہ زہیر کی روایت ابو اسحاقؒ سے ضعیف اور کمزور ہے“ (احسن الکلام: ص ۱۳۵ ج ۲)

نیز ایک دوسرے مقام پر لکھتے ہیں:

”محدثین نے اس کی تصریح کی ہے کہ ان (زہیر) کی وہ حدیث جو

ابو اسحاقؒ کے طریق سے ہوگی وہ ضعیف ہے“ (گلدستہ توحید: ص ۱۴۱)

اس کے برعکس دیکھئے کہ مستدرک (ص ۵۷۷ ج ۲) کے حوالہ سے حضرت

یوسفؒ کے گھرانے کے بارے میں حضرت عبداللہ بن مسعود کا یہ قول کہ رجالہم انبیاء و نساؤہم صدیقات کہ ان کے مرد نبی اور عورتیں پاکباز اور سچی تھیں، نقل کرنے کے

بعد لکھتے ہیں: قال الحاکم والذہبی صحیح کہ علامہ ذہبیؒ اور امام حاکمؒ نے کہا ہے کہ یہ اثر صحیح ہے (ازالۃ الاریب: ص ۱۷۲) حالانکہ یہ اثر بھی زہیر عن ابی اسحقؒ کے واسطے سے ہے۔ ”محدثین کی تصریح“ یہاں نظر انداز کیوں ہے؟

ابوقلابہؒ

حضرت مولانا صفدر صاحب فرماتے ہیں کہ ابوقلابہؒ غضب کا مدلس ہے اور اس کا عنعنہ صحت کے منافی ہے (احسن الکلام ص ۱۱۱، ۱۱۲، ج ۲) ابوقلابہؒ مدلس ہے یا نہیں اس کی تفصیل تو صبح الکلام میں دیکھئے ہمیں یہاں صرف یہ ذکر کرنا ہے کہ حضرت صاحب مفید مطلب مقامات پر ابوقلابہؒ کی معنعن روایت صحیح قرار دیتے ہیں مثلاً آنحضرت ﷺ کا یہ فرمان کہ اللهم هذا قسمی فیما املک الخ کو نقل کرتے ہوئے حضرت مولانا صاحب فرماتے ہیں:

”اس کی علی شرط مسلم صحیح پر امام حاکم اور علامہ ذہبیؒ دونوں متفق ہیں اور حافظ ابن کثیر لکھتے ہیں کہ اسنادہ صحیح و رجالہ کلہم ثقات“

(دل کا سرور: ص ۸۲۸)

حالانکہ یہ روایت ابو ب عن ابی قلابہ عن عبد اللہ بن یزید کی سند سے مروی ہے ابوقلابہؒ نے یہ معنعن بیان کی ہے مگر یہاں یہ روایت مسلم کی شرط پر صحیح ہے۔ آخر کیوں؟ یہاں ابوقلابہؒ غضب کا مدلس کیوں نہیں رہا؟

اسی طرح حضرت مولانا صفدر صاحب نے امام ابو حنیفہؒ کے مسلک کی تائید میں صلاۃ کسوف کے بارے میں ایک دلیل مسند امام احمد اور نسائی سے نقل کی ہے جسے حضرت نعمان بن بشیر روایت کرتے ہیں اور اس کے بارے میں کہا گیا ہے کہ ابن عبد البرؒ نے اسے صحیح کہا ہے اور علامہ نیوٹی نے کہا ہے ”اسنادہ صحیح“ (خزان السنن: ص ۴۴۴)

مگر یہ روایت بھی تو ابو قلابہ عن النعمان بن بشیر کی سند سے ہے اور ابوقلابہ نے اسے معنعن روایت کیا ہے۔

اسی کی تائید میں حضرت موصوف نے ابو داؤد وغیرہ سے ایک اور روایت

حضرت قبیصہ بن الخارق سے نقل کی ہے اور علامہ شوکانیؒ سے نقل کیا ہے کہ رجالہ رجال الصحیح کہ اس کے راوی صحیح کے راوی ہیں (خزائن السنن: ص ۴۳۴)۔ بجا فرمایا کہ راوی الصحیح کے ہیں تو کیا یہ صحیح ہے؟ اس کی نقاب کشائی نہیں کی گئی بظاہر تاثر یہی ہے کہ یہ بھی صحیح ہے حالانکہ یہاں بھی ابو قتیبہؒ نے اسے معصن بیان کیا ہے آخر یہاں بھی اس کا غضب کا مدلس ہونا یاد کیوں نہیں آیا؟

نعیم بن حماد

حضرت مولانا صفدر صاحب لکھتے ہیں

”اگرچہ محدثین کی ایک جماعت نے اس کی توثیق کی ہے لیکن امام نسائیؒ فرماتے ہیں کہ وہ ضعیف ہے مسلمہ فرماتے ہیں اگرچہ وہ سچے ہیں لیکن کثیر الخطا ہیں منکر روایات کے بیان کرنے میں متفرد ہیں امام ابوالفتح فرماتے ہیں کہ وہ سنت کی تقویت میں جعلی حدیثیں گھڑا کرتے تھے اور وہ امام ابو حنیفہؒ کی تنقیص میں جھوٹی حکایتیں تراشا کرتے تھے جو سب جھوٹ کا پلندہ ہے“ الخ ملخصاً (الکلام المفید: ص ۳۲۵)

نعیم بن حماد کیسے ہیں؟ یہاں تفصیل غیر ضروری ہے ہمیں یہ ذکر کرنا ہے کہ نو سطروں میں حضرت موصوف نے جرح کی ہے اور ابوالفتحؒ کا بیان اگر درست ہے تو پھر ان کا صدوق ہونا بھی محال ہے ”الکلام المفید“ کے علاوہ حضرت موصوف نے ”مقام ابی حنیفہ“ (ص ۱۲۴، ۱۸۷) اتمام البرہان (ص ۴۵۹ ج ۴) اور تفریح الخواطر (ص ۲۳۹) میں بھی نعیمؒ پر جرح کی ہے اور کہا ہے کہ اس پر کڑی جرح موجود ہے۔ مگر اس کے برعکس حضرت صاحب مستدرک (ص ۱۳ ج ۳) کے حوالہ سے ایک روایت نقل کرتے ہیں کہ آنحضرت ﷺ نے مسجد (نبوی) تعمیر کی تو پہلا پتھر آپ نے رکھا اس کے ساتھ حضرت ابو بکرؓ نے اور ان کے پتھر کے ساتھ حضرت عمرؓ نے اور ان کے پتھر کے ساتھ حضرت عثمانؓ نے پتھر رکھا اور آنحضرت ﷺ نے فرمایا ہؤلاء ولاة الامر من بعدی کہ یہ میرے بعد حکام اور ولی امر ہوں گے یہ روایت نقل کرنے کے بعد حضرت مولانا اس بات کی

صراحت بھی فرماتے ہیں کہ:

قال الحاكم والذهبي صحيح. (ارشاد الشیخ: ص ۱۶۲)

کہ امام حاکمؒ اور علامہ ذہبیؒ نے کہا ہے کہ یہ حدیث صحیح ہے حالانکہ یہ روایت اسی نعیم بن حماد سے مروی ہے۔ امام حاکمؒ نے نعیم بن حماد کے واسطے سے اور بھی بہت سی روایات بیان کی ہیں اور انہیں صحیح قرار دیا ہے امام حاکمؒ تسابلی سہی لیکن یہاں تو علامہ ذہبیؒ بھی ان کے موافق ہیں اور حضرت شیخ الحدیث صاحب نے بھی ان کی تصحیح نقل کر کے خاموشی اختیار کی ہے آخر اس میں نعیم بن حماد کیوں نظر نہیں آئے؟

اسماعیل بن عیاش

حضرت مولانا صفدر صاحب ایک حدیث پر بحث کرتے ہوئے رقمطراز ہیں:

”اس حدیث کا راوی اسماعیل بن عیاش ہے امام مسلمؒ اور امام ترمذیؒ لکھتے ہیں کہ اسماعیل کی کوئی حدیث لکھنے کے قابل نہیں معروف اور مشہور لوگوں سے ہو یا مجاہل سے۔ (آنکھوں کی ٹھنڈک: ص ۱۸۶)

اور یہی کچھ انہوں نے احسن الکلام (ص ۵۸، ج ۲) میں کہا ہے بلکہ مزید یہ بھی نقل کیا ہے کہ اس کی ہر وہ روایت جو اہل مدینہ سے ہو ضعیف اور کمزور ہوتی ہے، بجا فرمایا، اہل مدینہ سے ہی نہیں بلکہ اہل حجاز اور اہل عراق سے اس کی روایات ضعیف ہیں اور اہل شام سے روایت کرنے میں وہ صدوق ہیں کیونکہ وہ خود شامی ہیں جس کی تمام تفصیل کتب جرح و تعدیل میں موجود ہے۔

مگر اس اعتراف کے باوجود حضرت امام ابو حنیفہؒ کی تائید میں ایک حدیث بیان کرتے ہوئے لکھتے ہیں:

”علامہ زبیلیؒ نصب الراية (ص ۳۸ ج ۱) میں لکھتے ہیں کہ نبی علیہ الصلوٰۃ والسلام کا ارشاد ہے۔ اذا قاء احدکم اور عرف فی صلاحہ فلینصرف ولیتوضأ ولین علی صلاة مالم یتکلم، روى من حدیث عائشة ومن حدیث ابی سعید الخدری فحدیث

عائشة صحیح“ (خزائن السنن: ص ۱۸۱)

یعنی حضرت عائشہؓ کی یہ حدیث صحیح ہے جیسا کہ علامہ زبیلیؒ نے کہا ہے علامہ زبیلیؒ نے اسے صحیح کیوں قرار دیا؟ اس اجمال کی تفصیل سے پہلے دیکھئے کہ حضرت عائشہؓ کی یہ حدیث ابن ماجہ وغیرہ میں ”اسماعیل بن عیاش عن ابن جریج عن ابن ابی ملیکہ عن عائشہ“ کی سند سے مروی ہے علامہ زبیلیؒ نے یہ سند نصب الراہیہ میں ذکر کی ہے اور حضرت شیخ الحدیث صاحب کے یہ سب حقیقت سامنے ہے مگر پھر بھی مکھی پہ مکھی مارتے ہوئے لکھ جاتے ہیں ”صحیح“۔

کیا انہیں معلوم نہیں کہ اس میں اسماعیل بن عیاش ہے؟ اور اس نے یہ روایت اپنے کسی شامی استاد سے نہیں بلکہ حجازی استاد ابن جریج سے بیان کی ہے؟ لہذا یہ صحیح کیسے ہو سکتی ہے؟ لیکن چونکہ اس سے امام ابوحنیفہؒ کے موقف کی تائید ہوتی ہے اس لئے حضرت موصوف اسے صحیح باور کرانے کے لئے مجبور ہیں اور ان کے اسی کردار کی ہم مسلسل نشاندہی کر رہے ہیں کہ مسلک و موقف کی حمایت میں وہ اپنے مسلمات کی پرواہ نہیں کرتے اور صحیح کو ضعیف اور ضعیف کو صحیح ثابت کرنے پر تل جاتے ہیں۔ اسی روایت کے بارے میں امام دارقطنیؒ، امام ابن عدیؒ، امام بیہقیؒ، امام احمدؒ، امام شافعیؒ، امام ابو زرعہؒ وغیرہ نے تصریح کی ہے کہ اسماعیل اسے مرفوع روایت کرنے میں منفرد ہے اور اس کی یہ روایت بھی اس کے حجازی شیخ ابن جریج سے ہے امام عبدالرزاقؒ، محمد بن عبداللہ انصاریؒ، ابو عاصمؒ، عبد الوہابؒ، وغیرہ ابن جریج عن ابیہ سے مرسل روایت کرتے ہیں یہ ہے محدثین کا دعویٰ، مگر اس کے مقابلہ میں علامہ زبیلیؒ فرماتے ہیں۔

واسماعیل فقد وثقه ابن معین وزاد فی الاسناد عن عائشة

والزیادة من الثقة مقبولة والمرسل عند اصحابنا حجة

(نصب الراہیہ: ص ۳۹ ج ۱)

”کہ اسماعیلؒ کو ابن معینؒ نے ثقہ کہا ہے اور اس نے سند میں حضرت عائشہؓ کا اضافہ کیا ہے اور ثقہ کی زیادتی مقبول ہوتی ہے اور مرسل ہمارے اصحاب (احناف) کے

زردیک حجت ہے، لیجئے جناب یہ ہے وہ اصل بنیاد جس کی بنا پر علامہ زلیعیؒ فرماتے ہیں کہ حضرت عائشہؓ کی حدیث صحیح ہے اور ہمارے مہربان بھی اسے تسلیم کر رہے ہیں مگر ہم دیانت داری کا واسطہ دے کر ان سے عرض کرتے ہیں کہ کیا آپ اس سے متفق ہیں کہ اسماعیل ثقہ ہے؟ یقیناً نہیں، تو پھر علامہ زلیعیؒ کی ہموائی کا فائدہ؟

ثانیاً: امام ابن معینؒ نے بھی یہی فرمایا کہ اسماعیل کی اہل شام سے روایات صحیح ہیں اہل حجاز وغیرہ سے صحیح نہیں جیسا کہ تہذیب (ص ۳۲۳ ج ۱) وغیرہ میں ہے بلکہ خود علامہ زلیعیؒ نے بھی نقل کیا ہے کہ:

روایتہ عن اهل الحجاز ضعيفة لا يحتج به قاله احمد بن حنبل

ويعبى بن معين وغيرهما من الحفاظ. (نصب الراية: ص ۱۹۵ ج ۱)

کہ اس کی اہل حجاز سے روایت ضعیف ہے یہ بات امام احمدؒ، امام یحییٰ بن معینؒ وغیرہ حفاظ نے کہی ہے بلکہ خود علامہ زلیعیؒ کا بھی یہی موقف ہے کہ اس کی شامی راویوں سے روایات صحیح ہیں (نصب الراية: ص ۱۰۳ ج ۱ وغیرہ) لہذا جب زیر بحث روایت اسماعیل اپنے حجازی شیخ سے بیان کرتے ہیں تو پھر وہ یہاں ثقہ کیسے؟ اور امام ابن معین کی توثیق کیسی؟ لہذا زیادت ثقہ کا یہاں اصول محض دفع الوقتی اور ڈوبتے کوٹکنے کا سہارا کے مترادف ہے۔ افسوس تو یہ کہ حضرت مولانا صفدر صاحب نہ اسماعیل کو ثقہ تسلیم کریں بلکہ اظہار اس بات کا کریں کہ ”اس کی کوئی حدیث لکھنے کے قابل نہیں“ نیز اہل حجاز سے اس کی روایت بھی ضعیف تسلیم کریں مگر پھر بھی آنکھیں بند کر کے تسلیم کرتے ہیں کہ یہ صحیح ہے۔ فاننا لله وانا اليه راجعون

امام ابن جریجؒ

حضرت مولانا سرفراز صاحب صفدر نے ایک روایت پر بحث کے دوران میں لکھا ہے۔

”امام احمد فرماتے ہیں کہ ابن جریجؒ موضوع، جعلی اور من گھڑت روایات بھی نقل کر دیا کرتے تھے۔ امام ابن معینؒ فرماتے ہیں کہ ابن جریجؒ

کی امام زہریؒ سے روایت محض صحیح ہے اور مالکؒ حاطب اللیل اور دار قطنی صحیح التذلیس کہتے ہیں۔“ ملخصاً

(راہ سنت: ص ۲۸۸ نیز دیکھئے احسن الکلام: ص ۱۴۰ ج ۲)

امام ابن جریجؒ کیسے ہیں؟ اور امام احمدؒ اور امام ابن معینؒ کے کلام کی حیثیت کیا ہے؟ اس سلسلے میں پہلے اپنے مقام پر بحث گزر چکی ہے۔ یہاں ہمیں صرف یہ ذکر کرنا ہے کہ حضرت موصوف امام ابن جریجؒ کی معنعن روایات کو بھی معرض استدلال میں پیش کرتے اور انہیں صحیح قرار دیتے ہیں۔ ابھی ہم اسماعیل بن عیاش کے تذکرہ میں ذکر کر آئے ہیں کہ اس کی یہ روایت ابن جریجؒ سے ہے جسے انہوں نے معنعناً بیان کیا ہے مگر یہ روایت حضرت صاحب کے نزدیک صحیح ہے، نہ اسماعیل بن عیاش یہاں ضعیف ہے نہ ہی ابن جریجؒ کی تذلیس یہاں مضربے۔ آخر کیوں؟

علاوہ ازیں حضرت موصوف لکھتے ہیں۔

حضرت علیؑ فرماتے ہیں کہ آنحضرت ﷺ نے ارشاد فرمایا کہ اے علیؑ!

اپنی ران تنگی نہ کرو اور نہ تو کسی زندہ کی ران کو دیکھو اور نہ کسی مردہ کی ران کو۔“

(آنکھوں کی ٹھنڈک: ص ۳۷)

اس روایت سے بھی حضرت صاحب نے استدلال کیا ہے حالانکہ یہ ابسن جوریج عن حبیب بن ابی ثابت عن عاصم کی سند سے مروی ہے روایت معنعن ہے بلکہ امام حاتمؒ فرماتے ہیں کہ ابن جریجؒ نے یہ روایت حبیب سے نہیں سنی اور نہ ہی حبیب نے عاصم سے سنی ہے، امام ابو داؤدؒ نے بھی فرمایا فیہ نکارۃ (التعلیق المعنی: ص ۲۲۶ ج ۱) وغیرہ، مگر محدثین کی ان تصریحات کے باوجود ابن جریجؒ کی معنعن روایت مقبول کہ اس سے ان کی تائید ہوتی ہے۔ امام ابو حنیفہؒ نے فرمایا کہ صدقہ فطر میں گندم نصف صاع ہوگی اس کی دوسری دلیل حضرت مولانا صفدر صاحب نے حسب ذیل الفاظ سے ذکر کی ہے۔

”نصب الراية (ص ۴۰۷ ج ۲) میں مصنف عبدالرزاق کے حوالے

سے عبداللہ بن ثعلبہؓ کی روایت خطب رسول اللہ ﷺ الناس قبل
الفطر بیوم او یومین فقال ادوا اصاعا من براو قمع بین اثنتین
زیلعیؓ فرماتے ہیں: هذا سند صحیح قوی“ (خزائن السنن: ص ۲۷۵)

اب اٹھائیے نصب الراہیہ اور نکالئے اس کا کولہ صفحہ (۲۰۷ ج ۲) اس میں آپ
یہ روایت ابن جریر عن ابن شہاب کے واسطہ سے پائیں گے اور حضرت صاحب
کے الفاظ میں آپ پڑھ آئے ہیں کہ ابن جریر قبیح التذلیس ہیں اور یہ بھی کہ ان کی
الزہریؓ سے روایت مضیج ہے“ یہ روایت بھی الزہریؓ سے ہے اور معین بھی ہے بتلائیے
حضرت صاحب نے اس کی سند کو صحیح اور قوی کیسے تسلیم کر لیا؟ صرف اسی لئے نا، کہ یہ ان
کے مسلک کی مؤید ہے۔ یاد رہے کہ ”راہ سنت“ ص ۲۸۸ میں انہوں نے جس روایت پر
تفہیم کی ہے وہاں انہوں نے لکھا ہے یہ روایت ابن جریج کی زہری سے ہے اور امام ابن
معینؓ فرماتے ہیں: ابن جریر فی الزہری لیس بشیء لہذا اگر وہاں اس روایت
کے ضعف کا ایک سبب یہ ہے کہ وہ ابن جریر عن الزہری سے ہے تو پھر یہاں یہ
روایت ابن جریر عن الزہری کی سند سے ہونے کے باوجود صحیح اور قوی کیوں ہے؟
بندہ خدا منصفی کرنا خدا کو دیکھ کر

اسی طرح حضرت مولانا صفدر صاحب مس مصحف کے بارے میں فرماتے ہیں:

”دارقطنی (ص ۳۵ ج ۱) اور مجمع الزوائد (ص ۲۷۱ ج ۱) میں حضرت ابن عمرؓ کی
روایت ہے نبی ﷺ نے فرمایا: لا یمس القرآن الا طاهر او کما قال پیشی فرماتے
ہیں رواہ موثقون الخ (خزائن السنن: ص ۲۳۲) حالانکہ سنن دارقطنی میں یہ روایت
ابن جریر عن سلیمان ❶ بن موسیٰ کے طریق سے مروی ہے اور ابن جریج یہاں

www.kitabosunnat.com

❶ (نصب الراہیہ: ص ۱۹۸ ج ۱) میں دارقطنیؓ بیہوشی وغیرہ سے یہ روایت ابن جریر عن سلیمان بن
موسیٰ عن الزہری قال سمعت سالما کے طریق سے ہے مگر اس میں ”الزہری“ کا واسطہ غلط ہے جیسا
کہ دارقطنیؓ وغیرہ سے واضح ہوتا ہے۔

بھی ”عن“ سے روایت کرتے ہیں اور وہ مدلس ہیں۔ لہذا یہ روایت قابل استدلال کیسے ہو سکتی ہے؟ علامہ بیہقیؒ نے اس کے راویوں کو ”موثقون“ کہا ہے تو اس سے یہ روایت صحیح نہیں ہو جاتی، ابن جریرؒ ثقہ ہیں مگر مدلس ہیں۔ لہذا کم از کم حضرت موصوف کو یہ روایت پیش نہیں کرنی چاہیے تھی۔

اسی طرح حضرت مولانا صفدر صاحب نے اپنے اس خیال (کہ حضرت عائشہؓ سے سماع موتی کے انکار سے رجوع ثابت ہے) کی تائید میں لکھتے ہیں۔

”حضرت عائشہؓ کے رجوع کی وہ صحیح روایت بھی تائید کرتی ہے جو حضرت ابن ابی ملیکہ سے یوں مروی ہے کہ عبد الرحمنؓ بن ابی بکر حبش کے مقام پر وفات پا گئے اور ان کو اٹھا کر مکہ مکرمہ لایا گیا اور وہاں ان کو دفن کیا گیا حضرت عائشہؓ (حج کے موقع پر) آئیں تو عبد الرحمنؓ کی قبر پر بھی آئیں۔ (مرثیہ کے دو شعر پڑھے جو کتابوں میں مذکور ہیں) پھر فرمایا بخدا اگر میں تیری وفات کے وقت حاضر ہوتی تو وہاں ہی دفن کیا جاتا جہاں تیری وفات ہوئی تھی اور اگر میں اس وقت موجود ہوتی تو اب تیری قبر کی زیارت کے لئے میں نہ آتی۔ (ترمذی: ص ۱۲۵، مجمع الزوائد: ص ۶۰ ج ۲، الطبرانی الکبیر و رجالہ رجال الصحیح) (سماع الموتی: ص ۲۹۲)

بات بالکل واضح ہے کہ حضرت مولانا صاحب نے اس روایت کو ”صحیح“ قرار دیا ہے حالانکہ یہ ترمذی کے کچھ صفحہ میں عیسیٰ بن یونس، عن ابن جریج عن ابن ابی ملیکہ کی سند سے مروی ہے محدث مبارکپوریؒ فرماتے ہیں کہ:

لم يحكم الترمذی علی حدیث البیاب بشیء من الصحۃ والضعف و رجالہ ثقات الا ان ابن جریج مدلس و رواہ عن عبد اللہ بن ابی ملیکہ بالعنعنة. (تحفة الاحوذی: ص ۱۵۷ ج ۲)

”کہ امام ترمذیؒ نے اس حدیث کے بارے میں کوئی فیصلہ نہیں فرمایا اس کے راوی ثقہ ہیں مگر ابن جریرؒ مدلس ہیں اور انہوں نے عبد اللہ بن ابی ملیکہ سے عنعنہ سے

روایت کی ہے، علامہ بیہمی نے اس کے راویوں کو اصحیح کے راوی کہا ہے اور بلاشبہ ابن جریج بخاری و مسلم کے راوی ہیں مگر مدلس ہیں۔ جس کا اعتراف خود حضرت مولانا صاحب کو بھی ہے اس لئے اس حدیث کو ”صحیح“ کہنا بھی محض موقف کی تائید میں ہے۔ پھر اس روایت پر معنوی اعتبار سے بھی نکارت ہے جس کی تفصیل کا یہ موقع نہیں شائقین حضرات علامہ البانی حفظہ اللہ کی احکام الجناز (ص ۱۸۱، ۱۸۲) ملاحظہ فرمائیں۔

عمرو بن شعیب عن ابیہ عن جدہ

حضرت مولانا صفدر صاحب نے احسن الکلام (ص ۱۶۹، ۱۷۰ ج ۱) میں اس سلسلہ سند پر کلام کیا ہے اور بعض محدثین کے اقوال کی بنیاد پر اس کو ضعیف اور مرسل قرار دیا ہے (توضیح الکلام: ص ۳۳۷، ۳۳۹ ج ۱) میں ہم نے ان کے اس موقف کی بادلائل تردید کی ہے اور ثابت کیا ہے کہ جمہور ائمہ جروح تعدیل اس سند کو حسن تسلیم کرتے ہیں اور فقہاء اربعہ بھی اس سے استدلال کرتے ہیں۔ اس تفصیل سے قطع نظر ہم یہاں یہ عرض کرنا چاہتے ہیں: احسن الکلام میں چونکہ اس سند سے ایک روایت ان کے مخالف تھی اس لئے اسے ضعیف قرار دینا ان کی مجبوری تھی ورنہ دوسرے مقامات پر خود اس سے استدلال کرتے ہیں اور اسے صحیح تسلیم کرتے ہیں۔ چنانچہ پاؤں کو دھونے کے بارے میں جمہور کے دلائل کا ذکر کرتے ہوئے لکھتے ہیں:

”ابوداؤد (ص ۱۸ ج ۱) میں عمرو بن شعیب عن ابیہ عن

جدہ سے بھی اسی مضمون کی روایت ہے امام نووی فرماتے ہیں، باسناد صحیح“ (حاشیہ خزائن السنن: ص ۱۱۱)

اسی طرح چند سطور کے بعد لکھتے ہیں:

وقد صح من حدیث عمرو بن شعیب عن ابیہ عن جدہ ان رجلا

قال یا رسول اللہ کیف الطهور؟ الخ (ایضاً: ص ۱۱۱)

اسی طرح زینب عن عائشة کی سند پر بحث کے دوران لکھتے ہیں:

یہی روایت (جامع المسانید: ج ۱) مسند امام اعظم (ص ۳۵۳ ج ۱) میں ہے

جس میں یہ لفظ ہے عن زینب بنت ابی سلمة ❶ عن عائشة الخ

(خزائن السنن: ص ۱۷۷)

حالانکہ جامع المسانید میں یہ روایت حسب ذیل سند سے مروی ہے امام صاحب

فرماتے ہیں:

عن محمد بن عبید اللہ بن ابی سلیمان العزرمی عن عمرو بن

شعیب عن ابیہ عن جدہ عن زینب الخ

غور فرمائیے کہ اولاً تو یہ بھی عمرو بن شعیب عن ابیہ عن جدہ کی سند

سے ہے مگر مولانا صاحب یہاں اس سے خاموش ہیں۔ ثانیاً امام ابو حنیفہؒ کا استاد محمد بن

عبید اللہ العزرمی سخت ضعیف ہے امام احمدؒ فرماتے ہیں: ترک الناس حدیثہ لوگوں

نے اس کی حدیث چھوڑ دی ہے امام بخاریؒ فرماتے ہیں ترکہ ابن المبارک

ویحییٰ، امام نسائی فرماتے ہیں: لیس بثقة امام فلاس، ابن الجندی اور ازدی نے کہا ہے

کہ وہ متروک الحدیث ہے بلکہ امام الساجیؒ فرماتے ہیں: اجمع اهل النقل علی

ترک حدیثہ کہ تمام اہل نقل اس کی حدیث کے ترک پر متفق ہیں۔ (تہذیب: ص

۳۲۲، ۳۲۳، ۹۷) حافظ ابن حجرؒ کا فیصلہ بھی یہ ہے کہ وہ متروک ہے۔ (تقریب: ص ۳۰۹)

محدثین کی ان تصریحات کے برعکس ممکن ہے کہ امام ابو حنیفہؒ کا استاد ہونے

کے ناطے حضرت موصوف کو محمد بن عبید اللہ العزرمی کے بارے میں حسن ظن ہو لیکن عمرو بن

شعیب عن ابیہ عن جدہ کی سند کو تو وہ ضعیف قرار دیتے ہیں لہذا یہاں خاموشی چہ

معنی دارد؟ اسی طرح وجوب وتر پر دلائل کا تذکرہ کرتے ہوئے علامہ ابن رشدؒ کے حوالہ

سے لکھتے ہیں:

واما الا حدیث التي مفهومها وجوب الوتر فمنها حدیث عمرو

بن شعیب عن ابیہ عن جدہ ان رسول اللہ صلی اللہ علیہ وسلم قال ان

❶ خزائن السنن میں یوں ہی "زینب بنت ابی سلمہ" ہے حالانکہ جامع المسانید میں زینب بنت ام سلمہ ہے۔

اللہ زادکم صلاة وهى الوتر. الخ (خزائن السنن: ص ۴۰۶)
 دیکھئے یہاں بھی عمرو بن شعیب عن ابیہ عن جدہ کی سند سے احتجاج کرتے ہیں
 اور آنکھیں بند کر کے بڑی معصومیت سے خاموشی کے ساتھ گزر جاتے ہیں۔
 امام ابوحنیفہؒ وغیرہ زیور کی زکوٰۃ کے قائل ہیں اس مسئلہ پر بحث کے دوران
 حضرت مولانا صفدر صاحب پہلی دلیل یوں ذکر کرتے ہیں۔

”ابوداؤد، نسائی، السنن الکبریٰ میں روایت ہے ان امرأة اتت رسول الله
 صلى الله عليه وسلم ومعها ابنة لها، الحديث. امام ابو الحسن ابن القطان
 فرماتے ہیں: اسنادہ حسن ❶ (نصب الراية: ص ۳۷۰ ج ۲) اور بحوالہ منذری لکھتے ہیں
 هذا اسناد تقوم به الحجة ان شاء الله“ (خزائن السنن: ص ۴۶۶)

حالانکہ یہ روایت بھی عمرو بن شعیب عن ابیہ عن جدہ کی سند سے ہے
 اور یہاں حضرت صاحب تسلیم کرتے ہیں کہ ان شاء اللہ اس سند سے حجت قائم ہو جاتی
 ہے۔ مگر افسوس کہ فاتحہ خلف الامام کی بحث میں یہ کمزور ضعیف اور مرسل قرار پاتی ہے امام
 ترمذیؒ نے اس باب کی روایات کے بارے میں کہا ہے کہ یہ صحیح نہیں ہیں ان کے اس قول
 کی تردید کرتے ہوئے حضرت مولانا صفدر صاحب امام منذریؒ کی الترغیب کے حوالہ سے
 مزید لکھتے ہیں کہ ان کا یہ قول صحیح نہیں ابوداؤد کی سند میں کوئی کلام نہیں اور اگر امام ترمذیؒ کے
 نزدیک وہ صحیح نہیں تو دوسرے حضرات کے نزدیک وہ صحیح ہے۔ (خزائن السنن ص ۴۶۷)
 اور آپ یہ دیکھ آئے ہیں کہ ابوداؤد کی روایت عمرو بن شعیب عن ابیہ عن جدہ کی سند سے ہے
 اور یہاں اسے ڈنکے کی چوٹ صحیح تسلیم کرتے ہیں بلاشبہ امام ترمذیؒ نے عمرو بن شعیب عن
 ابیہ عن جدہ کی سند پر کلام نقل کیا ہے خود حضرت مولانا صاحب نے ان کے حوالہ سے لکھا کہ
 امام یحییٰ القطان فرماتے ہیں: کہ اس کی سند ہمارے نزدیک ضعیف اور کمزور ہے۔ ترمذی:
 ص ۴۳۳ ج ۱ (احسن الکلام: ج ۱ ص ۱۶۹) مگر یہاں آپ دیکھ رہے ہیں کہ امام ترمذیؒ کے

❶ بلکہ نصب الراية میں اسنادہ صحیح ہے۔

اس موقف کی کس زور سے تردید کرتے ہوئے اسے صحیح قرار دے رہے ہیں۔
ہم حضرت موصوف کی مجبوری سے واقف ہیں یہ پتیرے محض ضرورت کے تحت
بدلے جا رہے ہیں خزان السنن کو آپ آخری کتاب کہہ کر بھی دل کو تسلی نہیں دے سکتے،
کیونکہ یہ تو ان کی وہ تقریریں ہیں جو ساہا سال سے ترمذی شریف کی تدریس کے دوران
بیان فرماتے رہے ہیں۔

لیث بن ابی سلیمؒ

حضرت مولانا صفدر صاحب ان کے بارے میں لکھتے ہیں۔
”لیث بن ابی سلیم کو امام دارقطنیؒ، امام بیہقیؒ، امام احمدؒ، امام بخاریؒ، امام
نسائیؒ وغیرہ سب ضعیف اور کمزور کہتے ہیں“ (احسن الکلام: ص ۱۲۸ ج ۲)
اس کے برعکس دیکھئے امام ابو حنیفہؒ کے مسلک کہ مال یتیم میں زکاۃ نہیں کے
بارے میں دوسری دلیل یہ ذکر کرتے ہیں۔

عن عبد الله بن مسعود قال ليس في مال اليتيم زكاة.

(الآثار: ص ۱۶۰ امام محمد، خزان السنن: ص ۲۷۰)

حالانکہ کتاب الآثار میں یہ روایت لیث بن ابی سلیم عن مجاہد عن
ابن مسعود کی سند سے ہے اور لیث حضرت امام ابو حنیفہؒ کے استاد ہیں ممکن ہے
یہاں بھی امام صاحب کا استاد ہونے کے ناطے لیث بن ابی سلیم سے صرف نظر کر لیا
گیا ہو، مزید برآں اس کی روایت بھی ان کے موقف کی مؤید ہے اس لئے یہاں خاموشی
میں عافیت سمجھتے ہیں لیث ہی نہیں مجاہدؒ کا حضرت ابن مسعودؒ سے سماع بھی نہیں (نصب
الرایہ: ص ۳۳۴ ج ۲) لیکن مسلک کے لئے یہ سب باتیں قابل برداشت ہیں۔

اسی طرح وتروں میں رفع الیدین کے ثبوت میں جزء رفع الیدین (ص ۱۸)
اور السنن الکبریٰ بیہقی (ص ۳۱ ج ۳) سے حضرت عبد اللہ بن مسعود کا اثر نقل کر کے لکھتے
ہیں ”اسنادہ صحیح“ (خزان السنن: ص ۳۱۶) اس رفع الیدین سے کیا مراد ہے؟ اس سے قطع
نظر یہ دیکھئے کہ یہ روایت ان دونوں کتابوں میں لیث عن عبدالرحمن بن الاسود

عن ابیہ کے طریق سے مروی ہے اور لیث یہاں لیث بن ابی سلیمؓ ہیں کوئی اور نہیں، جیسا کہ تہذیب وغیرہ سے عیاں ہوتا ہے، مگر دیکھا آپ نے کہ یہاں مسلک کی تائید میں اس کی روایت کی سند کو صحیح کہا جا رہا ہے انہوں نے ہی نہیں بلکہ علامہ نیوی نے آثار السنن (ص ۱۶۹) اور مولانا بنوری نے بھی معارف السنن میں اسنادہ صحیح کہا ہے اگر یہاں اس کی سند صحیح تو احسن الکلام میں وہ ضعیف کیوں ہے؟

سلیمان شاذکونی

حضرت مولانا صفدر صاحب نے احسن الکلام میں سلیمان شاذکونی پر سخت ترین جرح نقل کی ہے۔ لکھتے ہیں:

امام بخاریؒ فرماتے ہیں فیہ نظر، ابن معینؒ نے اس کو حدیث میں جھوٹا کہا ہے ابو حاتمؒ اس کو متروک الحدیث اور نسائیؒ لیس بشقہ کہتے ہیں اور صالحؒ جزرہ فرماتے ہیں کان یکذب فی الحدیث کہ حدیث میں جھوٹ کہتا تھا امام احمدؒ فرماتے ہیں: کہ وہ شراب پیتا تھا اور بیہودہ حرکتوں میں آلودہ تھا نیز فرمایا کہ درب دمیک میں شاذکونی سے بڑا جھوٹا اور کوئی داخل نہیں ہوا۔ بغویؒ فرماتے ہیں: کہ ائمہ حدیث نے اس کو جھوٹ سے متہم کیا ہے اور امام یحییٰ بن معینؒ فرماتے ہیں: کہ کان یضع الحدیث کہ وہ جعلی روایتیں بنایا کرتا تھا امام ابو احمدؒ حاکم اس کو متروک الحدیث اور امام ابن مہدیؒ اس کو خائب اور نامراد کہتے تھے۔ امام عبدالرزاقؒ نے اس کو عدو اللہ، کذاب اور خبیث کہا ہے اور صالحؒ جزرہ کہتے ہیں۔ آنافاناسندیں گھڑ لیتا اور صالحؒ بن محمد نے یہ بھی فرمایا کہ وہ کذاب اور لونڈے بازی سے متہم تھا“ (احسن: ص ۲۰۴ ج ۱)

اندازہ کیجئے کون سی جرح ہے جو سلیمان شاذکونی پر نہیں کی گئی حتیٰ کہ اسے شرابی اور لونڈے باز تک کہا گیا۔ مگر ہماری حیرت کی انتہاء نہیں رہتی جب ہم یہ دیکھتے ہیں کہ رفع یدین نہ کرنے کے بارے میں امام اوزاعیؒ اور امام ابو حنیفہؒ کے مابین مناظرہ کا تذکرہ خفی

حضرات بڑی جلی سرخیوں سے ذکر کرتے ہیں اور اس پر امام ابوحنیفہؒ کی فتح و کامیابی کے ترانے گائے جاتے ہیں، مگر یہ بالکل نہیں دیکھتے کہ اس مناظرہ کی روئیداد کا راوی یہی سلیمان شاذکونی ہے دوسروں کو چھوڑیے خود ہمارے مہربان حضرت مولانا صفدر صاحب نے بھی اس کا ذکر کیا اور اس مناظرے میں امام ابوحنیفہؒ نے جو حدیث پیش کی اس سے ترک رفع یدین کے بارے میں استدلال کیا چنانچہ ان کے الفاظ ہیں:

وفی جامع المسانید (ص ۳۵۲ ج ۱) فقال له (ای الا وزاعی) ابو حنیفة وحدثنا حماد (ای ابن ابی سلیمان) عن ابراهیم عن علقمة والا سود عن عبد اللہ بن مسعود ان رسول اللہ صلی اللہ علیہ وسلم كان لا یرفع یدیه الا عند افتتاح الصلاة ثم لا یعود بشیء من ذلك. الخ (حاشیہ خزائن السنن: ص ۳۴۶)

یعنی جامع المسانید میں ہے کہ امام اوزاعیؒ سے امام ابوحنیفہؒ نے فرمایا ہمیں حماد بن ابی سلیمانؒ نے حدیث سنائی انہوں نے اسے ابراہیمؒ سے بواسطہ علقمہؒ اور اسودؒ حضرت عبد اللہ بن مسعودؒ سے بیان کیا کہ رسول اللہ ﷺ صرف نماز کی ابتدا میں رفع یدین کرتے تھے پھر نہیں کرتے تھے۔

اب اٹھائیے جامع المسانید اور اس کا محولہ صفحہ نکالنے آپ اس میں یہ روایت اسی سلیمان شاذکونی کی سند سے پائیں گے چنانچہ اس میں یہی روایت بلکہ مناظرے کی پوری تفصیل نقل کرنے کے بعد علامہ الخوارزمیؒ لکھتے ہیں۔

اخرجه ابو محمد البخاری عن محمد بن ابراهیم بن زیاد الرازی عن سلیمان الشاذکونی قال سمعت سفیان بن عیینة يقول اجتمع ابو حنیفة والا وزاعی رضی اللہ عنہما .

(جامع المسانید: ص ۳۵۳ ج ۱)

کس قدر افسوس کا مقام ہے حضرت مولانا صفدر صاحب ایک طرف سلیمان شاذکونی کو کذاب، وضاع، شرابی اور لوٹے باز قرار دیتے ہیں دوسری طرف اسی کی بیان

کردہ روایت سے استدلال کرتے اور کبوتر کی طرح آنکھیں بند کر کے صاف گزر جاتے ہیں سلیمان شاذ کوئی کے علاوہ سند میں اور بھی بڑے ”شیر“ ہیں لیکن اس کی تفصیل کا یہ مقام نہیں۔ ہمیں صرف یہ عرض کرنا ہے کہ سلیمان شاذ کوئی کو حضرت صاحب کذاب اور وضاع قرار دیتے ہیں مگر مفید مطلب مقام پر اسی کی بیان کردہ روایت بلکہ کہانی سے استدلال کر کے خاموشی اختیار کرتے ہیں۔ انا للہ وانا الیہ راجعون۔

محمد بن جابر یمامی

ایک روایت پر بحث کرتے ہوئے حضرت مولانا صفدر صاحب لکھتے ہیں۔ اس کی سند میں محمد بن جابر اور ایوب بن عقبہ ہیں علامہ الحازمی کتاب الاعتبار (ص ۳۴) میں لکھتے ہیں ضعیفان عند اهل العلم بالحدیث اور امام بیہقی ”الکبریٰ“ (ص ۲۱۳ ج ۲) میں لکھتے ہیں کہ محمد بن جابر متروک ہے، (خرائن السنن: ص ۱۷۳)

محمد بن جابر کیسے ہیں؟ ہمیں یہاں اس کی تفصیل بیان کرنے کی ضرورت نہیں۔ ہمیں صرف یہ عرض کرنا ہے کہ حضرت موصوف اسے متروک اور ضعیف تسلیم کرتے ہوئے مفید مطلب مقام پر اس کی روایت پر خاموشی سے گزر جاتے ہیں۔ چنانچہ حضرت عبداللہ بن مسعود کی روایت بابت ترک رفع یدین میں عاصم بن کلیب کے تفرّد کے جواب میں نور العینین کے حوالہ سے نقل کرتے ہیں:

”نہ تو عاصم بن کلیب ضعیف ہیں اور نہ ہی وہ منفرد ہیں حماد بن ابی سلیمان، دارقطنی اور ابن عدی کی روایت میں بواسطہ محمد بن جابر اور امام ابو حنیفہ کی روایت میں بلا واسطہ ان کے متابع ہیں“

(حاشیہ خرائن السنن: ص ۳۴۶)

یہاں اس بحث کی گنجائش نہیں کہ محمد بن جابر اور امام ابو حنیفہ کی روایت میں کیا فرق ہے اور حماد بن ابی سلیمان کی متابعت کیسی ہے؟ ہم صرف یہ عرض کرنا چاہتے ہیں

عاصم کے تفرّد کے جواب میں محمد بن جابر کی روایت کو بھی حضرت صاحب نے پیش کیا ہے حالانکہ یہ وہی محمد بن جابر الیہامی ہے جنہیں حضرت موصوف ضعیف اور متروک تسلیم کرتے ہیں اور یہ بھی تسلیم کرتے ہیں کہ ”متروک کی روایت کو نہ متابعت میں پیش کیا جاسکتا ہے اور نہ شاہد میں“ (احسن الکلام: ص ۲۶ ج ۲) لیکن دیکھا آپ نے کہ محض مسلکی حمیت میں یہاں محمد بن جابر کی روایت کو پیش کیا جاتا ہے۔

محمد بن حمید الرازی

حضرت مولانا صفدر صاحب اس بات کے معترف ہیں کہ محمد بن حمید الرازی کذاب اور جھوٹا راوی ہے تسکین الصدور میں قاضی عیاض کے حوالہ سے ایک واقعہ نقل کیا ہے جس پر شیخ الاسلام نے نقد کیا ہے کہ اس میں محمد بن حمید ضعیف ہے اور اقامۃ البرہان کے حوالہ سے لکھتے ہیں کہ اسکے مؤلف نے اسماء الرجال کی کتابوں سے محمد بن حمید الرازی کے کذاب اور جھوٹے ہونے کے حوالے نقل کئے ہیں لیکن حضرت مولانا صفدر صاحب کا خیال ہے کہ یہ راوی محمد بن حمید الرازی نہیں ان کے الفاظ ہیں:

”اگر یہ راوی محمد بن حمید الرازی ہوتا جو کذاب ہے تو اس سے وہ (قاضی عیاض) ہرگز احتجاج و استدلال نہ کرتے“

(تسکین الصدور: ص ۳۰۸)

اس اعتراف کے بعد کہ ”محمد بن حمید الرازی کذاب ہے“ ہم اس بات کی ضرورت محسوس نہیں کرتے کہ کتب اسماء الرجال سے اس کے بارے میں ائمہ جرح و تعدیل کی جرح نقل کی جائے آپ حیران ہوں گے کہ اسی محمد بن حمید الرازی کذاب کی ایک روایت سے حضرت صاحب استدلال کرتے ہیں چنانچہ طلاق ثلاثہ کے بارے میں حضرت حسنؓ سے نقل کرتے ہیں کہ انہوں نے فرمایا:

”اگر میں نے اپنے نانا جان حضرت محمد ﷺ سے یہ نہ سنا ہوتا یا یہ فرمایا

کہ مجھے میرے والد حضرت علیؓ نے میرے نانا جان کی یہ حدیث اگر نہ سنائی ہوتی کہ آپ نے فرمایا کہ جو شخص اپنی بیوی کو ایک دفعہ تین طلاقیں دے دے

یا تین طہروں میں تین طلاقیں دے دے تو وہ اس کے لئے حلال نہیں ہوتی تا
وقتیکہ وہ کسی اور مرد سے نکاح نہ کرے تو میں ضرور اس کی طرف رجوع کر
لیتا“ (عمدة الاثناث: ۶۶)

اس روایت کے لئے انہوں نے دارقطنی (ص ۳۱، ۳۲ ج ۳) اور السنن الکبری
للبیہقی (ص ۳۳۶ ج ۷) کا حوالہ دیا ہے بلکہ مولانا شمس الحق ڈیانوی نے التعلیق المغنی
میں اس کی سند پر عمرو بن ابی قیس اور سلمہ بن فضل کی بنا پر جو کلام کیا ہے حضرت مولانا صفدر
صاحب نے اس کا دفاع بھی کیا ہے مگر صد افسوس کہ وہ اس سے بالکل آنکھیں بند کر لیتے
ہیں کہ یہ تو محمد بن حمید الرازی کے طریق سے مروی ہے جو کذاب ہے چنانچہ سنن دارقطنی
کی سندیوں ہے۔

نا احمد بن محمد بن زیادا لقطان نا ابراہیم بن محمد نا
ابراہیم بن محمد بن الہیثم صاحب الطعام نا محمد بن حمید نا سلمة
بن الفضل عن عمرو بن ابی قیس... الخ
اور امام بیہقی نے اسے بایں سند ذکر کیا ہے۔

اخبرنا ابو الحسن علی بن احمد بن عبدان انا احمد بن
عبید الصفر نا ابراہیم بن محمد الواسطی نا محمد بن حمید الرازی نا
سلمة بن الفضل عن عمرو بن ابی قیس.
غور کیجئے کہ امام بیہقی نے تو ”محمد بن حمید الرازی“ کہہ کر ابہام دور کر دیا اور اس کو حضرت
موصوف کذاب تسلیم کرتے ہیں، مگر دیکھا آپ نے کہ اس کذاب کی روایت سے
استدلال کر رہے ہیں بتلایئے کہ کذاب کی روایت سے استدلال کو کسی دینی خدمت ہے؟
انہی کا دل پسند شعر عرض ہے۔

قباپوشی کے پردے میں جو عیاشی کے رسیا ہوں
میں ایسوں کو شیوخ و صوفیا کہہ دوں یہ مشکل ہے

احادیث کی تصحیح و تضعیف میں تضاد

راویوں کی توثیق و تضعیف اور ضعیف قرار دیئے ہوئے راویوں کی روایات کی تصحیح میں حضرت مولانا سرفراز صاحب صفدر کے مختلف پتیرے اور تناقضات کے علاوہ یہ بات بھی ان کی تصانیف میں پائی گئی کہ ایک حدیث کو ایک جگہ وہ صحیح کہتے ہیں اور دوسری جگہ اس کو ضعیف قرار دیتے ہیں بلکہ یہ بھی کہ ایک حدیث کے بعض الفاظ کو ضعیف قرار دیتے ہیں اور اس کے بعض الفاظ کو صحیح قرار دے کر اس سے استدلال کرتے ہیں، مثلاً:

(۱) حضرت عوفؓ بن مالک کی ایک روایت بایں الفاظ نقل کرتے ہیں (ہم نے مولانا صفدر صاحب کے الفاظ میں صرف اس کا ترجمہ نقل کیا ہے):

”آنحضرت ﷺ نے ارشاد فرمایا: کہ میری امت ستر سے کچھ اونچے فرقوں میں بٹ جائے گی ان میں سب سے زیادہ افتراق کرنے والی وہ قوم ہوگی جو امور میں اپنی رائے کو دخل دے گی اور حلال کو حرام اور حرام کو حلال کر دے گی“ (راہ سنت: ۱۳۳)

حضرت مولانا صفدر صاحب نے یہ روایت مجمع الزوائد (ص ۹۷ ج ۱) اور مستدرک حاکم (ص ۳۳۹ ج ۴) سے نقل کی ہے اور ساتھ ہی اس بات کی بھی تصریح کر دی ہے کہ قال الحاکم والذہبی علی شرطہما اور حاکم اور ذہبی نے کہا ہے کہ یہ بخاری و مسلم کی شرط پر ہے علامہ بیہقی کا فیصلہ بھی اس روایت کے بارے میں یہ ہے کہ رجالہ رجال الصحیح کہ اس کے راوی اصح کے راوی ہیں۔

غور فرمائیے یہاں اس کتاب میں (جس کے بارے میں خود انہوں نے فرمایا کہ اس کتاب کو دارالعلوم دیوبند کے مہتمم صاحب اور دیگر اکابرین کی تائید حاصل ہے لہذا اس کتاب میں بیان کردہ مضامین کو انفرادیت پر محمول کرنا انصاف و دیانت سے بعید ہو گا) (دیباچہ طبع نمبر ۱) حضرت عوفؓ کی اس حدیث سے استدلال کرتے ہوئے امام حاکمؒ اور علامہ ذہبیؒ سے اس کی تصحیح بھی بیان کرتے ہیں اور اس تصحیح پر اکابرین

دیوبند بھی گویا متفق ہیں یہ حضرت مولانا صفدر صاحب کی منفرد رائے قرار نہیں دی جاسکتی۔ مگر اس کے برعکس آپ دیکھ کر یقیناً حیران ہوں گے کہ اسی حدیث کو حضرت مولانا صفدر صاحب نے ضعیف بھی قرار دیا ہے چنانچہ رائے اور قیاس کی تردید میں جن احادیث و آثار سے استدلال کیا جاتا ہے ان میں سے ایک یہی حضرت عوف بن مالکؓ کی حدیث ہے۔ حضرت مولانا صفدر صاحب اس استدلال کے جواب میں لکھتے ہیں:

”اس حدیث کے بارے میں حضرت امام بیہقی بن معینؒ نے فرمایا کہ لا اصل له اس کی کوئی اصل نہیں۔ اس کی سند میں نعیم بن حماد واقع ہے جس پر کڑی جرح پہلے نقل کی جا چکی ہے امام حاکمؒ نے اگرچہ اس کو صحیح علی شرطہما کہا ہے لیکن علامہ ذہبیؒ نے تلخیص متدرک میں سرے سے اس روایت کو نظر انداز کر دیا ہے اور امام حاکمؒ چونکہ تسابلی فی الحدیث ہیں اس لئے ان کی اس تصحیح کا کوئی اعتبار نہیں ارح“ (مقام ابی حنیفہ: ص ۱۷۸)

اسی طرح حضرت موصوف نے الکلام المفید (ص ۳۲۵) پر بھی اس روایت کو ضعیف قرار دیا ہے اور نعیم بن حماد پر تقریباً دس سطروں میں جرح نقل کی ہے۔ قارئین کرام غور کیجئے راہ سنت میں اس روایت سے استدلال اور امام حاکمؒ اور ذہبیؒ سے اس کی تصحیح کا اظہار ہر طالب علم اپنی آنکھوں سے دیکھ سکتا ہے۔ مگر ”مقام ابی حنیفہ“ اور الکلام المفید میں یہی روایت ضعیف قرار پاتی ہے۔ امام حاکم کی تصحیح کا اعتبار نہیں رہتا اور مزید فرمایا جاتا ہے کہ علامہ ذہبیؒ نے تو اسے نظر انداز کر دیا ہے۔ اس سے عجیب تر معاملہ یہ کہ امام حاکمؒ اور علامہ ذہبیؒ اگر کسی روایت پر سکوت اختیار کریں اور کوئی حکم نہ لگائیں تو حضرت شیخ الحدیث صاحب کے نزدیک اس کی سند صحیح ہوتی ہے۔ چنانچہ موصوف ایک مقام پر لکھتے ہیں۔

”حاکمؒ اور ذہبیؒ دونوں سکوت کر کے اس سند کی صحت تسلیم کرتے ہیں۔“ (خزائن السنن: ص ۱۲۰)

مقام تعجب ہے کہ امام حاکمؒ اور علامہ ذہبیؒ کسی سند پر سکوت اختیار کریں تو حضرت صاحب کے نزدیک وہ سند صحیح ہو مگر جہاں امام حاکمؒ علی شرطہما کہیں اور علامہ

ذہبی سکوت اختیار کریں تو وہاں امام حاکم "تساہل قرار دیئے جائیں اور علامہ ذہبی" کا سکوت اس کی تردید کا ایک قرینہ بنا لیا جائے آخر ظلم و ستم اور بے انصافی کی بھی کوئی حد ہوتی ہے۔

علامہ ذہبی کے سکوت کی نوعیت کیا ہے۔ یہاں اس کی گنجائش نہیں ہم عرض کرنا چاہتے ہیں کہ نعیم بن حماد "کی سند سے متعدد روایات کو امام حاکم" اور علامہ ذہبی نے صحیح یا علی شرطہما قرار دیا ہے ❶ اور ہم اس کی ایک مثال پہلے خود حضرت مولانا صفدر صاحب کے حوالہ سے بھی ذکر کر آئے ہیں علاوہ ازیں علامہ بیہمی نے بھی اس حدیث کے بارے میں رجالہ رجالہ رجالہ الصصحیح کہا ہے جس سے امام حاکم" کی تائید ہوتی ہے اور مولانا صفدر صاحب لکھتے ہیں۔

"اگر علامہ بیہمی کو صحت و سقم کی پرکھ نہیں تو اور کس کو ہوگی؟"

(حاشیہ احسن الکلام: ص ۲۳۳ ج ۱)

لہذا امام حاکم" تنہا اس کو علی شرطہما نہیں کہتے علامہ بیہمی نے بھی ان کے ہمنوا ہیں علامہ ذہبی نے بھی تلخیص میں نعیم کے واسطے سے مروی روایات کے بارے میں "علی شرطہما" کہا ہے۔

ہمیں یہاں اس روایت کی صحت و ضعف کے بارے میں کچھ نہیں کہنا بلکہ صرف یہ عرض کرنا ہے کہ اپنے مقصد کے لئے حضرت صاحب اس حدیث سے استدلال کرتے ہیں مگر ذرا اس میں سے خطرہ محسوس ہوا تو یہ ضعیف اور ناقابل اعتبار قرار پائی۔
(۲) دلائل شرعیہ کی موجودگی میں رائے اور قیاس سے کام لینے والوں کی تردید کرتے ہوئے حضرت مولانا صفدر صاحب لکھتے ہیں۔

"انہی لوگوں سے حضرت عمرؓ نے بچنے کا حکم دیا اور صاف فرمایا کہ تم

❶ اس کی متعدد مثالیں پیش نظر ہیں مگر اسکی تفصیل کا یہ مقام نہیں، ضرورت محسوس ہوئی تو ان شاء اللہ بالتفصیل اس

کا ثبوت پیش کر دیا جائے گا۔

اصحابِ رائے سے بچو کیونکہ وہ جنابِ نبی کریم ﷺ کی سنتوں کے دشمن ہیں وہ احادیث کی حفاظت سے تو عاجز رہے مگر انہوں نے اپنی رائے سے کام لیا سو وہ خود بھی گمراہ ہوئے اور لوگوں کو بھی گمراہ کیا اور یہی حال ہے زمانہ حال کے مبتدعین کا کہ وہ ہر بات کو اپنی نارسا عقل سے ثابت کرنے کی سعی کرتے ہیں۔“ (راہِ سنت: ص ۱۳۴)

اپنے دعویٰ کی تائید میں حضرت عمرؓ کے جس فرمان کا ذکر حضرت مولانا صاحب نے کیا خود انہوں نے اس کا حوالہ دیا کہ یہ سنن دارقطنی (ص ۲۸۶ ج ۲) میں ہے۔ اس کی سند پر مولانا صاحب نے کوئی کلام نہیں کیا بلکہ اس سے استدلال کرتے ہوئے خاموشی اختیار کرنا اس بات کی دلیل ہے کہ یہ ان کے ہاں قابل قبول ہے قبولیت کی یہ رائے ان کی منفرد رائے نہیں بلکہ اکابرین دیوبند بھی اس کے مؤید ہیں جیسا کہ باحوالہ پہلے ہم ذکر کر آئے ہیں۔

مگر آپ یقیناً حیران ہوں گے کہ دین میں رائے و قیاس کی تردید میں جب حضرت عمر فاروقؓ کا یہی اثر پیش کیا جاتا ہے تو حضرت صاحب اس کو ضعیف قرار دیتے ہیں چنانچہ اس اثر کو نقل کرنے کے بعد حضرت صاحب لکھتے ہیں۔

”اس کی سند میں مجالد بن سعید واقع ہے یہ بھی متکلم فیہ راوی ہے بعض اس کی توثیق اور اکثر اس کی تضعیف کرتے ہیں یحییٰ بن سعید ان کو ضعیف قرار دیتے ہیں۔ ابن مہدی ان سے روایت نہیں کیا کرتے تھے۔ امام احمد ان کو محض بیچ تصور کرتے تھے ابن معین فرماتے ہیں کہ لا یستحج بہ حدیثہ داؤد اودئی کہتے ہیں کہ قوی نہیں، نسائی سے بھی ایک روایت میں ان کی تضعیف منقول ہے۔ ابن سعد تضعیف کہتے ہیں، ابن حبان کہتے ہیں کہ لا یستحجوز الا احتجاج بہ انتہائی حیرت ہے کہ ایسی ضعیف و کمزور اور بے بنیاد حدیثوں سے رائے اور اہل الرائے کی مذمت کی جاتی ہے۔“

(مقام ابی حنیفہ: ص ۱۸۰)

الکلام المفید (ص ۳۲۰) میں بھی حضرت مولانا صفدر صاحب نے مجالد بن سعید کے بارے میں کہا ہے کہ ”جمہور محدثین کرام اس کی تضعیف کرتے ہیں“ اور تقریباً آٹھ سطروں میں اس پر جرحی کلمات نقل کئے ہیں۔ اندازہ کیجئے کہ اس اثر سے ”زمانہ حال کے مبتدعین“ کی تردید کرتے ہیں مگر جب اسی سے رائے کی تردید کی جائے تو اسے پوری قوت سے ضعیف ثابت کرتے ہیں۔ اب آپ ہی فیصلہ فرمائیں کہ اس دورخی کو ہم کیا نام دیں؟

(۳) صحیح مسلم (ص ۱۶۹ ج ۱) میں حضرت ابو ہریرہؓ سے مروی ہے کہ رسول اللہ ﷺ نے فرمایا:

جس نے نماز پڑھی اور اس میں سورہ فاتحہ نہ پڑھی اس کی نماز ناقص ہے ناقص ہے ناقص ہے پوری نہیں۔ حضرت ابو ہریرہؓ سے کہا گیا کہ ہم امام کے پیچھے ہوتے ہیں تو انہوں نے فرمایا فاتحہ آہستہ پڑھا کرو کیونکہ میں نے رسول اللہ ﷺ سے سنا ہے کہ اللہ نے فرمایا: میں نے نماز کو اپنے اور اپنے بندے کے مابین نصف و نصف تقسیم کیا ہے جب بندہ کہتا ہے کہ ﴿الحمد لله رب العالمین﴾ اللہ تعالیٰ فرماتے ہیں میرے بندے نے میری حمد بیان کی، جب وہ کہتا ہے ﴿الرحمن الرحیم﴾ اللہ تعالیٰ فرماتے ہیں میرے بندے نے میری ثناء بیان کی ”الح“

یہ حدیث صحیح مسلم کے علاوہ موطا امام مالک، مسند احمد، ترمذی، ابوداؤد، ابن ماجہ، ابن خزیمہ، ابن حبان، دارقطنی، بیہقی وغیرہ کتب احادیث میں موجود ہے۔ حضرت مولانا صفدر صاحب نے اس روایت کو ضعیف بلکہ منکر قرار دیا ہے اس کے راوی علاء بن عبد الرحمنؓ پر جرح کی ہے بلکہ کہا ہے کہ اس کے آخر میں الا خلف امام کے الفاظ تھے جو علاء کی غلطی کی بناء پر رہ گئے ہیں، چنانچہ ان کے الفاظ ہیں:

”اصل حدیث یوں ہے کل صلاة لا یقرء فیہا بام القرآن

فہی خداج الا صلاة خلف الامام (کتاب القراءة: ۱۳۵) اور

الا خلف الامام کے الفاظ علماء کی غلطی سے چھوٹ گئے ہیں، امام ابن معین فرماتے ہیں: لیس بحجة ابن عدی "اسے لیس با نقوی کہتے ہیں۔ ابو حاتم" کہتے ہیں ان کی بعض حدیثیں منکر ہیں..... یہ روایت ان کی منکر روایتوں میں شمار ہوتی ہے۔ (احسن الکلام: ص ۲۳۰، ۲۳۱ ج ۱)

اسی طرح احسن الکلام جلد ۲ ص ۳۸، ۳۹ میں بھی انہوں نے اس روایت پر کلام کیا ہے اور آخر میں لکھا ہے کہ "یہ روایت بلاشبہ شاذ ہے" علاوہ ازیں خزائن السنن (ص ۳۷۵) میں بھی حضرت موصوف نے یہی کچھ فرمایا ہے کہ علماء اس میں متکلم فیہ ہے اور اصل میں الا خلف الامام کے الفاظ اس کی غلطی سے رہ گئے ہیں۔

علاء بن عبد الرحمن کیسے راوی ہیں؟ ان پر جرح کی حیثیت کیا ہے؟ اور الا خلف الامام کی زیادت کا کیا حکم ہے؟ یہ ساری تفصیل ہم تو صحیح الکلام میں بیان کر چکے ہیں، یہاں اس کا اعادہ تطویل کا باعث ہوگا ہم اس رسالہ کا بلاوجہ حجم بھی بڑھانا مناسب نہیں سمجھتے، اس لئے اس سے یہاں صرف نظر کرتے ہیں۔ ہم یہاں صرف یہ عرض کرنا چاہتے ہیں کہ اس حدیث کے ابتدائی حصہ کو تو حضرت شیخ الحدیث صاحب نے شاذ اور منکر قرار دیا اور علماء بن عبد الرحمن راوی کو غیر معتبر قرار دیا مگر اسی کے دوسرے حصے سے خود حضرت صاحب نے اس مسئلہ پر استدلال کیا ہے کہ بسم اللہ سورہ فاتحہ کا جز نہیں۔ چنانچہ اس کے دوسرے حصے قسمت الصلاة بینی و بین عبدی سے استدلال کرتے ہوئے حضرت صاحب لکھتے ہیں۔

اس حدیث کا خلاصہ یہ ہے کہ اللہ تعالیٰ نے فرمایا: کہ سورہ فاتحہ میں نے اپنے اور بندے کے درمیان تقسیم کر دی ہے جب وہ الحمد للہ کہتا ہے تو اللہ تعالیٰ فرماتے ہیں: حمدنسی عبدی آخر تک ایک ایک جملہ کا تقابل بیان کیا ہے کہ بندہ یہ کہتا ہے اور رب تعالیٰ یہ کہتے ہیں یہ روایت بخاری کے علاوہ تمام صحاح ستہ میں مذکور ہے مسلم (ص ۱۷۰ ج ۱) اور مسند احمد (ص ۲۸۵ ج ۲) اور ابوعوانہ (ص ۱۲۲ ج ۲) میں مذکور ہے اگر بسم اللہ سورہ

فاتحہ کی جز ہوتی تو سورۃ فاتحہ الحمد للہ سے شروع نہ ہوتی، بسم اللہ سے شروع ہوتی“ (خزائن السنن: ص ۲۱۸)

احناف اور شوافع کے مابین اس مسئلہ میں اختلاف ہے کہ بسم اللہ سورۃ فاتحہ کا جز ہے یا نہیں، احناف اس کے قائل نہیں اور وہ من جملہ دلائل میں سے اس حدیث سے بھی استدلال کرتے ہیں بلکہ علامہ زلیعیؒ نے تو بڑے طمطراق سے لکھا ہے کہ:

حدیث العلاء هذا قاطع المتنازعین وهو نص لا یحتمل التأویل
(نصب الرایہ: ص ۳۳۹ ج ۱)

”علاء کی حدیث اس مسئلہ میں اختلاف کرنے والوں پر برہان قاطع ہے اور یہ اس مسئلہ میں ایسی نص ہے جس میں تاویل کی گنجائش نہیں، مگر اس ”قطعاً نص“ کا جواب شوافع یہ دیتے ہیں کہ یہ روایت درست نہیں علاء بن عبد الرحمن اس میں کمزور ہے۔ علامہ لکھنویؒ شوافع کی اس جسارت پر بڑے برہم ہیں، فرماتے ہیں:-

قلنا هذا جهل وفرط تعصب يتر کون الحدیث الصحیح لکونه
غیر موافق لمذہبهم وقد رواه عن العلاء الا نمة الثقات الخ

(ادکام القطرہ: ص ۲۲۷)

”ہم کہتے ہیں کہ یہ سراسر جہالت اور انتہائی تعصب کا مظاہرہ ہے وہ صحیح حدیث کو محض اس لئے چھوڑ رہے ہیں کہ وہ ان کے مذہب کے موافق نہیں حالانکہ علاء سے ائمہ ثقات نے روایت لی ہے اور وہ ثقہ و صدوق ہے۔“ علامہ زلیعیؒ نے بھی اس پر اعتراض کو انتہائی تعصب اور جہالت پر مبنی قرار دیا ہے (کما مر)

قارئین کرام! انصاف فرمائیے کہ اس حدیث کا ایک حصہ شوافع تسلیم کرنے کے لئے تیار نہیں مگر اس حصہ سے احناف استدلال کرتے ہیں بلکہ خود مولانا صفدر صاحب نے بھی اس سے استدلال کیا ہے اور صحیح مسلم اور صحیح ابوعوانہ کا بطور خاص حوالہ بھی دیا ہے جس کے بارے میں خود انہوں نے نقل کیا ہے کہ ”صحیح ابوعوانہ کی تمام حدیثیں صحیح ہیں“ (حاشیہ احسن الکلام: ۱ ج ۱)

نہیں اس لئے اسے شاذ اور منکر قرار دیتے ہیں کیا ان کا یہ کلام بقول علامہ لکھنویؒ اور علامہ زلیعیؒ انتہائی تعصب اور جہالت پر مبنی نہیں؟ اگر دوسرے حصہ کو ضعیف قرار دینے والے تعصب اور جہالت کا شکار ہیں تو کیا اس کے ابتدائی حصہ کا انکار کرنے والے معتدل مزاج اور بڑے عالم فاضل ہو سکتے ہیں؟ اور کیا کسی عالم سے اس کی توقع رکھی جاسکتی ہے؟ اور کیا اس کا انکار محض اس بنا پر نہیں کہ یہ مسلک کے مخالف ہے؟

مولانا عبدالحی لکھنویؒ نے امام الکلام میں علامہ عینیؒ سے بھی یہی نقل کیا ہے کہ اس حدیث کو ضعیف کہنا صرف جہالت اور انتہائی تعصب پر مبنی ہے پور یہ بھی لکھا ہے کہ جب احناف اور مالکیہ اسے لم اللہ کی بحث میں واضح ترین برہان قرار دیتے ہیں۔

فکیف یمکن منہم ابداء ضعفہ و کون العلاء متکلما فیہ فی
بحث الفاتحة. (امام الکلام: ص ۱۷۲)

”تو ان سے یہ کیونکر ممکن ہو سکتا ہے کہ وہ فاتحہ کی بحث میں اسے ضعیف قرار دیں اور علماء کو متکلم فیہ کہیں؟“ مگر حضرت مولانا لکھنویؒ مرحوم کو کیا علم تھا کہ ہم میں ایسے ”دیدہ ور بزرگ“ اور ”شیخ الحدیث“ بھی ہوں گے جو اس ناممکن کو بھی ممکن بنا کر دم لیں گے اور اس کے ایک حصہ کو شاذ و منکر قرار دیں گے اور دوسرے حصہ کو صحیح تسلیم کرتے ہوئے اس سے استدلال کریں گے۔ ﴿افتؤ منون ببعض الکتاب و تکفرون ببعض﴾

ضعیف روایات پر خاموشی

حضرت مولانا صفدر صاحب کی تصانیف میں یہ بات بھی باکثرت دیکھنے میں آتی ہے کہ اپنے مسلک کی تائید میں ضعیف اور ناقابل اعتبار روایات کو ذکر کر کے خاموشی اختیار کرتے ہیں بلکہ محدثین کی عمومی رائے کے برعکس اگر کسی سے اس کی تحسین و تصحیح منقول ہو تو بڑے اہتمام سے اس کا ذکر کرتے ہیں۔ یقین جانیے کہ اگر اس قسم کی روایات سے کوئی اور استدلال کرتا تو حضرت صاحب جرح و تنقید کے تمام نثر اس پر چلاتے اور اسے اصول شکنی کا طعنہ بھی دیتے اس نوعیت کی بہت سی مثالیں پیش نظر ہیں مگر استیعاب مقصود نہیں، صرف انکی اس عادت ”شریفہ“ کی نشاندہی مطلوب ہے۔

موضوع حدیث

(۱) حضرت مولانا صفدر صاحب نے سماع موتی کے ثبوت میں حسب ذیل روایت کو بھی ذکر کیا ہے چنانچہ علامہ حلبیؒ کے حوالہ سے لکھتے ہیں۔

وعن الحسن عن ابن مسعود قال قال رسول الله صلى الله تعالى عليه وسلم لا يزال الميت يسمع الاذان ما لم يطعن قبره، ذكره في المغنى. (سماع الموتى: ص ۲۳۱)

”کہ حضرت حسنؒ، حضرت ابن مسعودؓ سے روایت کرتے ہیں کہ آنحضرت ﷺ نے فرمایا کہ مردہ قبر میں اس وقت تک اذان سنتا ہے جب تک کہ اس کی لپائی نہ کر دی جائے اس روایت کو مغنی میں ذکر کیا گیا ہے۔ حالانکہ یہ روایت موضوع اور باطل ہے علامہ ابن جوزیؒ فرماتے ہیں:

هذا حديث موضوع على رسول الله ﷺ. الخ

”کہ یہ روایت رسول اللہ ﷺ کے نام پر بناوٹی اور من گھڑت ہے۔“ اس کے بعد انہوں نے اس کے موضوع ہونے کے تفصیلی دلائل ذکر کئے ہیں جن کا خلاصہ یہ ہے کہ (۱) حسن بصریؒ کا حضرت ابن مسعودؓ سے سماع نہیں (۲) ایک راوی کثیر بن شطیر کو امام

یحییٰ نے بیس ہشیء کہا ہے (۳) دوسرا راوی ابو مقاتل ہے جس کے بارے میں ابن مہدی فرماتے ہیں اس سے روایت حلال نہیں (۴) تیسرا اس روایت کا راوی محمد بن القاسم کذاب اور وضاع ہے (الموضوعات: ص ۲۳۸ ج ۳)

اسی طرح علامہ سیوطی نے الکافی المصنوع (ص ۴۳۹ ج ۲) علامہ ابن عراق نے تنزیہ الشریعہ (ص ۲۶۳ ج ۲) علامہ فتنی نے تذکرۃ الموضوعات (ص ۲۱۵ ج ۲) اور خاتمہ مجمع البحار (ص ۵۱۸ ج ۳) میں اسے ذکر کیا ہے حافظ ابن حجرؒ بھی لکھتے ہیں کہ اسنادہ باطل اس کی سند باطل ہے کیونکہ محمد بن قاسم الطائیکانی وضع احادیث سے تمہ ہے بلکہ امام ترمذی نے کہا ہے حسن بصری (جو اس کے راوی ہیں) لپائی کی اجازت دیتے ہیں۔ (التحقیق الخیر: ص ۱۳۲، ۱۳۳ ج ۲)

غور فرمائیے حضرت موصوف اس موضوع روایت کو پیش کر کے کس طرح خاموشی اختیار کرتے ہیں یہاں یہ عذر لنگ بھی عذر گناہ بدتر از گناہ کا مصداق ہوگا کہ یہ بطور شاہد و تائید ہے جبکہ موضوع روایت شواہد میں بھی ذکر نہیں کی جاسکتی اور بلا وضاحت اس کا ذکر کرنا بھی حرام ہے (تدریب الراوی: ص ۷۴ ج ۱)

(۲) کذاب کی حدیث

بدعت اور بدعتی کی مذمت میں حضرت حذیفہؓ کی حسب ذیل روایت بھی انہوں نے نقل کی ہے کہ رسول اللہ ﷺ نے فرمایا:

”اللہ تعالیٰ کسی بدعتی کا نہ روزہ قبول کرتا ہے اور نہ نماز، نہ صدقہ قبول کرتا ہے اور نہ حج، نہ عمرہ اور نہ جہاد اور نہ کوئی فرضی عبادت قبول کرتا ہے اور نہ نقلی، بدعتی اسلام سے ایسے خارج ہو جاتا ہے جیسے گوندھے ہوئے آٹے سے بال نکل جاتا ہے۔“ (ابن ماجہ، راہ سنت: ص ۷۲)

حالانکہ اس روایت کا راوی محمد بن یحییٰ بن عکاشی کذاب ہے۔ امام یحییٰ بن معین اور امام ابو حاتم نے اسے کذاب کہا ہے۔ امام ابن حبان اور امام دارقطنی کہتے ہیں کہ وہ حدیثیں گھڑا کرتا تھا امام بخاری اور ازہری نے اسے منکر الحدیث کہتے ہیں امام ابو احمد نے اس

کی بہت سی روایات بیان کرنے کے بعد فرمایا کہ اس کی یہ سب روایات بناوٹی ہیں امام عقیلیؒ اس کی ایک روایت نقل کرنے کے بعد فرماتے ہیں: بسا طلل لا اصل له یہ باطل ہے اس کی کوئی اصل نہیں اور اسی کے بارے میں علامہ ذہبیؒ فرماتے ہیں: کذب بین کہ یہ کھلم کھلا جھوٹ ہے (میزان: ص ۲۷۶ ج ۳، تہذیب: ص ۳۳ ج ۹) حافظ ابن حجرؒ کا فیصلہ تقریب (ص ۳۱۷) میں یہ ہے کہ ”کذبوہ“ محدثین نے اسے جھوٹا کہا ہے۔

بتلائیے ایسے کذاب کی روایت کو بیان کرنا اگرچہ وہ متابعت ہی میں ہو درست ہے؟ قطعاً نہیں۔

(۳) ایک اور کذاب کی حدیث

امام احمد بن حنبلؒ اور بعض دیگر محدثین کا مسلک ہے کہ اونٹ کا گوشت کھانے سے وضو ٹوٹ جاتا ہے۔ امام ابو حنیفہؒ اور امام شافعیؒ وغیرہ اس کے قائل نہیں۔ حضرت جابر بن سمرہؓ اور حضرت براء بن عازبؓ سے صحیح سند کے ساتھ مروی ہے کہ آنحضرت ﷺ نے فرمایا اونٹ کا گوشت کھانے سے وضو کروان احادیث کے جواب میں حضرت مولانا صفدر صاحب لکھتے ہیں:

”مولانا عثمانی فتح الملہم میں ان روایات کا جواب دیتے ہیں کہ ان حدیثوں میں وضوء وجوب کے لئے نہیں، کیونکہ مجمع الزوائد (ص ۲۵۰ ج ۱) میں حضرت سمرہ سوائیؓ کی روایت آتی ہے وہ فرماتے ہیں کہ ہم نبی ﷺ کی خدمت میں حاضر ہوئے ہم نے کہا کہ نحن اهل البادية أنتوا من لحوم الابل والباہنا قال نعم ۱ او کما قال، علامہ بیہقیؒ فرماتے ہیں: اسنادہ حسن ان شاء اللہ مولانا عثمانی فرماتے ہیں: کہ البان اہل سے وضوء کا لازم نہ ہونا سب کا اتفاق مسئلہ ہے تو اسی طرح لحوم اہل کا بھی حکم ہوا“ (نزائے السنن: ص ۱۶۷)

ہم یہاں اس مسئلہ کی تفصیل بیان کرنا نہیں چاہتے بلکہ صرف یہ عرض کرنا چاہتے

۱ ہم جنگل میں رہنے والے ہیں کیا ہم اونٹ کا گوشت اور دودھا استعمال کرنے پر وضو کریں تو آپ نے فرمایا: ہاں۔

ہیں کہ صحیح احادیث کی جس روایت کی بنا پر تاویل کی گئی ہے وہ قطعاً صحیح نہیں۔ علامہ بیہقیؒ نے یہ روایت العجم الکبیر للطبرانی سے نقل کی ہے اور اس میں اس حدیث کی سند حسب ذیل ہے۔

حدثنا ابراهيم بن نائلة الاصبهاني ثنا سليمان بن داود
الشاذكوني ثنا اسماعيل بن عبد الله بن موهب عن عثمان بن
عبد الله بن موهب عن جابر بن سمرة عن ابیه سمرة
السوائي. (طبرانی: ص ۳۲۵ ج ۷)

آپ دیکھ رہے ہیں کہ اس روایت کا دار و مدار سلیمان بن داؤد شاذکونی پر ہے اور یہ وہی صاحب ہیں جن کے بارے میں آپ حضرت مولانا صفدر صاحب کے حوالہ سے پڑھ آئے ہیں کہ وہ کذاب، وضاع شرابی وغیرہ تھا افسوس کہ علامہ بیہقیؒ نے بلا تامل اس کی سند کو حسن کہہ دیا اور تعجب یہ کہ العجم الکبیر کے فاضل محقق کے نزدیک بھی سلیمان شاذکونی متروک ہے جیسا کہ مجمع الزوائد (ص ۲۷۶ ج ۱۰) میں انہوں نے حدیث ماتن زین الا برار فی الدنيا الخ کے آخر میں کہا ہے۔

رواه ابو یعلیٰ و فیہ سلیمان الشاذکونی و هو متروک .
لہذا یہ سند سلیمان شاذکونی کے ہوتے ہوئے حسن کیوں کر سکتی ہے؟

(۴) احناف نماز میں ہاتھ ناف کے نیچے باندھتے ہیں مولانا صفدر صاحب نے اس سلسلے میں دوسری دلیل یہ ذکر کی ہے کہ حضرت علیؑ فرماتے ہیں نماز میں سنت یہ ہے کہ ہاتھ کو ہاتھ پر رکھ کر ناف کے نیچے رکھا جائے اور اس کا حوالہ مصنف ابن ابی شیبہ کا دیا ہے اور حافظ ابن تیمیہ کی بدائع الفوائد (ص ۳۹۱ ج ۳) سے نقل کیا ہے کہ حدیث علی صحیح حضرت علیؑ کی حدیث صحیح ہے۔ (تراکن السنن: ص ۳۳۶)

اب حضرت مولانا صاحب نے ”ضروری نوٹ“ کے تحت جو وضاحت فرمائی پہلے وہ دیکھئے، لکھتے ہیں۔

”ہم نے اپنے استدلال میں ابوداؤد، السنن الکبریٰ، دارقطنی، مسند احمد کی وہ

روایت جو حضرت علی رضی اللہ عنہ سے مرفوعاً آتی ہے پیش نہیں کی جس میں تحت السره کے لفظ ہیں جس کے بارے میں امام نوویؒ فرماتے ہیں متفقون علی ضعفہ کیونکہ اس کی سند میں عبدالرحمن بن اسحاق الکوفی ہے قاض شوکانی نیل الاوطار میں لکھتے ہیں قال النووي هو ضعيف بالاتفاق (خزائن السنن: ص ۳۳۷)

حضرت مولانا صفر صاحب کے اس موقف کو ایک بار پھر پڑھیے نتیجہ بالکل واضح ہے کہ

(الف) حضرت علیؑ کی حدیث ناف کے نیچے ہاتھ باندھنے کی جو ابو داؤد، السنن الکبریٰ للبیہقی، دارقطنی اور مسند احمد میں ہے اس سے ہمارا استدلال نہیں کیونکہ اس میں عبد الرحمن بن اسحاق بالاتفاق ضعیف ہے۔

(ب) ہمارا استدلال ابن ابی شیبہ کی حدیث سے ہے۔

(ج) حافظ ابن قیمؒ نے کہا ہے کہ حضرت علیؑ کی حدیث صحیح ہے۔

حالانکہ مصنف ابن ابی شیبہ کی حدیث کا راوی بھی یہی عبد الرحمن بن اسحاق ہے چنانچہ خود حضرت موصوف کے الفاظ ہیں:

مصنف بن ابی شیبہ ص (۳۹۱ ج ۱) طبع کراچی میں یہ الفاظ ہیں عن

علی قال من سنة الصلاة ان توضع الا يدي على الا يدي تحت السرة ،

وفي السنن عبد الرحمن بن اسحاق (خزائن السنن: ص ۳۳۶)

غور فرمائیے حضرت صاحب نے مصنف ابن ابی شیبہ کے الفاظ نقل کر کے خود

ہی وضاحت فرمادی ہے کہ سند میں عبد الرحمن بن اسحاق ہے اور پھر اسی بالاتفاق ضعیف راوی کی روایت سے استدلال بھی کرتے ہیں اسے کہتے ہیں دروغ گورا حافظ نہ

باشد۔ ہمارا سوال یہ ہے کہ مصنف ابن ابی شیبہ کی اور کون سی سند ہے جس میں عبد الرحمن بن اسحاق نہیں جس کی بنا پر آپ فرما رہے ہیں کہ ہم نے استدلال میں ابو داؤد، بیہقی،

دارقطنی اور مسند احمد کی روایت پیش نہیں کی جس میں عبد الرحمن بن اسحاق بالاتفاق ضعیف

ہے اگر کہا جائے کہ ہمارا مطلوب وہ روایت ہے جسے حافظ ابن قیم نے صحیح کہا ہے تو ہم اس تفصیل میں جائے بغیر کہ حافظ ابن قیم کی عبارت کا صحیح مفہوم کیا ہے؟ اور ار باب دیو بند نے مسلسل اسے سمجھنے میں کیا غلطی کی ہے؟۔ صرف یہ مطالبہ کرتے ہیں کہ من السنة في الصلاة وضع الكف على الكف تحت السرة کہ جن الفاظ کی بابت آپ کا خیال ہے کہ انہیں حافظ ابن قیم نے صحیح کہا ہے، کیا آپ ان کی صحیح سند پیش کر سکتے ہیں؟ ہمارا دعویٰ ہے کہ پوری دنیائے اسلام کے احناف مل کر بھی اس کی کوئی صحیح سند پیش نہیں کر سکتے۔ وادعوا شهداء کم من دون الله ان کنتم صادقين

خلاصہ کلام یہ ہے حضرت صاحب نے مصنف ابن ابی شیبہ کی روایت سے استدلال کیا ہے جس کے بارے میں بالآخر یہ تسلیم کرنا پڑا کہ اس کی سند میں عبدالرحمن بن اسحاق ہے اور خود انہیں اعتراف ہے کہ یہ بالافتاق ضعیف ہے۔ مگر اس کے لئے جس قدر انہوں نے پتیرے بدلے اور سادہ لوح قارئین کو تسلی دینے کی کوشش کی، یہ کسی ذمہ دار بزرگ کی شان کے لائق نہیں۔

(۵) نماز میں سجدہ کو جاتے ہوئے پہلے ہاتھ رکھے جائیں یا گھٹنے۔ احناف گھٹنے رکھنے کے قائل ہیں مگر صحیح حدیث میں ہے کہ اونٹ کی طرح نہ بیٹھو، گھٹنوں سے پہلے ہاتھ رکھو۔ اس روایت کے جواب میں حضرت مولانا صفدر صاحب نے حافظ ابن قیم (زاد المعاد: ص ۱۷۵ ج ۱) کے حوالہ سے ایک جواب نقل کیا ہے۔

”راویوں میں سے کسی پر یہ روایت منقلب ہوگئی ہے چنانچہ مسند ابن ابی شیبہ میں بسند صحیح حضرت ابو ہریرہؓ سے یوں روایت ہے اذا سجد احدکم فلیضع رکتیہ قبل یدیه ولا یرک کبروک الفحل الخ (خزائن السنن: ص ۳۶۲) ہم یہاں پہلے حافظ ابن قیم ہی کے حوالہ سے اس کی سند پیش کئے دیتے ہیں جس سے ساری حقیقت واضح ہو جائے گی، لکھتے ہیں:-

فقال ابن ابی شیبہ حدثنا محمد بن فضیل عن عبد الله

بن سعید عن جده عن ابی ہریرة عن النبی صلی الله علیہ

وسلم اذا سجد احدكم الخ (زاد المعاد: ص ۵۷ ج ۱)

اسی روایت کو ذکر کرنے کے بعد علامہ نیوی "خفی نے صراحت کی ہے۔
عبد اللہ بن سعید ضعفہ جماعة. (التعلیق الحسن: ص ۱۲۶)

حالانکہ ایک جماعت نے ہی نہیں بلکہ سب محدثین نے اسے ضعیف کہا ہے اور کوئی ایک قول بھی اس کی تعدیل و توثیق میں منقول نہیں اور ضعف بھی ایسا کہ امام بخاری فرماتے ہیں: "ترکوه، نسائی" فرماتے ہیں: "لیس بشقة ترکہ یحییٰ و عبد الرحمن" امام یعقوب بن سفیان، ابوداؤد، الساجی، اور دارقطنی فرماتے ہیں: "متروک ذاهب الحدیث، امام ابن حبان" فرماتے ہیں: "وہ حدیثوں کو اول بدل کر دیتا تھا بلکہ دل میں آتا ہے کہ وہ قصد ایسا کرتا تھا۔ (یہ روایت بھی تو اسی طرح بدلی ہوئی اور صحیح کے برعکس ہے) امام ابوحاتم فرماتے ہیں: "لیس بقوی۔ امام احمد" فرماتے ہیں: "منکر الحدیث، متروک الحدیث، امام یحییٰ بن سعید" فرماتے ہیں: "میں اس کی ایک مجلس میں بیٹھا اس میں میں نے اسے پہچان لیا کہ یہ جھوٹ بولتا ہے، امام ابن معین نے اسے ضعیف اور لیس ہشیء کہا ہے (تہذیب: ص ۲۳۷، ۲۳۸) اور تقریب (ص ۱۷۵) میں حافظ ابن حجر "کافیصلہ بھی یہی ہے کہ وہ "متروک" ہے۔

مگر صد افسوس کہ محض مسلکی حمیت میں ایسے متروک راوی کی روایت کے بارے میں بھی حضرت شیخ الحدیث صاحب فرماتے ہیں کہ "بسند صحیح۔" اناللہ وانا الیراجعون

(۶) جن جانوروں کا گوشت حلال ہے ان کے پیشاب کا کیا حکم ہے؟ اس کے بارے میں فقہاء کا اختلاف ہے۔ امام مالک اور امام احمد وغیرہ پاک سمجھتے ہیں جبکہ امام شافعی اور امام ابوحنیفہ "نجس قرار دیتے ہیں اس سلسلے میں جن روایات سے استدلال کیا جاتا ہے ان میں ایک دلیل حضرت مولانا صفدر صاحب کے الفاظ میں ملاحظہ ہو:

وفی مسند البزار عن عبادة بن الصامت سألنا رسول الله ﷺ

عن البول فقال اذا مسكم شيء فاغسلوه فاني اظن ان منه عذاب القبر
واسناده حسن، نيل الاوطار ص ۱۰۷ ج ۲ (خزائن السنن: ص ۱۵۴)

حضرت مولانا صفدر صاحب نے اس کا ترجمہ نقل نہیں کیا خلاصہ یہ کہ ”حضرت
عبادہ فرماتے ہیں کہ ہم نے پیشاب کے بارے میں آپ سے پوچھا تو آپ نے فرمایا
جب پیشاب تمہیں لگے تو اسے دھو ڈالو، میرا خیال ہے کہ عذاب قبر اسی سے ہے۔ نیل
الاطار میں ہے کہ اس کی سند حسن ہے۔“ یقین جائے اگر اس روایت سے کوئی اور
استدلال کرتا تو حضرت موصوف پنجہ جھاڑ کر اس کے پیچھے پڑ جاتے اور علامہ شوکانی کے
بھی حسب عادت خوب لٹے لیتے، مگر چونکہ اس روایت سے بزعم خویش اپنے موقف کی
تائید ہوتی ہے اس لئے علامہ شوکانی پر پورا اعتماد کرتے ہیں کہ اس کی سند حسن ہے،
حالانکہ اس کا راوی یوسف بن خالد السمستی ہے چنانچہ علامہ بیہمی یہی روایت نقل کرنے کے
بعد لکھتے ہیں ”فیہ یوسف بن خالد السمستی ونسب الی الکذب“ (مجمع الزوائد
ص: ۲۰۸ ج ۱) کہ اس میں یوسف بن خالد ہے جس کی طرف جھوٹ بولنے کی نسبت کی گئی
یہ روایت کشف الاستار بزوائد مستدرک الزوائد (ص ۱۳۰ ج ۱) میں اسی یوسف بن خالد کے
واسطے سے دیکھی جاسکتی ہے یہ صاحب مشہور حنفی فقیہ تھے میزان الاعتدال یا تہذیب
التہذیب کے حوالہ کی بجائے ہم مولانا عبدالرحمن لکھنوی کے الفاظ کا خلاصہ ذکر کرنے پر اکتفا
کرتے ہیں۔

”وہ شیوخ کے نام پر حدیثیں گھڑا کرتا تھا اس سے روایت لینا حلال
نہیں اور نہ اس سے احتجاج درست ہے۔ ابن معین نے کہا ہے وہ کذاب اور
خبیث ہے اور ایک بار کذاب اور زندیق بھی کہا۔ امام ابو حاتم فرماتے ہیں
کہ اس نے جہمیہ کی تائید میں کتاب لکھی جس میں اس نے قیامت کے روز
میزان سے انکار کیا ہے“ (الفوائد المسمیہ: ص ۲۲۷، ۲۲۸)

آخر میں حافظ ابن حجر کا فیصلہ بھی دیکھ لیجئے، لکھتے ہیں:

ترکوه و کذبہ ابن معین و کان من فقہاء الحنفیة

(تقریب: ص ۳۸۸)

مگر افسوس کہ حافظ ابن حجر نے بھی تلخیص (ص ۱۰۶ ج ۱) میں اس کی روایت کو اسنادہ حسن کہا اور انہی پر علامہ شوکانی نے اعتماد کیا۔ بتلائے ایسے متروک اور کذاب کی روایت حسن ہو سکتی ہے؟ مگر افسوس کہ حضرت شیخ الحدیث صاحب بھی محض مسلکی حمیت میں اسے حسن قرار دینے پر ادھار کھائے بیٹھے ہیں اور اس حدیث کی حقیقت معلوم کرنے کے لئے اصل ماخذ کی طرف رجوع نہیں کرتے۔

(۷) حضرت مولانا صفدر صاحب لکھتے ہیں:

”مسند احمد، متدرک، مشکل الآثار میں ہے کہ آپؐ نے فرمایا الہیرۃ سبع یعنی بی درندہ ہے۔ علامہ ذیلیعی نصب الراہیہ: ص ۱۳۵ ج ۱ میں یہ روایت نقل کرتے ہیں کہ آپؐ ایک صحابیؓ کے گھر تشریف لے گئے ان کے پڑوسی نے شکایت کی کہ آپ ان کے ہاں تشریف لے گئے اور ہمارے ہاں نہیں آئے فرمایا تمہارے گھر میں کتا ہے، اس نے کہا آپ جس گھر گئے تھے اس میں بی بی ہے، فرمایا: انما الہیرۃ سبع

(خزائن السنن: ص ۱۹۴، ۱۹۵)

حضرت مولانا صاحب نے یہاں بزعم خویش دور وایتیں ذکر کی ہیں۔ حالانکہ امر واقع یہ ہے کہ یہ دونوں ایک ہی حدیث ہے ایک میں اجمال اور دوسری میں تفصیل ہے اور یہ دونوں ”عیسیٰ بن المسیب عن ابی زرعة عن ابی ہریرۃ“ کی سند سے مروی ہیں اور خود علامہ ذیلیعی نے نصب الراہیہ کے کمولہ صفحہ میں وضاحت فرمادی ہے کہ امام حاکم نے گوا سے صحیح اور عیسیٰ بن المسیب کو صدوق کہا ہے مگر علامہ ذہبی نے ان پر تعاقب کیا ہے کہ امام ابوداؤد اور امام ابوحاتم نے اس کو ضعیف قرار دیا ہے۔ امام عقیلی نے کتاب الضعفاء میں یہ روایت ذکر کی ہے اور کہا ہے کہ یحییٰ بن معین نے عیسیٰ بن المسیب کو ضعیف قرار دیا ہے اور اس کا کوئی متابع بھی نہیں اگر کوئی ہے تو وہ اسی جیسا یا اس سے کم درجہ کا ہے۔“ (نصب الراہیہ: ص ۱۳۵ ج ۱)

علامہ ذہبی فرماتے ہیں کہ امام یحییٰ، نسائی، دارقطنی اور ابوداؤد نے اسے ضعیف

کہا ہے ابو زرہ اور ابو حاتم نے لیس بالقوی کہا ہے ابن حبان وغیرہ نے بھی اس میں کلام کیا ہے۔ (میزان: ص ۳۲۳ ج ۳)

مزید تفصیل میں ہم نہیں جانا چاہتے بلکہ صرف یہ ذکر کرنا ہے کہ حضرت صاحب نے نصب الراية کے حوالہ سے جو روایت ذکر کی اس پر مصنف نصب الراية نے جرح کی ہے مگر افسوس کہ حضرت موصوف اس پر خاموشی اختیار کرتے ہیں آخر بددیانتی کی بھی کوئی حد ہوتی ہے۔

(۸) حضرت مولانا صفدر صاحب اپنے مسلک کہ قربانی واجب ہے کی تائید میں دلائل ذکر کرتے ہوئے دوسری دلیل یوں ذکر کرتے ہیں۔

”دوسری دلیل وہ حدیث ہے جس میں ”علی“ آتا ہے مثلاً ترمذی:

ص ۸۳ ج ۱، ابو داؤد ص ۶۹ ج ۲، ابن ماجہ: ص ۲۳۳ اور مسند احمد: ص ۲۱۵

ج ۳ میں حضرت محف بن سلیم کی روایت ہے قال کنا وقوفامع النبی

صلی اللہ علیہ وسلم بعرفات فسمعتہ یقول یا ایہا الناس علی

کل اہل بیت فی کل عام اضحیة وقال الترمذی حدیث

حسن غریب اور لفظ علی لزوم اور وجوب کے لئے آتا ہے“

(خزانة السنن: ص ۵۵۷)

ہمیں یہاں نہ قربانی کے بارے میں یہ ذکر کرنا ہے کہ یہ واجب ہے یا سنت،

اور نہ ہی یہ عرض کرنا ہے کہ مذکورہ الصدر روایت سے وجوب قربانی پر استدلال صحیح ہے یا

نہیں۔ بلکہ صرف اس بات کا اظہار مقصود ہے کہ حضرت موصوف نے جو روایت پیش کی

ہے وہ قطعاً حسن نہیں صرف امام ترمذی کے حسن کہنے سے کوئی روایت حسن نہیں ہو جاتی خود

حضرت مولانا نے احسن الکلام (ص ۱۰۴ ج ۲) میں پوری چودہ سطروں میں یہ بات بیان

فرمائی ہے کہ امام ترمذی کی تحسین و تصحیح کا کوئی اعتبار نہیں کیونکہ وہ متساہل ہیں۔ مگر افسوس

یہاں وہ ان کی تحسین پر اعتماد کئے بیٹھے ہیں حالانکہ علامہ زبیلی ”حنفی مرحوم نے واشگاف

الفاظ میں نقل کیا ہے کہ

قال عبد الحق اسناده ضعيف قال ابن القطان وعلته

الجهل بحال ابي رملة واسمه عامر فانه لا يعرف الا بهذا

السخ (نصب الراية: ص ۲۱۱ ج ۴)

امام عبدالحقؒ نے اسے ضعیف کہا ہے اور امام ابن القطانؒ نے فرمایا کہ اس کے ضعف کا سبب ابو رملہ کی جہالت ہے جس کا نام عامر ہے اور اس نے صرف یہی روایت بیان کی ہے، بلکہ علامہ زبیلیؒ نے اس سے پہلے علامہ ابن جوزیؒ سے یہ بھی نقل کیا ہے:

هذا متروك الظاهر اذ لا يسن العتيرة اصلا. السخ

(نصب الراية: ص ۲۰۸ ج ۴)

یہ روایت ظاہر متروک ہے کیونکہ عتیرہ قطعاً ”مسنون نہیں۔ انتہائی افسوس

ناک بات یہ ہے کہ

مولانا صفدر صاحب کی بددیانتی

حضرت مولانا صفدر صاحب نے یہ روایت ذکر کرنے میں بھی بڑی بددیانتی کا

مظاہرہ فرمایا جبکہ مذکورہ الصدر روایت کے مکمل الفاظ یوں ہیں:-

يا ايها الناس على كل اهل بيت في كل عام اضحية

وعتيرة. السخ (ترمذی وغیرہ)

کہ لوگو! ہر اہل بیت پر ہر سال قربانی اور عتیرہ ہے۔ ”عتیرہ“ کا لفظ حضرت

موصوف نے ہاتھ کی صفائی سے حذف کر دیا۔ اور ”عتیرہ“ اس ذبیحہ کا نام ہے جو زمانہ

جاہلیت میں ماہ رجب میں رجب کی تعظیم کے لئے ذبح کیا جاتا تھا۔ جسے ابتداء میں جائز

① حافظ ابن حجر نے فتح الباری (ص ۴ ج ۱۰) میں اس کی سند کو قوی کہا ہے مگر یہ درست نہیں جبکہ خود انہوں نے

تقریب (ص ۲۳۹) میں صراحت کی ہے کہ ”عامر لا يعرف“ عامر مجہول ہے اور فتح الباری (ص ۵۹۷ ج ۹) میں

کہا ہے کہ اسے خطابی نے ضعیف اور ترمذی نے حسن کہا ہے۔

قرار دیا گیا جیسا کہ بعض احادیث سے معلوم ہوتا ہے مگر جمہور کے نزدیک بعد میں یہ اجازت منسوخ ہوگئی (تحفۃ الاحوذی، ص ۳۶۱ ج ۲) اسی بنا پر علامہ ابن جوزی فرماتے ہیں کہ ”عتیرہ“ بالکل سنت نہیں۔ مگر دیکھا آپ نے کہ اس لفظ کو حذف کر کے حضرت موصوف نے کس طرح اپنا الوسیدھا کیا ہے۔ قابل غور بات یہ ہے کہ اگر یہ روایت حسن ہے اور ”علی“ لزوم اور وجوب کے لئے آتا ہے تو پھر صرف قربانی ہی واجب کیوں ہے؟ ”عتیرہ“ بھی واجب ہونا چاہئے۔ حالانکہ خود احناف کے نزدیک بھی قربانی کے علاوہ فرع اور عتیرہ کا حکم منسوخ ہے۔ بہر حال اس روایت سے استدلال نہ سنا درست ہے نہ ہی متناً، مگر مولانا صاحب اس تفصیل سے بے نیاز ہو کر محض مسلکی حیثیت میں اسے معرض استدلال میں پیش کرتے ہیں۔ فواسفا

(۹) امام ابو حنیفہؒ وغیرہ نوم کیئر جس میں مقعد زمین پر نہ رہ سکے کو ناقض وضوء قرار دیتے ہیں۔ امام صاحب کے اسی مسلک کی تائید میں حضرت مولانا صفدر صاحب نے یہ دلیل ذکر کی ہے کہ ترمذی (ص ۸۰ ج ۱) میں ہے کہ

اذا اضطجع استرخ مفاصله، فتح المسلمم میں ہے کہ یہ روایت مستدا احمد (ص ۲۳۶ ج ۱) اور ابو یعلیٰ میں بھی ہے اور علامہ بیہقیؒ فرماتے ہیں: ورجالہ موثقون۔ (خزائن السنن، ص ۱۶۲، ۱۶۳)

بلاشبہ احناف اسے صحیح بنانے کی کوشش کرتے ہیں، مگر اکثر محدثین کے نزدیک یہ حدیث ضعیف ہے حافظ ابن حجرؒ لکھتے ہیں:-

”اس کا مدار یزید ابو خالد الدالانی پر ہے امام احمدؒ، امام بخاریؒ، امام ابو داؤدؒ، امام ترمذیؒ، امام ابراہیم الحرابیؒ، امام دارقطنیؒ وغیرہ نے اسے ضعیف قرار دیا ہے امام بیہقیؒ نے کہا ہے کہ ابو خالد اس میں منفرد ہے اور تمام ائمہ حدیث نے اس پر انکار کیا ہے اور قنادہؒ سے اس کے سماع کا بھی محدثین نے انکار کیا ہے اور امام ترمذیؒ نے کہا ہے کہ ابو خالد کے علاوہ سعید بن ابی عروبہؒ نے قنادہؒ سے یہی روایت حضرت ابن عباسؓ سے موقوفاً بیان کی ہے مرفوعاً نہیں

اور نہ ہی قتادہ اور ابن عباس کے درمیان ابو العالیہؓ کا واسطہ ذکر کیا ہے
(التخصیص: ص ۱۲۰ ج ۱)

علامہ زبیلیؒ نے نصب الراية (ص ۴۴، ۴۵ ج ۱) میں بھی ائمہ محدثین کا کلام نقل کیا ہے خلاصہ کلام یہ کہ

(۱) ابو خالد الدالانی مشکلم فید ہے وہ گو صدوق ہے مگر اکثر غلطی کر جاتا تھا حافظ ابن حجرؒ لکھتے ہیں:

(۱) صدوق یخطئ کثیر او کان یدلس۔ (تقریب: ص ۴۰۳)

(۲) ابو خالد دلس ہے اور روایت معتعن ہے۔

(۳) سعید بن ابی عروبہؒ جو اس سے ثقہ ہیں اس نے اسے موقوفاً بیان کیا ہے لہذا ابو خالد کی روایت اس کے مقابلے میں درست نہ ہوئی۔

(۴) قتادہؒ نے ابو العالیہؓ سے صرف چار احادیث سنی ہیں اور یہ حدیث ان میں سے نہیں علامہ زبیلیؒ لکھتے ہیں:

فتحرر من هذا كله ان الحديث منقطع.

اس سے ثابت ہوا کہ یہ حدیث منقطع ہے۔

(۵) حضرت ابن عباسؓ کی صحیح حدیث اس کے معارض ہے جس میں ہے کہ آپ سو کر اٹھے تو بلا وضوء نماز پڑھا کی۔ (ابوداؤد، مسلم وغیرہ)

غور فرمائیے ائمہ ناقدین اور حضرات محدثین کے اقوال کی روشنی میں یہ روایت بوجہ ضعیف ہے اور امام بخاریؒ نے اسے لاشیء قرار دیا ہے۔

(نصب الراية: ص ۴۵ ج ۱)

مگر مولانا صفدر صاحب رحالہ موثقون سے اپنے بے خبر تلامذہ کو تسلی دے

رہے ہیں۔

مولانا صفدر صاحب کی بے خبری یا تجاہل عارفانہ

مولانا موصوف نے فتح الملہم (ص ۵۵۰ ج ۱) کے حوالہ سے نقل کیا ہے کہ یہ روایت مسند احمد اور ابویعلیٰ میں بھی ہے اور علامہ بیہمی نے کہا ہے ”رجالہ موثقون“ بلاشبہ مسند امام احمد (ص ۲۵۶ ج ۱) اور مسند ابویعلیٰ (ص ۶۱ ج ۳) میں یہ روایت موجود ہے مگر اس کی سند بھی وہی ہے جو ترمذی اور ابوداؤد وغیرہ میں ابو خالد الدالانی کے واسطہ سے مروی ہے مگر یقین جاییے مجمع الزوائد میں یہ روایت قطعاً نہیں ہے مولانا عثمانی مرحوم کا نرا وہم ہے۔ چونکہ انہوں نے اس کے بارے میں علامہ بیہمی سے رجالہ موثقون نقل کیا ہے اس لئے مولانا صفدر صاحب نے بلا تامل کبھی پرکھی مارتے ہوئے یہ تاثر دینے کی کوشش کی ہے کہ اس کے راویوں کی توثیق کی گئی ہے۔ اٹھائے مجمع الزوائد اور کتاب الطہارت کے ”باب الموضوع من النوم“ کی ایک ایک سطر پڑھ جائیے خورد بین لگا کر بھی اگر آپ اس کو پڑھ جائیں تب بھی آپ کو یہ روایت نہیں نظر آئے گی۔ پھر یہ روایت مجمع الزوائد میں کیونکر ہو سکتی ہے جبکہ یہ صحاح ستہ کی دو مشہور کتابوں (ابوداؤد اور ترمذی) میں موجود ہے۔ مولانا صفدر صاحب اس حقیقت سے بے خبر نہیں مگر ”رجالہ موثقون“ کے الفاظ ان کی مجبوری ہیں۔ اگر کوئی مجمع الزوائد میں یہ روایت ثابت کر دے تو ہم اس کے شکر گزار ہوں گے۔

(۹) مولانا صفدر صاحب ایک حدیث یوں نقل کرتے ہیں۔ (ہم صرف اس کے ترجمہ پر اکتفا کر رہے ہیں)

”حضرت علیؑ سے کہا گیا کہ کیا آپ اپنے بعد خلیفہ نامزد نہیں کرتے تو حضرت علیؑ نے فرمایا: کہ آنحضرت ﷺ نے کسی کو علیؑ کے خلیفہ نامزد نہیں کیا کہ میں بھی نامزد کروں اگر اللہ تعالیٰ کو لوگوں کے ساتھ خیر منظور ہوئی تو ان کو کسی بہتر شخص پر جمع کر دے گا۔ جیسا کہ اللہ تعالیٰ نے حضرت محمد ﷺ کے بعد ان میں سے بہتر پر سب کو جمع کر دیا تھا“ (ارشاد الشیعہ: ص ۱۶۰)

مولانا صفدر صاحب نے اس روایت کو مسند بزار بحوالہ مجمع الزوائد (ص ۴۷)

ج ۹) اور مستدرک (ص ۲۷۹ ج ۲) سے نقل کیا ہے اور اس بات کی بھی وضاحت فرمادی ہے کہ علامہ بیہقی نے کہا ہے اس کے راوی اصح کے راوی ہیں، سوائے اسماعیل بن ابی حارث کے اور وہ ثقہ ہے اور امام حاکم اور علامہ ذہبی نے اسے صحیح کہا ہے۔ اسی بناء پر خود حضرت موصوف لکھتے ہیں ”اس صحیح حدیث سے چند واضح فوائد حاصل ہوئے۔“

(ارشاد الشیعہ: ۱۶۰)

مگر حقیقت یہ ہے کہ یہ روایت قطعاً صحیح نہیں اور نہ ہی اس کے راوی اصح کے راوی ہیں۔ امام حاکم نے اسے عبد اللہ بن روح عن شبابة بن سوار عن شعيب بن ميمون عن حصين عن الشعبي عن ابي وائل کی سند سے بیان کیا ہے اور امام بزار نے بھی اسماعیل بن ابی الحارث عن شبابة بن سوار عن شعيب بن ميمون الخ کی سند سے ہی یہ روایت نقل کی ہے۔

(زوائد البزازی للبیہقی: ص ۳۶۶ قلمی)

اس سند میں شعيب بن ميمون منفرد ہے وہ ”اصح“ کا راوی بھی نہیں بلکہ صرف امام نسائی نے ”خصائص علی“ اور امام ابن ماجہ نے ”التفسیر“ میں اس سے روایت لی ہے۔ امام ابو حاتم اور امام العیسیٰ نے اسے مجہول کہا ہے امام بخاری فرماتے ہیں: فیہ نظر ابن حبان فرماتے ہیں مشہور محدثین سے وہ منکر روایات روایت کرتا ہے جب منفرد ہو اس سے احتجاج درست نہیں۔ حافظ ابن حجر لکھتے ہیں کہ

ومن مناکیرہ عن حصین عن الشعبي عن ابي وائل قيل لعلي الا

تستخلف؟ الخ

کہ اس کی مناکیر میں وہ روایت ہے جو اس نے حصین عن الشعبي عن ابي وائل حضرت علی سے بیان کی ہے (تہذیب: ص ۳۵۷ ج ۳) علامہ ذہبی نے بھی میزان الاعتدال (ص ۲۷۸ ج ۲) میں اس کے تذکرہ میں یہی روایت ذکر کر کے گویا اس کے منکر ہونے کی طرف اشارہ کیا ہے۔ حافظ ابن حجر ”تقریب“ (ص ۱۴۶) میں لکھتے ہیں

شعيب بن ميمون ضعيف ہے۔

قارئین کرام! غور فرمائیں کیا شعیب بن میمون پر اتنی جرح کے باوجود یہ حدیث صحیح ہو سکتی ہے؟ امام بخاری نے اس کے بارے میں فیہ نظر کہا ہے جس کے بارے میں خود مولانا صفدر صاحب نے نقل کیا ہے کہ

”جس راوی کے بارے میں امام بخاری فیہ نظر اور سکتوا عنہ

کہتے ہیں محدثین کرام کے ہاں اس کی روایت بالکل متروک ہوتی ہے“

(صرف ایک اسلام: ص ۱۹۴)

لہذا کم از کم مولانا صفدر صاحب کو تو اس کی حدیث کو صحیح نہیں کہنا چاہئے تھا بلاشبہ انہوں نے علامہ بیٹھی، امام حاکم اور علامہ ذہبی کے قول پر اعتماد کرتے ہوئے اسے صحیح قرار دیا ہے مگر اس قسم کا اعتماد ایک ناقد اور مبصر کی شان کے منافی ہے اور کتنے مقامات ہیں جہاں حضرت موصوف نے تحقیق کے اعتبار سے علامہ بیٹھی اور امام حاکم وغیرہ سے اختلاف کیا ہے محض رافضیوں کی مخالفت میں بلاتامل اس کو صحیح قرار دینا قرین انصاف نہیں ﴿لا یجر منکم شنان قوم علی ان لا تعدلو اعدلوا هو اقرب للتعوی﴾ (۱۰) رافضیوں کی تردید میں لکھتے ہیں:

”یہ یاد رہے کہ رافضہ کا لفظ اور اس کی وجہ تسمیہ خود جناب رسول

اللہ ﷺ سے مروی ہے چنانچہ حضرت علیؓ سے روایت ہے کہ انہوں نے فرمایا

جناب رسول اللہ ﷺ نے فرمایا کہ آخر زمانہ میں ایک قوم زور شور سے ظاہر

ہوگی جن کا نام رافضہ ہوگا جو اسلام کو ترک کر دے گی“

(مسند احمد: ص ۱۰۳، ج ۱، ارشاد الشیعہ: ص ۲۲)

حالانکہ دعویٰ کی بنیاد جس روایت پر ہے وہ سخت ضعیف ہے علامہ ابن الجوزیؒ

نے صراحت کی ہے کہ یہ روایت صحیح نہیں اس کے ایک راوی یحییٰ بن متوکل کو امام احمدؒ نے

واہسی الحدیث اور امام ابن معینؒ نے لیس ہشیء کہا ہے اور دوسرا راوی اس

میں کثیر النواء ہے جسے امام نسائیؒ نے ضعیف اور ابن عدیؒ نے عالی شیعہ قرار دیا ہے

(العلل المتناہیہ: ص ۱۵۷، ج ۱) یحییٰ بن المتوکل کا ترجمہ تہذیب (ص ۲۷۰، ۲۷۱) میں

دیکھا جاسکتا ہے علامہ ابن عبدالبر نے کہا ہے کہ ہو عند جمیعہم ضعیف کہ وہ تمام محدثین کے نزدیک ضعیف ہے اور تقریب (ص ۳۷۹) میں بھی حافظ ابن حجر نے اسے ضعیف قرار دیا ہے اسی طرح کثیر النواء کو بھی حافظ ابن حجر نے ضعیف قرار دیا ہے۔ (تقریب: ص ۲۸۴)

اس کے علاوہ اس کے متصل بعد حضرت عبداللہ بن عباسؓ سے یہ روایت بھی نقل کرتے ہیں کہ آنحضرت ﷺ نے فرمایا:

”اے علی! عنقریب میری امت میں ایک قوم ہوگی جو اہل بیت کی محبت کا دعویٰ کرے گی اس کا لقب اور نام یہ ہوگا کہ اس کو رافضہ کہا جائے گا تم ان سے قتال و جہاد کرو کیونکہ وہ مشرک ہوگی“ (ارشاد الشیخ: ص ۲۳، ۲۴)

یہ روایت حضرت موصوف نے طبرانی سے بحوالہ مجمع الزوائد (ص ۲۲ ج ۱۰) نقل کی ہے اور علامہ بیہقیؒ سے یہ بھی نقل کیا ہے کہ ”اسناد حسن“ اس کی سند حسن ہے۔ یہ روایت انجم الکبیر للطبرانی (ص ۲۳۲ ج ۱۲) میں موجود ہے اور اس کے فاضل محقق شیخ حمدی عبدالمجید السلفی نے علامہ بیہقیؒ پر اعتماد کرتے ہوئے حاشیہ میں مجمع الزوائد سے ”اسناد حسن“ نقل کر دیا ہے حالانکہ یہ روایت حجاج بن تمیم عن میمون بن مہر ان عن ابن عباس کی سند سے مروی ہے۔ علامہ ابن الجوزی نے اسی سند سے یہ روایت العلل المتناہیہ (ص ۱۵۷ ج ۱) میں نقل کی ہے اور کہا ہے کہ حجاج بن تمیم کے بارے میں امام عقیلیؒ نے کہا ہے کہ لا یتابع علی هذا الحدیث بلکہ امام نسائیؒ لیس بشقہ اور ازدیؒ نے اسے ضعیف کہا ہے امام ابن عدیؒ فرماتے ہیں اس کی روایات مستقیم نہیں ہیں اور صرف ابن حبان نے ثقات میں اسے ذکر کیا ہے۔ (تہذیب: ص ۱۹۹ ج ۲)

حالانکہ ابن حجرؒ فرماتے ہیں کہ وہ ضعیف ہے۔ تقریب (ص ۶۴) علامہ ذہبیؒ فرماتے ہیں: احادیثہ تدل علی انه واه اس کی احادیث دلالت کرتی ہیں کہ وہ کمزور ہے۔ (میزان: ص ۴۶۱ ج ۱) بتلایئے ایسے راوی کی حدیث حسن ہو سکتی ہے؟ مزید باعث تعجب بات یہ ہے کہ مولانا صفدر صاحب کو حضرت عبداللہ بن عباسؓ کی اس روایت کے

تحت ”اسنادہ حسن“ کے الفاظ تو نظر آگئے مگر اس کے متصل بعد حضرت علیؑ کی مذکورۃ الصدر روایت کے بارے میں علامہ بیہقیؒ نے جو یہ فرمایا کہ فیہ کثیر بن اسماعیل النواء وهو ضعیف ❶ اسے شیر مادر سمجھ کر ہضم کر گئے۔ فانا لله وانا الیہ راجعون اسی نوعیت کی مزید ایک درجن سے زائد مثالیں ہمارے پیش نظر ہیں مگر ہم اسی پر اکتفاء کرتے ہیں کیونکہ ہمیں ابھی بہت سی باتوں کی نقاب کشائی کرنا ہے۔

❶ مجمع الزوائد (ص ۲۲ ج ۱۰) میں فیہ کثیر بن اسماعیل النواء ہے مگر یہ یقیناً ہے اور صحیح کثیر بن اسماعیل النواء ہے

احادیث اور مختلف عبارتوں میں کاٹ چھانٹ

شیخ الحدیث حضرت مولانا محمد سرفراز صاحب صفدر کی تصانیف میں یہ بات بھی کئی مقامات پر دیکھنے میں آئی کہ وہ ائمہ سلف کی عبارتیں ذکر کرنے میں دیانت داری کا مظاہرہ نہیں کرتے بلکہ ان کے ہاں اپنی اغراض کے لئے احادیث کے الفاظ میں حک و اضافہ بھی کوئی معیوب بات معلوم نہیں ہوتی۔ ضروری تفصیل ملاحظہ ہو:

(۱) ابوداؤد میں لفظ کا اضافہ

امام ابوحنیفہؒ کے نزدیک غسل میں کلی کرنا اور ناک میں پانی ڈالنا فرض ہے اس پر بحث کے دوران میں ایک دلیل حضرت مولانا نے یوں ذکر کی ہے:-

”ابوداؤد (ص ۲۸ ج ۱) میں روایت ہے الصعید الطیب وضوء

المسلم، الی ان قال، فاذا وجدت الماء فامسه جلدک
وشرک“ الخ (خزائن السنن: ص ۹۰)

اب اٹھائیے سنن ابی داؤد اور نکلئے اس کا محولہ صفحہ پھر خوردبین نگاہوں سے دیکھئے کہ کیا اس حدیث میں ”وشرک“ کا لفظ بھی ہے؟ آپ کو کوشش بسیار کے باوجود یہ لفظ نظر نہیں آئے گا۔ اور لطف یہ کہ ابوداؤد مع عون المعبود (ص ۱۳۱ ج ۱) اور ابوداؤد مع بذل المعبود (ص ۲۰۳ ج ۱) میں بھی یہ لفظ نہیں۔ حضرت مولانا موصوف نے اس سے قبل (ص ۸۹) میں تحت کل شعرة جنابة ❶ سے بھی استدلال کیا ہے کہ ہر بال کے نیچے جنابت

❶ اس حدیث کو ذکر کرتے ہوئے مولانا صفدر صاحب کے الفاظ پر بھی ایک نظر ڈال لیجئے۔ مشکوٰۃ (ص ۲۸ ج ۱) میں ابوداؤد، مسند احمد اور داری کے حوالہ سے حضرت علیؓ کی روایت نقل ہے نبی ﷺ نے فرمایا تحت کل شعرة جنابة (فمن تم عادیث راسی) چونکہ ناک کے اندر بھی بال ہوتے ہیں لہذا جنابت کا اثر وہاں بھی ہوتا ہے“ (خزائن السنن: ص ۸۹ ج ۱) حالانکہ (تحت کل شعرة جنابة) کے الفاظ حضرت ابو ہریرہؓ کی حدیث کے ہیں اور امام ابوداؤد نے صراحت کی ہے کہ اس میں حارث بن وجیر راوی ضعیف ہے۔ = <

ہے اور فرمایا کہ:

”چونکہ ناک کے اندر بھی بال ہوتے ہیں لہذا جنابت کا اثر وہاں بھی

ہوتا ہے“

اسی استدلال سے آپ سمجھ گئے ہوں گے کہ مذکورۃ الصدر روایت میں
و شعوک کا اضافہ بھی اس کی تائید میں ہے۔ اور اس سے مقصد یہ ہے کہ ناک میں پانی
ڈالنے کی فرضیت کی ایک دلیل یہ بھی ہے۔ فانا لله وانا الیہ راجعون .

(۲) ادھوری روایت

امام ابوحنیفہؒ کے نزدیک نماز وتر واجب ہے اس کی تائید میں حضرت مولانا
صاحب نے ایک دلیل یوں ذکر کی ہے:-

”مسند احمد ص ۲۱۸ ج ۶ میں ہے الوتر حق واجب علی کل مسلم“

البح (خزان السنن: ص ۴۰۶)

یہ روایت حضرت ابو ایوبؓ سے مسند امام احمد، ابو داؤد، نسائی ابن ماجہ، ابن
حبان، دارقطنی وغیرہ میں موجود ہے اور اس کے کمل الفاظ یوں ہیں۔

الوتر حق واجب علی کل مسلم فمن احب ان یوتر

بخمس فلیوتر ومن احب ان یوتر بثلاث فلیفعل ومن احب ان

=> اور اس کی یہ حدیث منکر ہے۔ تفصیل کی گنجائش نہیں، حافظ ابن حجرؒ کا فیصلہ بھی یہی ہے کہ حارث ضعیف ہے
(تقریب: ص ۶۱) اور حضرت علیؓ کی روایت کے الفاظ یوں ہیں من ترک موضع شعره من جنابة لم
یغسلها فعل بها کذا و کذا قال علی فمن لم عادیب راسی غور کیجئے حضرت شیخ الحدیث صاحب
نے دو حدیثوں کو کیسے غلط ملط کر دیا ہے۔

① امام دارقطنی فرماتے ہیں کہ ”واجب“ کا لفظ محفوظ نہیں۔ محمد بن حسانؒ کے علاوہ امام زہریؒ کے متعدد تلامذہ
صرف ”الوتر حق“ نقل کرتے ہیں اور بعض نے ”الوتر حق او واجب“ شک سے بیان کیا ہے یہ ایک فنی مسئلہ ہے مگر
نہ یہاں وتر کے وجوب و عدم وجوب پر بحث مطلوب ہے اور نہ ہی ”حق واجب“ کے الفاظ پر۔

یوتر بواحدة فلیوتر. (نصب الراية: ص ۱۱۲ ج ۲)
 قارئین کرام! ذرا غور فرمائیں کہ اس مکمل حدیث کے ابتدائی الفاظ سے مولانا صفدر نے استدلال کیا ہے کہ وتر واجب ہے مگر اس کے بعد کے الفاظ کہ جو پانچ وتر پڑھنا چاہتا ہے وہ پانچ وتر پڑھے، جو تین وتر پڑھنا چاہے وہ تین وتر پڑھے اور جو ایک وتر پڑھنا چاہے وہ ایک وتر پڑھے۔ مگر یہ باقی حصہ ان کے مسلک اور موقف کے خلاف ہے اس لئے اسے نظر انداز کر دیا اور لطف یہ کہ حضرت موصوف مزید لکھتے ہیں۔

”علامہ زبیلی نصب الراية (۲ ج ۱۱۲) میں اس حدیث کے بارے میں لکھتے ہیں الو ترحق واجب علی کل مسلم قال الحاكم صحیح علی شرط البخاری“ (خزان السنن: ص ۲۰۷)


اولاً تو علامہ زبیلی نے امام حاکم سے اس روایت کے بارے میں علی شرطہما نقل کیا ہے علی شرط البخاری نہیں۔ ثانیاً اگر اس سے حضرت موصوف کو اتفاق ہے تو سمجھ لیجئے کہ پانچ وتر اور ایک وتر پڑھنا بھی جائز، صرف تین ہی کی پابندی چہ معنی دار؟ اس روایت کو صحیح تسلیم کرنے کے بعد ان آخری الفاظ کو حذف کر دینا محض مسلکی حیثیت کا شاخسانہ ہے۔

(۳) اس کی ایک اور مثال

اس سے قبل آپ پڑھ آئے ہیں حضرت مولانا صفدر صاحب نے خزائن السنن ۵۵۷ میں علی کل اهل بیت فی کل عام اضحیة کے الفاظ سے جو حدیث نقل کی اس کے آخر میں ”وعترة“ کا لفظ بھی محض مسلکی حیثیت میں حذف کر دیا گیا کہ اس کے ہوتے ہوئے تانا بانا ختم ہو کر رہ جاتا ہے۔

(۴) اس کی تیسری مثال

احناف کے نزدیک تین وتر پڑھنے کا طریقہ یہ ہے کہ دو رکعت پڑھ کر تشهد پڑھا جائے پھر بغیر سلام کے کھڑے ہو کر تیسری رکعت پوری کی جائے، اس کے لئے حضرت



مولانا صفدر صاحب نے اس حدیث سے بھی استدلال کیا ہے کہ

”ترمذی ص ۵۰ ج ۱ میں یہ روایت ہے قال رسول اللہ صلی

اللہ علیہ وسلم الصلاہ منی منی تشهد فی کل رکعتین

وتخشع الحدیث، تو ان روایات میں ضابطہ بیان فرمایا ہے کہ ہر دو رکعتوں

کے بعد تشهد ہے“ (خزائن السنن: ص ۴۱۴)

حالانکہ یہ روایت بھی ادھوری نقل کر کے حضرت مولانا صفدر صاحب نے اپنے

ہاتھ کی صفائی کا کرتب دکھایا ہے۔ مکمل الفاظ یوں ہیں۔

الصلاة منی منی تشهد فی کل رکعتین و تخشع و تضرع

و تمسکن و تقنع یدیک ، یقول ، ترفعہما الی ربک مستقبلا

ببطونہما و جھک و تقول یارب یارب . الحدیث ①

(ترمذی مع التحفہ: ص ۲۹۹ ج ۱)

یعنی نماز کی دو دو رکعتیں ہیں اور ہر دو رکعتوں میں تشهد ہے اور عاجزی، تضرع

اور فقیری کا اظہار کرنا اور اپنے دونوں ہاتھ اللہ تعالیٰ کے حضور اٹھا کر یارب یارب کہو جو ایسا

نہیں کرے گا وہ ایسا اور ایسا ہے اور بعض کے الفاظ ہیں کہ اس کی نماز ناقص ہے۔

یہ روایت حضرت مولانا صفدر صاحب نے احسن الکلام میں ذکر کی ہے اور اس

پر بحث کے ضمن میں انہوں نے وہاں بھی یہ لکھا ہے۔

”فریق ثانی کے نزدیک نماز وتر کی دو رکعتوں کے بعد تشهد بھی نہیں

حالانکہ اس حدیث میں ایسا نہ کرنے والے کی نماز پر خداج کا اطلاق ہوا

ہے“ (احسن: ص ۵۰ ج ۲)

① مولانا صفدر صاحب نے حدیث کا ابتدائی حصہ لکھ کر ”الحدیث“ لکھا ہے اگر آخری حصہ ان کی تعبیر کے مطابق

ہوتا تو اس کی گنجائش تھی مگر یہاں معاملہ اس کے برعکس ہے کہ آخری حصہ میں ”منی منی“ کی جو تعبیر انہوں نے کی

اس کے بالکل منافی ہے جیسا کہ مولانا بنوری مرحوم نے وضاحت فرمائی ہے۔

حالانکہ یہ روایت ضعیف اور ناقابل اعتبار ہے جس کی تفصیل ہم نے توضیح الکلام (ص ۱۷۸ تا ۱۸۳ ج ۱) میں بیان کر دی ہے جس کا اعادہ تحصیل حاصل ہے مولانا صفدر صاحب اسے صحیح تسلیم کرتے ہیں لیکن قابل غور بات یہ ہے کہ اگر یہ روایت صحیح ہے تو اس سے یہ ثابت ہوتا ہے کہ تین و تروں میں دو رکعتوں کے بعد مکمل تشہد پڑھ کر سلام پھیرنا چاہئے ہاتھ اٹھا کر دعا کرنی چاہئے پھر ایک وتر پڑھنا چاہئے جیسا کہ حدیث کے الفاظ سے عیاں ہوتا ہے۔ تنقح ید یک کے الفاظ کا یہی تقاضا ہے مولانا یوسف بنوری مرحوم نے معارف السنن (ص ۲۷۷ ج ۳) میں اس کی وضاحت بیان کی ہے بلکہ مسند احمد (ص ۱۳۶ ج ۴) میں ”تشہد و تسلیم“ کے الفاظ بھی موجود ہیں۔ اس سلسلے کی مزید تفصیل توضیح الکلام (ص ۱۸۳، ۱۸۵ ج ۱) میں ملاحظہ فرمائیں۔ ہمیں یہاں صرف یہ عرض کرنا ہے کہ مولانا صفدر صاحب نے ترمذی شریف سے یہ ادھوری حدیث بھی محض مسلکی حیثیت میں نقل کی اگر اس کے مکمل الفاظ نقل کرتے تو عام قاری پر بھی ان کے استدلال کی کمزوری واضح ہو جاتی اس لئے انہوں نے حدیث کا ابتدائی حصہ ہی نقل کرنے میں عافیت سمجھی۔

(۵) امام بخاریؒ کی ادھوری ترجمانی

حضرت مولانا صفدر صاحب فرماتے ہیں۔

”ائمہ اربعہ اور جمہور فرماتے کہ سجدہ سہو کے بعد تشہد ہے ائمہ اربعہ کا مسلک بخاری (ص ۱۶۴ ج ۱ حاشیہ نمبر ۴) میں ہے امام بخاری، حضرت انس، حسن بصری اور قتادہ فرماتے ہیں کہ تشہد نہیں“

(خزائن السنن: ص ۳۹۲)

عرض ہے سجدہ سہو کے بعد تشہد کے بارے میں تفصیل ہے حافظ ابن حجر نے لکھا ہے کہ اما قبل السلام فالجمہور علی انه لا یعید التشہد کہ سلام سے پہلے اگر سجدہ سہو کیا جائے تو جمہور کے نزدیک پھر تشہد نہیں اور اگر سلام کے بعد سجدہ سہو کیا جائے تو تشہد پڑھا جائے، امام احمد، امام اسحاق وغیرہ اسی کے قائل ہیں اور غالباً اسی کو مولانا صفدر صاحب نے ائمہ اربعہ اور جمہور کا مسلک قرار دیا ہے اور اس کے برعکس امام بخاریؒ

کی رائے پر بحث کرتے ہوئے کہا ہے۔

”امام بخاریؒ (ص ۱۶۳ ج ۱) میں باب قائم کرتے ہیں بساب من لم یتشهد فی مسجدتی السہو وسلم انس والحسن ولم یتشهدا وقال قتادة لا یتشهد لیکن امام بخاریؒ کا یہ استدلال کمزور ہے کیونکہ یہ موقوفات ہیں اور مقابلہ میں صریح صحیح و مرفوع روایات ہیں ان کے مقابلے میں موقوفات کا کیا معنی؟“ (خزائن السنن: ص ۳۹۳)

مگر یقین چاہیے یہ بیان مولانا صفدر صاحب کا صریح دھوکہ بلکہ بدترین بددیانتی پر مبنی ہے۔ امام بخاریؒ نے محمولہ باب میں صرف حضرت انسؓ، حسن بصریؒ اور قتادہؒ کے آثار ہی ذکر نہیں کئے بلکہ حضرت ابو ہریرہؓ کی مرفوع روایت بھی ذکر کی ہے جس میں ذوالمیدین کے مشہور واقعے کا بیان ہے اور اس میں تشہد کا ذکر نہیں بلکہ اس کے متصل بعد امام ابن سیرینؒ سے یہ بھی نقل کیا ہے کہ حضرت ابو ہریرہؓ کی حدیث میں تشہد کا ذکر نہیں ہر طالب علم اللہ تعالیٰ کی دی ہوئی آنکھوں سے امام بخاریؒ کی بیان کردہ اس مرفوع حدیث کو دیکھ سکتا ہے مگر افسوس کہ حضرت شیخ الحدیث صاحب کو یہ مرفوع حدیث نظر نہیں آتی۔ یہاں مزید تفصیل کا موقعہ نہیں۔ امام ابن المذہبؒ نے تو کہا ہے تشہد کسی صحیح حدیث سے ثابت نہیں (فتح الباری: ص ۹۹ ج ۳)۔ ہم صرف یہ دکھانا چاہتے ہیں کہ امام بخاریؒ نے اپنے مسلک کے مطابق مرفوع حدیث بھی بیان کی ہے مولانا صاحب نے اس کا انکار کر کے سادہ لوح قارئین اور اپنے طالب علموں کو دھوکا دیا ہے۔ اگر وہ کہیں کہ ہم نے مرفوع کا انکار نہیں کیا تو یہ عذر گناہ بدتر از گناہ کے قبیل سے ہے امام بخاریؒ کی ذکر کردہ مرفوع روایت اگر ان کے حاشیہ خیال میں ہے تو پھر ”مرفوع کے مقابلے میں موقوفات“ کہنا چھ معنی دارد؟

(۶) حدیث کی معنوی تحریف

تین دتروں میں دو رکعت کے بعد تشہد کے ثبوت میں مولانا صفدر صاحب نے صحیح مسلم (ص ۲۵۱ ج ۱) کی حسب ذیل روایت سے بھی استدلال کیا ہے۔

و یصلی تسع رکعات لا یجلس فیہا الا فی الثامنة فیذکر اللہ و یحمدہ و یدعوہ ثم ینہض ولا یسلم ثم یقوم فیصلی التاسعة ثم یقعد فیذکر اللہ و یحمدہ و یدعوہ ثم یسلم ، کہ آپ ﷺ نو رکعتیں پڑھتے تھے ہر دو رکعت کے بعد سلام پھیرتے لیکن ساتویں آٹھویں اور نویں رکعت میں یعنی جب وتر پڑھتے تو آٹھویں رکعت کے بعد التحیات تو پڑھتے لیکن سلام نہ پھیرتے اور راوی نے آٹھویں رکعت کے بعد خصوصیت سے قعود کا ذکر کیا ہے کہ یہ عام قعودوں سے جدا ہے ان میں سلام تھا اس میں نہیں۔ (خزان السنن: ص ۴۱۴)

غور فرمائیے حضرت شیخ الحدیث صاحب کیا فرماتے ہیں ہماری دیانتدارانہ رائے یہ ہے اور کوئی بھی منصف مزاج اس سے انکار نہیں کر سکے گا کہ یہ صحیح مسلم کی اس حدیث کی بدترین تحریف معنوی ہے حدیث کے معنی بالکل واضح ہیں کہ آپ نو رکعت یوں پڑھتے کہ صرف آٹھویں رکعت کے بعد بیٹھتے اللہ تعالیٰ کی تعریف کرتے اور دعا کرتے پھر آپ سلام پھیرے کے بغیر کھڑے ہو جاتے تو نویں رکعت پڑھتے پھر بیٹھ جاتے اللہ تعالیٰ کا ذکر اور اس کی تعریف کرتے اللہ تعالیٰ سے دعا مانگتے پھر سلام پھیر دیتے۔ مگر مولانا صاحب فرماتے ہیں ”آپ نویں رکعت پڑھتے تو ہر دو رکعت کے بعد سلام پھیرتے ، ساتویں، آٹھویں کے بعد التحیات تو پڑھتے لیکن سلام نہ پھیرتے“ غور فرمائیے لا یجلس فیہا الا فی الثامنة کے معنی کیا کئے جا رہے ہیں۔ پہلے دو دو پر سلام پھیرتے یوں چھ رکعتیں پڑھتے پھر تین وتر پڑھتے یہ سارا تکلف محض اس لئے کہ وتر پڑھنے کا ان کے نزدیک صرف یہی ایک طریقہ ہے حالانکہ احادیث میں وتر پڑھنے کے مختلف طریقے ہیں ایک طریقہ وہ ہے جو مولانا صاحب نے بیان فرمایا مگر اس کے لئے صحیح مسلم کی اس حدیث کا جو حلیہ انہوں نے بگاڑا ہے اس کی کسی صورت تائید نہیں کی جاسکتی۔ امام نسائی نے ایک تین، پانچ، سات، نو، گیارہ اور تیرہ وتر پڑھنے کے مستقل ابواب قائم کر کے تفصیل بیان کی ہے۔ جن احادیث میں آیا ہے۔ کان یوتر بسبع لا یقعد الا فی آخر هن یا کان یوتر

بخمس تو کیا وہاں بھی حضرت موصوف یہی فرمائیں گے کہ دودو پر سلام اور تین علیحدہ پڑھتے تھے حالانکہ نسائی (ص ۲۰۲ ج ۱) مسند احمد اور ابوداؤد وغیرہ میں صراحت ہے یوتر بخمس و بسبع لا يفصل بينهما بسلام ولا بكلام اور ایک روایت کے الفاظ ہیں۔ یوتر بسبع او بخمس لا يفصل بينهما بتسليم بلکہ ایک روایت میں ہے۔ لا يقعد الا في السادسة کہ آپ چھٹی رکعت پر بیٹھے۔ لہذا جب یہاں اس تاویل بلکہ تحریف کی گنجائش نہیں تو یصلی تسع رکعات لا يجلس فيها الا في الثامنة میں ہی اس کی گنجائش کیسے ہے؟ بالخصوص جبکہ السنن الکبریٰ للبیہقی (ص ۲۰ ج ۳) میں ہے۔ یصلی ثمان رکعات لا يجلس فيهن الا عند الثامنة کہ آپ آٹھ رکعتیں پڑھتے اور ان میں صرف آٹھویں رکعت پر بیٹھے، بتلائے دودو پر سلام پھیرنے کی یہاں گنجائش ہی کب ہے؟ نیز دیکھئے۔ قیام اللیل (ص ۲۰۸)

یہی نہیں بلکہ اس کی مزید تائید میں لکھتے ہیں:

علامہ ابن حزم اُحلی (ص ۳۷۷ ج ۳) میں لکھتے ہیں البحث الثانی عشر ان یصلی ثلاث رکعات یجلس فی الثانیة ثم یقول بدون تسلیم ویاتى بثالثة ثم یجلس ویتشهد ویسلم کصلاة المغرب وهو اختیار ابی حنیفة ودلیلہ حدیث عائشة پھر اسی حدیث کا ذکر کیا ہے جو مسلم کے حوالے سے ابھی گزر چکی ہے۔

(خزائن السنن: ص ۳۱۵)

یہ بھی سراسر غلط ہے کہ امام ابن حزم نے تین وتر مغرب کی نماز کی طرح پڑھنے کے بارے میں صحیح مسلم سے حضرت عائشہؓ کی حدیث درج کی ہے۔ حالانکہ ان کے الفاظ ہیں۔

كما حدثنا عبد الله بن ربيع..... عند سعد بن هشام ان عائشة حدثت ان رسول الله ﷺ كان لا يسلم في ركعتي الو تر. (أحلی: ص ۳۷۷ ج ۳)

جیسا کہ ہمیں عبد اللہ بن ربیع نے حدیث سنائی وہ اپنی سند سے سعد بن ہشام سے اور وہ عائشہ سے روایت کرتے ہیں کہ رسول اللہ ﷺ و ترکی دور کعتوں میں سلام نہیں پھیرتے تھے۔ یہ روایت سنن نسائی (ص ۲۰۱ ج ۱) وغیرہ میں ہے صحیح مسلم میں قطعاً نہیں، اندازہ کیجئے محض اپنا الوسیدھا کرنے کے لئے کس طرح پہلے صحیح مسلم کی حدیث میں معنوی تحریف کی، پھر اس کی تائید میں امام ابن حزم کا غلط حوالہ دیا۔ بتلائیے ساری ”خدمت“ حدیث کی ہے یا مسلک کی؟

(۷) امام ابن القطان کی ادھوری عبارت

نماز میں رفع یدین نہ کرنے کے بارے میں حضرت ابن مسعودؓ کی حدیث کا ذکر کرتے ہوئے حضرت مولانا صفدر صاحب لکھتے ہیں:-

”شاہ صاحب العرف الشذی: ص ۱۳۲ میں فرماتے ہیں: و صححه

ابن القطان المغربي فی کتاب الوهم والا یهام و کذلک

صححه ابن حزم الا ندلسی ونقل الحافظ تصحیح

الدارقطنی حدیث الترمذی فی الدرایة“ (تذکر السنن: ص ۳۳۷)

بلاشبہ علامہ کاشمیری نے العرف الشذی میں یہ فرمایا مگر یقیناً جانئے امام ابن قطان اور امام دارقطنی کے بارے میں یہ کہنا کہ انہوں نے اس حدیث کی تصحیح کی ہے اور پھر اس کے لئے الدرایہ کا حوالہ دینا محل نظر ہے جبکہ الدرایہ میں حافظ ابن حجر کے الفاظ ہیں۔

قال ابن القطان هو عندی صحیح الا قوله ثم لا یعود... و کذا

قال الدارقطنی انه صحیح الا هذه اللفظة. (الدرایہ: ص ۱۵۰ ج ۱)

کہ امام ابن قطان نے کہا ہے کہ وہ حدیث میرے نزدیک صحیح ہے مگر ثم لا یعود کا قول (صحیح نہیں) اسی طرح امام دارقطنی نے کہا ہے کہ یہ صحیح ہے مگر یہ لفظ (صحیح نہیں) لہذا جب ثم لا یعود کے الفاظ ہی ان کے نزدیک صحیح نہیں جو محل استدلال ہیں تو پھر اس ادھوری تصحیح کو نقل کر کے بغلیں بجانا کہاں کا انصاف ہے؟ اہل علم جانتے ہیں کہ الدرایہ، علامہ زبیلی کی نصب الرایہ کا اختصار ہے امام ابن القطان کا قول تفصیلاً اس میں

دیکھا جاسکتا ہے۔ چنانچہ ان کے الفاظ ہیں۔

وقال ابن القطان في كتابه "الوهم والا يهام" ذكر الترمذی عن ابن المبارک انه قال حدیث و کعب لا یصح والذی عندی انه صحیح وانما التکرفیه علی و کعب زیادة ثم لا یعود وقالو انه کان یقولها من قبل نفسه وتارة لم یقلها وتارة اتبعها الحدیث کانها من کلام ابن مسعود و كذلك قال الدار قطنی انه حدیث صحیح الا هذه اللفظة و كذلك قال احمد بن حنبل وغیره وقد اعتنى الامام محمد بن نصر المروزی بتضعیف هذه اللفظة فی کتاب رفع الیدین انتهى.

(نصب الراية: ص ۳۹۵ ج ۱)

”یعنی ابن قطان نے اپنی کتاب الوهم والا يهام میں کہا ہے کہ امام ترمذی نے امام ابن مبارک سے ذکر کیا ہے کہ و کعب کی حدیث صحیح نہیں اور میرے نزدیک وہ صحیح ہے اس میں انکار و کعب پر ہے ثم لا یعود کی زیادت ذکر کرنے میں، اور وہ فرماتے ہیں کہ و کعب یہ جملہ اپنی طرف سے کہتے تھے اور کبھی یہ جملہ نہیں بولتے تھے اور کبھی حدیث کے ساتھ ملا دیتے، گویا یہ حضرت ابن مسعود کا قول ہے اسی طرح امام دارقطنی نے کہا ہے کہ اس لفظ کے بغیر یہ حدیث صحیح ہے اسی طرح امام احمد وغیرہ نے کہا ہے اور امام مروزی نے کتاب رفع الیدین میں اس لفظ کی تضعیف پر بحث کی ہے۔“ لیجئے یہ ہے امام ابن قطان کا مکمل کلام جس میں وہ دونوں الفاظ میں امام احمد، امام مروزی، اور امام دارقطنی کی طرح فرماتے ہیں کہ یہ حدیث صحیح ہے مگر ثم لا یعود کے الفاظ صحیح نہیں مگر صد افسوس کہ اس حقیقت کے برعکس باور کرایا جاتا ہے کہ امام ابن قطان اور امام دارقطنی نے اسے صحیح کہا ہے۔ بتائیے سلف کے کلام میں یہ کاٹ چھانٹ اور ان کے مقصد کے برعکس ان کی طرف ایک بات کا انتساب آخر کس زمرے میں آتا ہے؟ امام ابن حزم کی تصحیح کی نوعیت کیا ہے؟ اسی سلسلے کی اور بہت سی باتیں یہاں قابل وضاحت ہیں مگر یہ ساری تفصیل ہمارا موضوع نہیں۔

(۸) محدث مبارکپوریؒ کی طرف غلط انتساب

حضرت مولانا صفدر صاحب لکھتے ہیں:

”مبارکپوری تحفۃ الاحوذی (ص ۲۶۱ ج ۱) میں لکھتے ہیں کہ مدرک

رکوع مدرک رکعت ہے“ (خزائن السنن: ص ۳۷۵)

اہل علم سے درخواست ہے کہ وہ براہ راست تحفۃ الاحوذی کا محمولہ صفحہ ملاحظہ فرمائیں اور بتلائیں کہ کیا واقعی مولانا مبارکپوری مرحوم کا وہی موقف ہے جو مولانا صفدر صاحب نے بیان کیا؟ امر واقع یہ ہے کہ حضرت جابر بن عبد اللہؓ کے فرمان کہ ”جس نے ایسی رکعت پڑھی جس میں اس نے فاتحہ نہیں پڑھی تو اس نے گویا وہ پڑھی ہی نہیں، الا یہ کہ وہ امام کے پیچھے ہو“ کے بارے میں محدث مبارکپوری نے کتاب القراءة کے حوالہ سے لکھا ہے کہ امام اسحاقؒ نے کہا ہے کہ اس اثر میں احتمال ہے کہ مراد وہ رکعت ہو جس کو مقتدی امام کے ساتھ بحالت رکوع پاتا ہے اس کی یہ رکعت قراءت کے بغیر ہی کفایت کرے گی“ اور اسی کو ہمارے مہربان محدث مبارکپوریؒ کا موقف قرار دیتے ہیں کہ ”مدرک رکوع مدرک رکعت ہے“ حالانکہ انہوں نے صاف صاف لکھا ہے۔

قلت القول الراجح عندی قول من قال ان من ادرك الا

مام راكعاً لم يحسب له تلك الركعة. الخ

(تحفۃ الاحوذی: ص ۴۰۸ ج ۱)

”میں کہتا ہوں کہ میرے نزدیک راجح ان کا قول ہے جو کہتے ہیں کہ جو امام کے ساتھ رکوع پالے وہ اسے رکعت شمار نہ کرے۔“ بتلائیے اس وضاحت کے برعکس مولانا صفدر صاحب نے جو بات کشید کی وہ مولانا مبارکپوریؒ کا موقف ہے؟ قطعاً نہیں۔

مولانا مبارکپوریؒ کے حوالہ سے اسی قسم کا ایک اور مسئلہ بھی ملاحظہ فرمائیے احناف کے نزدیک مسافر نے اگر پندرہ دن کسی جگہ ٹھہرنا ہے تو اسے نماز قصر نہیں کرنی چاہئے اس کے لئے مولانا صفدر صاحب نے پہلی دلیل یہ بیان کی ہے کہ حضرت ابن عباسؓ کا بیان ہے کہ آنحضرت ﷺ نے ۱۵ دن مکہ مکرمہ میں قیام فرمایا تو آپ نماز دو دو

رکعتیں ہی پڑھتے رہے۔ مولانا صفدر صاحب فرماتے ہیں کہ ”پندرہواں دن آپ کے کوچ کا تھا“ نیز فرماتے ہیں کہ ہم نے یہ روایت ابن اسحاق والی بیان نہیں کی بلکہ نسائی کے حوالہ سے عراق بن مالک عن عبید اللہ بن عبد اللہ کے واسطے سے جو روایت ہے وہ ہم نے پیش کی ہے اور تحفۃ الاحوذی (ص ۲۸۵ ج ۱) میں ہے۔

واما رواية خمسة عشر فضعفها النووي في الخلاصة وليس بجيد لان روايتها ثقات ولم ينفرد بها ابن اسحاق فقد اخرجه النسائي من رواية عراق بن مالک عن عبید اللہ کذلک .

(تراجم السنن: ص ۴۴۴)

”پندرہ دن کی روایت کو علامہ نووی نے اخصاصہ میں ضعیف کہا ہے اور یہ اچھا نہیں کیا کیونکہ اس کے راوی ثقہ ہیں اور ابن اسحاق اس میں منفرد نہیں بلکہ امام نسائی نے اسے عراق بن مالک عن عبید اللہ کی سند سے اسی طرح بیان کیا ہے۔“

قارئین کرام غور فرمائیں کہ مولانا صفدر صاحب یہ باور کرانا چاہتے ہیں کہ مولانا مبارکپوری نے نسائی کی اس روایت کے راویوں کو ثقہ قرار دیا ہے تو گویا ان کے نزدیک بھی یہ روایت صحیح ہے۔ حالانکہ دو ہی سطر بعد انہوں نے صاف طور پر نقل کیا ہے کہ پندرہ دن قیام کی روایت شاذ ہے اور صحیح یہ ہے کہ آنحضرت ﷺ نے مکہ مکرمہ میں سترہ یوم قیام فرمایا تھا اس وضاحت کی موجودگی میں بتلائیے جو تاثر ان کا نام لے کر جناب صفدر صاحب نے دیا ہے وہ کہاں تک درست ہے۔؟

احسن الکلام میں حضرت موصوف نے مولانا مبارکپوری اور حضرت الاستاذ محدث گوندلوی کی عبارتوں کا جو جا بجا حلیہ بگاڑنے کی کوشش کی ہے اور اسی طرح اکابر محدثین کی عبارتوں کی تفہیم و تعبیر میں جو انہوں نے کرتب دکھائے ہیں ان کو اگر یہاں جمع کر دیا جائے تو یہ رسالہ نہایت طویل ہو جائے گا شائقین حضرات تو ضیح الکلام ملاحظہ فرمائیں اس قسم کی بہت سی مثالیں آپ اسی ایک کتاب کے حوالہ سے پائیں گے۔

(۹) شیخ الاسلامؒ کی عبارت میں غلطی

مولانا صفدر صاحب رقم طراز ہیں۔

”شیخ الاسلام ابن تیمیہ لکھتے ہیں: قول الشيخين حجة اذا اتفقا لا يجوز العدول عنه وان اتفقا الا ثمة الاربعة ايضا حجة حضرات شیخین کا قول حجت ہے جب دونوں متفق ہو جائیں تو اس سے عدول جائز نہیں اسی طرح حضرات ائمہ اربعہ کا اتفاق بھی حجت ہے“

(راہِ سنت: ص ۳۶)

مولانا صفدر صاحب کے نقل کردہ الفاظ کا ترجمہ بھی آپ نے انہی کے الفاظ میں ملاحظہ فرمایا، مگر یقین جاییے منہاج السنہ (ص ۷۲ ج ۳) میں آخری الفاظ یوں ہیں وان اتفقا الخلفاء الاربعة ايضا حجة کہ خلفاء اربعہ کا اتفاق بھی حجت ہے مگر دیکھا آپ نے کہ مولانا صفدر صاحب نے اسے ائمہ اربعہ کا اتفاق بنا دیا۔ جبکہ شیخ الاسلامؒ تو فرماتے ہیں:

ان اهل السنة لم يقل احد منهم ان اجماع الفقهاء الاربعة حجة معصومة ولا قال ان الحق منحصر فيها.

المنہاج: ص ۹۲ ج ۲)

”کہ اہل سنت میں سے کسی نے یہ نہیں کہا کہ فقہائے اربعہ کا اجماع حجت معصومہ ہے اور نہ ہی کسی نے یہ کہا ہے کہ حق فقہائے اربعہ میں منحصر ہے۔“ غور کیجئے اس وضاحت کے باوجود پہلی عبارت کا حلیہ کس طرح بگاڑا گیا ہے اور یہ تو وہ کتاب ہے جس کے مندرجات کو مولانا صاحب اپنی منفرد رائے قرار نہیں دیتے جیسا کہ انہوں نے دیا چہ طبع نہم میں کہا ہے گویا مسلسل نوین ایڈیشن میں بھی یہ عبارت جوں کی توں اور اس کو تمام اکابرین دیوبند کی تائید حاصل ہے۔ سبحان اللہ

(۱۰) علامہ حازمی اور شیخ الاسلام کا غلط حوالہ

مولانا صفدر صاحب لکھتے ہیں۔

”علامہ الحازمی“ کتاب الاعتبار (ص ۸۰) میں اور حافظ ابن تیمیہ ”تنوع العبادات (ص ۲۸) میں لکھتے ہیں: واللفظ له روى الطبرانی باسناد حسن عن ابن عباس ان النبي صلى الله تعالى عليه وسلم كان يجهر بها اذا كان بمكة و انه لما هاجر الى المدينة ترك الجهر بها حتى مات اى روايت سے پتہ چلا کہ روایات جہر منسوخ ہیں“ (خزائن السنن: ص ۳۲۱، ۳۲۲)

یعنی طبرانی میں سند حسن سے حضرت ابن عباسؓ سے روایت ہے کہ نبی کریم ﷺ جب مکہ میں تھے تو بسم اللہ بلند آواز سے پڑھتے تھے اور جب ہجرت کر کے مدینہ طیبہ تشریف لے گئے تو جہراً بسم اللہ پڑھنا ترک کر دیا اور آپ کا یہی معمول یوم وفات تک رہا، اسی روایت سے حضرت موصوف فرماتے ہیں کہ معلوم ہوا کہ نماز میں بسم اللہ بلند آواز سے پڑھنے کی روایات منسوخ ہیں۔

ہمارے پیش نظر تنوع العبادات کے دو نسخے ہیں ایک جو مطبعہ المنار مصر سے ۱۳۳۰ھ میں چھوٹے سائز پر ایک مجموعہ کے ساتھ طبع ہوا ہے اور اس کے ہمراہ ثلاثہ الاصول و ادلتها الشیخ الامام محمد بن عبدالوہابؒ کی، لمعة الاعتقاد امام ابن قدامہ المقدسی کی، اور العبودیہ، الواسطہ، رفع الام وغیرہ شیخ الاسلام ابن تیمیہؒ کے چند رسائل ہیں اسی مجموعہ میں تنوع العبادات ص ۱۲۳ سے ۱۳۶ میں گویا چودہ صفحات پر مشتمل ہے اور دوسرا وہ جو مطبعہ الحسینیہ مصر سے ۱۳۲۳ھ میں مجموعہ رسائل میں چھپا جس کے صفحہ ۸۴ سے ۹۴ گویا کل دس صفحات پر یہ رسالہ مشتمل ہے قارئین کرام! یقین جانیے ہم نے ان دونوں کو نہایت اہتمام سے دو تین بار پڑھا مگر افسوس ہمیں اس میں طبرانی کے حوالہ سے مندرجہ بالا روایت قطعاً نہیں ملی، جس کے بارے میں یہ بھی کہا گیا ہے کہ شیخ الاسلام نے اس کی سند کو حسن قرار دیا ہے۔

یہی نہیں آپ دیکھ رہے ہیں کہ اس روایت کے لئے حضرت شیخ الحدیث صاحب نے علامہ الحازمی کی کتاب الاعتبار (ص ۸۰) کا بھی حوالہ دیا ہے حالانکہ امر واقع یہ ہے کہ اس صفحہ پر ہی نہیں بلکہ ”باب الجهر بسم اللہ الرحمن الرحیم وترکہ“ کے پورے باب میں حضرت عبداللہ بن عباس کی ایسی کوئی روایت موجود نہیں البتہ (ص ۷۹) پر حضرت سعید بن جبیرؓ سے نقل کرتے ہیں کہ انہوں نے فرمایا:

كان رسول الله صلى الله عليه وسلم يجهر بسم الله الرحمن الرحيم بمكة قال وكان اهل مكة يدعون مسيلمة الرحمن فقالوا ان محمدا يدعو الى اله اليمامة فامر رسول الله صلى الله عليه وسلم فاخفاها فما جهر بها حتى مات (كتاب الاعتبار: ص ۷۹)

کہ رسول اللہ ﷺ مکہ میں بسم اللہ الرحمن الرحیم بلند آواز سے پڑھتے تھے اور اہل مکہ مسیلہ کذاب کو ”الرحمن“ کہتے تھے (معاذ اللہ) وہ کہنے لگے کہ محمد یمامہ کے معبود کو پکارتا ہے اسی بنا پر آنحضرت ﷺ کو حکم دیا گیا تو آپ بسم اللہ آہستہ پڑھنے لگے یہاں تک کہ آپ اس دنیا سے انتقال فرما گئے۔ لیجئے یہ جو کچھ ہے حضرت سعید بن جبیرؓ کا قول ہے حضرت عبداللہ بن عباسؓ کا نہیں اور خود علامہ حازمیؒ نے اس پر دو اعتراض کئے ہیں اولاً فرماتے ہیں: اما حدیث سعید بن جبیرؓ فهو منقطع کہ سعید بن جبیرؓ کی یہ روایت منقطع ہے۔

ثانیاً اس کے معارض حضرت عبداللہ بن عباسؓ کی روایت ہے کہ ان النبی صلی اللہ علیہ وسلم لم یزل یجهر فی السورتین بسم اللہ الرحمن الرحیم حتی قبض نبی کریم ﷺ دو سورتوں میں ہمیشہ بسم اللہ بلند آواز سے پڑھتے رہے یہاں تک کہ آپ انتقال فرما گئے۔

ہم یہاں سعید بن جبیرؓ اور حضرت ابن عباسؓ کی روایت پر جسے علامہ حازمیؒ نے ذکر کیا ہے کوئی بحث نہیں کرنا چاہتے اور نہ ہی اس روایت پر کوئی گفتگو مناسب سمجھتے

ہیں جو طبرانی کے حوالہ سے بیان کی گئی ہے شائقین حضرات اس سلسلے کی روایات کے لئے نصب الراية (ص ۳۳۶ ج ۱) ملاحظہ فرمائیں۔ ہمیں یہاں صرف یہ عرض کرنا ہے کہ علامہ حازمیؒ کے حوالہ سے حضرت ابن عباسؓ کی جو روایت حضرت مولانا صفدر صاحب نے ذکر کی وہ ان کی کتاب میں قطعاً نہیں اور تنوع العبادات کا حوالہ بھی یہاں قطعی طور پر غلط ہے۔ اگر یہ روایت مولانا صفدر صاحب یا ان کے ہمنواؤں میں سے کوئی صاحب ”تنوع العبادات“ کے حوالہ سے جسے شیخ الاسلام نے ”بسانا حسن“ کہا ہوتا بت کر دیں تو ہم ان کے شکر گزار ہوں گے البتہ اس پر اپنے تبصرہ کا حق محفوظ رکھتے ہیں۔ ہم ان شاء اللہ ثابت کریں گے۔ یہ روایت قطعاً حسن نہیں بلکہ خود مولانا صفدر صاحب کے مسلمات کی روشنی میں بھی ضعیف ہے۔

(۱۱) محدث گوندلویؒ کے کلام میں مجرمانہ تصرف

حضرت مولانا صفدر صاحب اہل کوفہ کے علم و فضل پر بحث کرتے ہوئے لکھتے

ہیں۔

”غیر مقلدین حضرات کے دور حاضر میں سب سے بڑے محدث اور جامعہ سلفیہ کے شیخ الحدیث ایک مقام پر یوں ارقام فرماتے ہیں کہ ”پھر یہ مرسل کیسے حجت ہو سکتی ہے جب اہل کوفہ کی نقل صحیح نہیں تو تطبیق کی بھی ضرورت نہیں“ (خیر الکلام: ص ۲۹۴) لیجئے اہل کوفہ کی نقل اور روایت سے گلو خلاصی کے لئے کیا ہی تیر بہدف اور زرد اثر نسخہ دستیاب کر لیا گیا ہے کہ جب اہل کوفہ کی نقل ہی صحیح نہیں تو پھر تطبیق کی کیا ضرورت ہے؟ بتلائیے کہ اس جواب کے تریاق، مجرب اور اکسیر اعظم ہونے میں کیا کسر باقی ہے جہاں سند میں کوئی کوئی راوی ملے جھٹ سے یہ اکسیر اس کی روایت کو سونگھا دو اور یقین جانیے کہ کلوروفارم سے بھی پہلے اس کا اثر نمایاں ہوگا اور اہل کوفہ کی حدیث و روایت جہاں بھی ہوگی وہیں خفتہ و بے ہوش ہو جائے گی“ (ارنخ۔

(مقام ابی حنیفہ: ص ۶۶)

حضرت مولانا موصوف کے الفاظ آپ کے سامنے ہیں۔ محدث گوندلویؒ نور اللہ مرقدہ کے الفاظ میں انہوں نے جس انداز سے مجرمانہ بددیہانی کا مظاہرہ فرمایا اس کی توہم بعد میں وضاحت کریں گے ان شاء اللہ، پہلے یہ دیکھئے کہ جو کچھ محدث گوندلویؒ کی عبارت سے انہوں نے سمجھا اسی کو ”اکسیر اعظم“ سمجھتے ہوئے جب اور کچھ نہ بن سکا تو حضرت ابن عباسؓ کے اثر پر (جو فاتح خلف الامام کے بارے میں ہے اور امام بیہقیؒ نے فرمایا ہے کہ اس کی سند صحیح ہے) جرح کرتے ہوئے لکھتے ہیں۔

”اولاً اس لئے کہ اس کی سند میں اسماعیل بن ابی خالد ہیں جو الکونی تھے اور مؤلف خیر الکلام لکھتے ہیں کہ ”جب اہل کوفہ کی نقل صحیح نہیں تو تطبیق کی بھی ضرورت نہیں“ (ص ۲۹۴) جب اہل کوفہ کی نقل صحیح نہیں تو پھر ہمیں کیا پڑی کہ حضرت ابن عباسؓ کی ان صحیح روایات سے تطبیق دینے کے لئے وجوہ تلاش کریں، جو جلد اول ۱ میں گزر چکی ہیں۔ اگر ہم اس روایت کی صحت میں کلام کرتے ہیں اور اس میں غبار بتاتے تو فریق ثانی کو یقین نہ آتا لیکن خود ان کے وکیل نے اس کی صحت کا انکار کر کے اس میں غبار بتا دیا ہے“

(احسن الکلام: ص ۱۳۵۱۳۴ ج ۲)

اسی طرح امام شععیؒ کے اثر پر بحث کے دوران لکھتے ہیں۔

”اس کی سند میں بھی وہی ابو بکر بہاری ہے علاوہ ازیں اس میں اسماعیل بن ابی خالد بھی ہے جنکی نقل ہی کونی ہونے کے لحاظ سے مؤلف خیر الکلام کے نزدیک صحیح نہیں ہے۔ (احسن: ص ۱۴۸ ج ۲)

ہم اس کے جواب میں اولاً یہی کہیں گے کہ ہذا بہتان عظیم یہ بہت بڑا بہتان ہے کہ حضرت محدث گوندلویؒ نے کسی کونی راوی کو یہ کہہ کر ضعیف اور ناقابل اعتبار قرار دیا ہو کہ یہ راوی کونی ہے یا اسماعیل بن ابی خالد چونکہ الکونی ہے لہذا اس کی نقل صحیح

۱ اس دعویٰ کی حقیقت توضیح الکلام ج ۲ میں ملاحظہ ہو۔

نہیں، حضرت ابن عباسؓ کا اثر جو اسماعیلؒ بن ابی خالد الکوفی کی سند سے ہے اس کے بارے میں خود انہوں نے امام بیہقیؒ سے نقل کیا ہے کہ ”یہ سند صحیح ہے اس پر کوئی غبار نہیں“ (خیر الکلام: ص ۳۱۳) بتلائے خود ساختہ مفہوم کو ان کے سر مڑھنا کہاں کی دیانت ہے؟ خود مولانا صفدر صاحب نے بھی احسن الکلام (ص ۳۳۳ ج ۱) میں اسماعیل بن ابی خالد کا ثقہ اور ثبت ہونا تسلیم کیا ہے غور فرمائیے جب خود ان کے نزدیک بھی یہ ثقہ، محدث گوندلوی بھی اس کی سند صحیح ہونا نقل کریں تو اب انہی کے حوالہ سے اسماعیل کو ضعیف قرار دینا کہاں کی شرافت ہے؟

امر واقع یہ ہے کہ حضرت الاستاد محدث گوندلوی رحمہ اللہ پہلے ص ۲۹۳ پر جلی حروف سے ”شاہ ولی اللہ صاحب اور حضرت عمرؓ کا اثر“ کا عنوان تحریر فرماتے ہیں۔
 ”شاہ ولی اللہ صاحب نے امام بیہقیؒ کا وہ اثر نقل کیا ہے جس میں جہری نمازوں میں مقتدی کو فاتحہ پڑھنے کا حکم حضرت عمرؓ سے مروی ہے اس کے بعد فرماتے ہیں کہ اہل کوفہ حضرت عمرؓ سے یہ نقل کرتے ہیں کہ مقتدی نہ پڑھے ان دونوں میں اس طرح تطبیق دیتے ہیں“

”اہل کوفہ“ کے لفظ پر غور فرمائیں خود شاہ صاحب کے الفاظ بھی یہی ہیں۔
 روی اہل الکوفۃ کہ اہل کوفہ نے روایت کی ہے“ (ازالۃ الخفاء: ص ۳۳۶ ج ۳) پھر شاہ صاحب سے حضرت عمرؓ کے ان دونوں متضاد آثار میں تطبیق نقل کرنے کے بعد رقم فرماتے ہیں۔

اس تطبیق کی اس وقت ضرورت ہوتی جب حضرت عمرؓ سے منع کی روایت صحیح ہوتی مگر وہ روایت صحیح نہیں کیونکہ اس روایت کو حضرت عمرؓ سے محمد بن عجلانؒ بیان کرتا ہے اور محمد بن عجلانؒ صغار تابعین سے ہیں حافظ ابن حجرؒ فرماتے ہیں یہ ایسے لوگ ہیں جنہوں نے ایک دو صحابیوں کو دیکھا ہوا اور بعض کا صحابہؓ سے سماع بھی نہیں، بعض حنفیہ نے لکھا ہے کہ گو موسیٰ بن عقبہ اور محمد بن عجلانؒ کی روایتیں مرسل ہیں لیکن جمہور ائمہ کے نزدیک مرسل حجت

ہے (احسن الکلام) مگر محقق مذہب محدثین کے ہاں یہی ہے کہ مرسل حجت نہیں، جیسا کہ مقدمہ میں بیان ہو چکا پھر بعض علماء کے ہاں مرسل اس وقت حجت ہے جب متصل کے خلاف نہ ہو اور یہاں حضرت عمرؓ سے اثبات فاتحہ خلف الامام کے بارے میں متصل روایات موجود ہیں دوسری شرط یہ ہے کہ تابعی کبیر ہو اور یہاں تابعی صغیر ہے پھر یہ مرسل کیسے حجت ہو سکتی ہے؟ جب اہل کوفہ کی نقل صحیح نہیں تو تطبیق کی بھی ضرورت نہیں، پس صحیح بات یہ ہوئی کہ حضرت عمرؓ امام کے پیچھے جہری نماز ہو یا سری فاتحہ کو ضروری سمجھتے تھے“

(خیر الکلام: ص ۲۹۴)

بیٹھے جناب! حضرت گوندلویؒ کی پوری عبارت آپ کے سامنے ہے حضرت شاہ صاحب نے جو ”اہل کوفہ“ کا لفظ استعمال کیا اسی محاورہ میں محدث گوندلویؒ صاحب نے یہ فرمایا کہ ”اہل کوفہ“ کی نقل صحیح نہیں۔ نہ یہاں کوئی راوی، نہ ہی اس پر اسی ناطے جرح۔ مگر کتنے افسوس کا مقام ہے کہ حضرت شیخ الحدیث صاحب سمجھتے ہیں کہ جو بھی ”کوئی“ ہے اس کی نقل صحیح نہیں اگر کلام نہیں اسی کا نام ہے تو۔

سخن فہمی عالم بالا معلوم شد

ہم انہی مثالوں پر اکتفاء کرتے ہیں ورنہ اس سلسلے میں ہمارے پیش نظر اور بھی چند مثالیں موجود ہیں آپ انہی سے ہمارے اس دعویٰ کی تصدیق کریں گے کہ احادیث ذکر کرنے اور متقدمین کی عبارتوں کو نقل کرنے میں حضرت صفدر صاحب غیر محتاط واقع ہوئے ہیں، احادیث ذکر کرنے میں مسلکی حمیت کے پیش نظر حکم و اضافہ کر دینا یا سلف کی عبارتوں میں کمی بیشی بلکہ ان کے مفہوم و مقصد کے برعکس حوالہ ذکر کرنے میں بھی کوئی باک محسوس نہیں کرتے۔ (عفا اللہ عنا وعن جمیع المسلمین)

نقل جرح میں تصرفات

حضرت مولانا محمد سرفراز صاحب صفدر کی تصانیف میں یہ بات بھی باکثرت دیکھنے میں آئی کہ کسی راوی پر جرح نقل کرنے میں انتہائی ناروا انداز اختیار کرتے ہیں بلکہ اگر کسی ثقہ راوی کی روایت ان کے مسلک کے خلاف ہے تو اسکے بارے میں جرح کا گھسا پٹا اور شاذ سا قول بھی ذکر کرنے سے اجتناب نہیں کرتے جیسا کہ قبل ازیں ہم اس کی نشاندہی کر چکے ہیں اور مختلف فیہ راویوں کے بارے میں ان کے قلم کے کاٹ کا اندازہ آپ حسب ذیل مثالوں سے کر سکتے ہیں۔

(۱) حضرت موصوف ایک روایت پر تبصرہ کرتے ہوئے لکھتے ہیں۔

”اس کی سند میں حسب تصریح علامہ بیٹمی علی ضعف فی بعضہم“

بعض راوی ضعیف اور کمزور ہیں۔ الخ

(مجمع الزوائد: ص ۱۳۲ ج ۱۰، گلدستہ توحید: ص ۱۳۳)

اولاً۔ آپ اٹھائے مجمع الزوائد اور نکالنے اس کا محولہ صفحہ کہ علامہ بیٹمی نے کہا کیا ہے؟ چنانچہ ان کے اصل الفاظ یوں ہیں۔ رجالہ وثقوا علی ضعف فی بعضہم غور فرمایے رجالہ وثقوا کے الفاظ کو حضرت شیخ الحدیث نے ہاتھ کی صفائی سے ختم کر دیا۔

ثانیاً۔ ہم اہل علم سے سوال کرتے ہیں کہ حضرت موصوف نے علامہ بیٹمی کے ادھورے الفاظ کا جو ترجمہ کیا ہے وہ کیا درست ہے؟ یقین جانے کوئی طالب علم اس کی تائید و تحسین نہیں کر سکتا۔ مکمل الفاظ کا ترجمہ یہ ہے کہ ”اس کے راویوں کی توثیق کی گئی ہے ان میں سے بعض میں ضعف ہے۔“ افسوس کہ مولانا صاحب ”بعض میں ضعف“ اور ”بعض ضعیف اور کمزور ہیں“ میں کوئی فرق ہی محسوس نہیں کرتے، وہ یقیناً یہ فرق سمجھتے ہیں مگر روایت کو چونکہ بہر حال ضعیف باور کرانا ہے اسی بنا پر ان کے لئے اس معنی کے بغیر کوئی چارہ نہیں اور یہ بات رجالہ وثقوا کو حذف کیے بغیر بنتی

بھی نہیں ذر نہ ایک مبتدی بھی سمجھتا ہے کہ ”بعض راوی ضعیف اور کمزور ہیں“ تو رجالہ وثقوا کا کیا مقصد؟ ❶

(۲) عبد الحمید بن جعفر

یہ سنن اربعہ اور صحیح مسلم کے راوی ہیں حضرت مولانا صفدر صاحب ان کے بارے میں فرماتے ہیں:

”حافظ ابن حجر تہذیب التہذیب (ص ۱۱۲ ج ۲) میں لکھتے ہیں: کان الثوری بضعفہ من اجل القدر و کان یحیی القطان بضعفہ وقال ابن حبان ربما اخطأ وقال النسائی فی کتابہ الضعفاء لیس بقوی“ (خزائن السنن: ص ۳۵۴)

چند اوراق بعد ایک روایت بحوالہ ابوداؤد اور الطحاوی ذکر کرنے کے بعد فرماتے ہیں:

”یاد رہے کہ اس کی سند میں نہ تو عبد الحمید بن جعفر ضعیف راوی ہے اور نہ یہ منقطع ہے“ (خزائن السنن: ص ۳۶۵)

نتیجہ بالکل واضح ہے کہ حضرت مولانا صفدر صاحب عبد الحمید بن جعفر کو ضعیف قرار دیتے ہیں اور اس پر جرح وہ ہے جو پہلے خود انہوں نے تہذیب کے حوالہ سے نقل کی ہے، اب حقیقت حال ملاحظہ فرمائیے:

(۱) امام سفیان ثوری نے قدری ہونے کی وجہ سے اسے ضعیف کہا ہے، حالانکہ یہ قابل اعتبار جرح نہیں، کیونکہ:

بدعت ایک علیحدہ سبب ہے اور عدالت اور حفظ وضبط علیحدہ امر ہے خود مولانا

❶ یہ روایت منقطع بھی ہے، اس لئے اس ادھوری عبارت اور غلط ترجمہ کی چنداں ضرورت ہی نہیں تھی، مولانا صفدر صاحب نے تفریح الخواطر (ص ۳۷) میں بھی یہ روایت ذکر کی، مگر اللہ کا شکر ہے کہ وہاں عبارت مکمل اور ترجمہ بھی صحیح کیا ہے۔

صفر صاحب لکھتے ہیں:

”بدعت غیر مکفرہ کے مرتکب راوی اگر ثقہ ہوں تو ان کی روایت حجت ہے جب وہ بدعت کا داعی نہ ہو اور امام سیوطی نے اصول حدیث کی کتاب تدریب الراوی (ص ۲۱۹، ۲۲۰) میں متعدد بدعتیوں کے نام ذکر کئے ہیں اور آخر میں لکھتے ہیں یہ وہ بدعتی راوی ہیں جن کی روایتیں بخاری و مسلم دونوں یا ان میں سے ایک میں موجود ہیں۔ (المسک المنصور: ص ۹۷)

لہذا اگر محض قدری ہونا باعث ضعف ہے جیسا کہ عبد الحمید کے بارے میں حضرت صاحب نے امام ثوری سے نقل کیا ہے تو کیا بخاری و مسلم کے یہ سب ”بدعتی راوی“ ضعیف؟ اور صحیح بخاری و مسلم کی وہ روایات ضعیف ہیں جو ان سے مروی ہیں؟ قطعاً نہیں اور نہ ہی مولانا صاحب اس کے قائل ہیں تو بتلائیے عبد الحمید کے بارے میں امام ثوری کی یہ جرح نقل کرنے کا کیا فائدہ؟

(۲) امام یحییٰ قطان اس کی تضعیف کرتے تھے۔ امر واقع یہ ہے کہ یہ تضعیف بھی محض قدری ہونے کی بنا پر تھی جہاں تک اس کی توثیق کا تعلق ہے تو امام ابن معینؒ یہ بھی فرماتے ہیں: کان یحییٰ بن سعید یوثقہ کہ یحییٰ بن سعید اس کی توثیق کرتے تھے امام عباسؒ دوری فرماتے ہیں: کہ میں نے امام یحییٰ بن معین سے کہا یحییٰ بن سعید قطان نے عبد الحمیدؒ سے روایت لی ہے؟ تو انہوں نے فرمایا: بلاشبہ روایت لی ہے اور وہ اسے ضعیف کہتے تھے اور وہ قدری تھے۔ امام ابن معین کا یہ قول اس بات کا منہ بولتا ثبوت ہے وہ قدری ہونے کی بنا پر عبد الحمیدؒ کی تضعیف کرتے تھے ورنہ انہوں نے عبد الحمیدؒ کو ثقہ کہا ہے اور اس سے روایت بھی لی ہے۔

(۳) عبد الحمید کے بارے میں تیسری بات حضرت مولانا صاحب نے یہ نقل کی کہ ابن حبانؒ فرماتے ہیں: ربما اخطأ، ہم مولانا صفر صاحب سے دیانتداری کا واسطہ دے کر سوال کرتے ہیں کہ کیا تہذیب ہی میں یہ مذکور نہیں کہ ”ذکرہ ابن حبان فی الثقات“ کہ ابن حبان نے اسے ثقات میں ذکر کیا ہے، بددیانتی کی بھی آخر کوئی

حد ہوتی ہے، اور پھر جس راوی کو ثقہ اور ربما اخطأ کہا گیا ہو کیا وہ راوی ضعیف ہوتا ہے؟ خود مولانا صاحب عبدالرحمن بن ابی الرجال کے بارے میں لکھتے ہیں۔
 ”ابن حبان ان کو کتاب الثقات میں لکھتے ہیں اور کہتے ربما اخطأ،
 جمہور کی توثیق کے بعد ربما اخطأ کے جملہ سے ان کو ضعیف قرار دینا کوئی معنی
 نہیں رکھتا ویسے کون راوی ایسا ہے جس سے کبھی خطا اور وہم نہ ہوا ہو؟“
 (تسکین الصدور: ص ۳۷۰)

کتنے ستم کی بات ہے کہ عبدالرحمن بن ابی الرجال کو امام ابن حبان ثقات میں
 ذکر کر کے ربما اخطأ کہیں تو وہ ثقہ، لیکن عبدالحمید کو کتاب الثقات میں ذکر کر کے ربما
 اخطأ کہیں تو وہ ضعیف، بلکہ پوری ہوشیاری سے کتاب الثقات میں ذکر کرنے کا نام بھی
 نہ لیں اور اس سے صرف ربما اخطأ کا قول ذکر کریں بتلائے، اس سے بڑھ کر اور کیا
 بددیانتی اور بے اصولی ہوگی؟ جب ثقہ کے بارے میں ربما اخطأ کے الفاظ خود ان کے
 ہاں موجب جرح نہیں تو غریب عبدالحمید بن جعفر کو صرف اسی قصور کی بنا پر کہ اس نے رفع
 الیدین کی روایت بیان کر دی، ضعیف قرار دینا اور الفاظ جرح میں ربما اخطأ کے الفاظ
 نقل کرنا کہاں کی شرافت ہے؟

بھید کھل جائے گا ظالم تیری قامت کی درازی کا
 اگر اس طرہ پر پیچ و خم کا پیچ و خم نکلے

(۴) عبدالحمید کی تضعیف کے سلسلے میں آخری بات، کہ امام نسائی نے کتاب الضعفاء
 میں اسے ”لیس بقوی“ ❶ کہا ہے، یہاں بھی حضرت صاحب نے ہاتھ کی صفائی
 کا ایسا کرتب دکھایا کہ دیانت سر پیٹ کر رہ گئی، تہذیب میں اگر امام نسائی سے

❶ امام نسائی کی الضعفاء والترز وکین کے دو نسخے پیش نظر ہیں دونوں میں ”لیس بالقوی“ ہے۔ ایک مطبوعہ دار
 المعرفہ بیروت ص ۲۱۱، دوسرا المکتبۃ الاثریہ سانگلہ مل ص ۲۹۸ لہذا تہذیب میں جو ”لیس بقوی“ ہے وہ درست
 نہیں اور ”لیس بالقوی“ ایسی جرح نہیں جس سے راوی کو ضعیف قرار دیا جاسکے بلکہ = <

لیس بقوی منقول ہے تو کیا تہذیب کے اسی صفحہ پر وقال النسائی لیس بہ
 بأس کے الفاظ مذکور نہیں؟ ایک ہی محدث سے کسی راوی کے بارے میں مختلف
 اقوال ہوں تو اصولاً اس کی پوزیشن کیا ہے؟ آپ کسی اور کوچھوڑیے قواعد علوم
 الحدیث کے نام پر حنفی اصول جو متعین کئے گئے اسی سے فیصلہ لے لیجئے کہ کیا کرنا
 چاہیے؟ فرماتے ہیں: ایسی صورت میں تعدیل معتبر ہے جرح نہیں (انشاء اللہ)
 ص ۱۰۵) بتلائیے حنفی اصول کی رو سے امام نسائی کی یہ جرح نقل کرنے کا کیا فائدہ
 ہوا؟

قارئین کرام! غور فرمائیے یہ ہے عبدالحمید بن جعفرؒ پر جرح کی کل کائنات، جس
 کی بنا پر حضرت مولانا صاحب اسے ضعیف قرار دے رہے ہیں حالانکہ امام احمدؒ نے
 اسے ثقة لیس بہ بأس کہا ہے امام یحییٰ بن معینؒ فرماتے ہیں: ثقة لیس بہ بأس،
 انہوں نے کبھی فرمایا: لیس بحدیثہ بأس وهو صالح اور کبھی فرمایا: ثقة امام ابو حاتمؒ
 فرماتے ہیں: محله الصدق امام نسائیؒ کی توثیق گزر چکی ہے ابن عدیؒ فرماتے ہیں
 ارجوانہ لا بأس بہ۔ ابن حبانؒ ثقات میں اسے ذکر کرتے ہیں اور فرماتے ہیں:
 ربما اخطأ، ابن سعدؒ فرماتے ہیں: ثقة كثير الحديث محدث الساجی فرماتے ہیں:
 ثقة، ابن نمیرؒ نے بھی اسے ثقة کہا ہے۔ امام یحییٰ قطانؒ بھی اسے ثقة کہتے ہیں اور اس سے
 روایت لیتے تھے۔ (تہذیب: ص ۱۱۲ ج ۶)

آپ دیکھ رہے ہیں کہ چار کے مقابلے میں (وہ بھی اگر تسلیم کر لیا جائے کہ
 انہوں نے کلام کیا ہے، کما مر) اکثر محدثین نے اسے ثقة و صدوق کہا ہے اسی بنا پر علامہ
 زیلعیؒ حنفی و اشکاف الفاظ میں فرماتے ہیں:

هو ممن تكلم فيه ولكن وثقه اكثر العلماء واحتج به

⇒ لیس بالقوی اور لیس بہ بأس کے مابین کوئی جوہری فرق نہیں کیونکہ لیس بالقوی کا اطلاق صدوق پر
 بھی ہوتا ہے۔ (ملاحظہ ہو) (توضیح الکلام: ص ۱۶۸، ۱۶۹ ج ۱)

مسلم فی صحیحہ و لیس تضعیف من ضعفہ مما یوجب

رد حدیثہ و لکن الثقة قد یغلط الخ (نصب الراية: ص ۳۳۴ ج ۱)

کہ اس میں کلام کیا گیا ہے، مگر اکثر علماء نے اسے ثقہ کہا ہے امام مسلم نے اس صحیح میں اس سے احتجاج کیا ہے اور جس نے اسے ضعیف کہا ہے اس کی تضعیف ایسی نہیں جس سے اس کی حدیث کو رد کیا جاسکے لیکن ثقہ سے کبھی غلطی ہو جاتی ہے۔“

غور فرمائیے علامہ زیلیعی نے فرمایا کہ اکثر نے اسے ثقہ کہا ہے لہذا اکثر کے مقابلے میں چند حضرات کے نقد کی بنا پر عبد الحمید بن جعفر کو ضعیف قرار دینا کہاں کا انصاف ہے؟ حیرت ہے کہ ایک طرف حضرت موصوف بڑے طمطراق سے لکھتے ہیں۔

”ہم نے توثیق و تضعیف میں جمہور ائمہ جرح و تعدیل اور اکثر ائمہ حدیث کا ساتھ اور دامن نہیں چھوڑا۔“ (احسن: ص ۳۰، ۳۱ ج ۱)

نیز یہ بھی کہ

”جب جمہور محدثین کرام اور ائمہ جرح و تعدیل کسی راوی کو ثقہ کہیں اور ان میں کوئی اکیلے دو کیلے اس راوی پر جرح کا کلمہ بولیں تو اس سے وہ راوی مجروح نہیں ہو جاتا۔“ الخ (المسک المنصور: ص ۹۶)

لہذا جب ایک درجن کے قریب محدثین نے عبد الحمید بن جعفر کو ثقہ و صدوق کہا ہے یا بقول علامہ زیلیعی ”اکثر علماء نے اس کی توثیق کی ہے تو اب مولانا صفدر صاحب ہی اپنے مسلمات کی روشنی میں فرمائیں کہ وہ ضعیف کیسے ہو گیا؟

آپ ہی اپنی اداؤں پہ ذرا غور کریں

ہم اگر عرض کریں گے شکایت ہو گی

اس ضمن میں اور بھی بعض دلچسپ باتیں ہیں مگر ساری تفصیل کا یہ مقام نہیں ہم نے صرف اسی قدر یہاں عرض کرنا ہے، کہ جرح و تعدیل نقل کرنے میں حضرت مولانا صفدر صاحب کس قدر غلط روی کا شکار ہیں۔

(۳) عبداللہ بن عثمان بن عظیم

یہ سنن اور صحیح مسلم کے راوی ہیں حضرت مولانا صفدر صاحب لکھتے ہیں:

”امام ابن معین کا بیان ہے کہ اس کی احادیث قوی نہیں ابو حاتم“

کہتے ہیں وہ قابل احتجاج نہیں ہے امام نسائی ”اس کو لین الحدیث کہتے ہیں

ابن حبان“ اس کو صاحب خطا بتاتے ہیں ابن مدینی اس کو منکر الحدیث کہتے

ہیں امام دارقطنی کا بیان ہے ”ضعیف لینیوہ“ (احسن الکلام: ص ۷۲ ج ۱)

عبداللہ بن عثمان کیسے راوی ہیں؟ یہ تفصیل تو آپ توضیح الکلام (ص ۵۳۲،

۱۵۳۳ ج ۱) میں ملاحظہ فرمائیں یہاں صرف یہ عرض کرنا ہے کہ حضرت شیخ الحدیث

صاحب نے الفاظ جرح نقل کرنے میں روایتی وجہ و فریب کا مظاہرہ کیا چنانچہ امام ابن

معین کے الفاظ احادیثہ لیست بالقویۃ تو نظر آگئے مگر میزان الاعتدال ہی میں امام

ابن معین کا یہ قول کہ وہ ثقہ حجة ہے حضرت کی ”نظر عمیق“ کی نذر ہو گئے، اسی طرح امام

ابو حاتم کے الفاظ لیس بحجة تو نقل کر دیئے مگر اس سے پہلے ما بہ بأس صالح

الحدیث کے الفاظ شیر مادر سمجھ کر ہضم کر گئے، اسی طرح امام نسائی کے الفاظ جرح تو نظر

آگئے مگر تہذیب میں ”ثقة“ کا لفظ نظر انداز کر دیا گیا امام ابن حبان کا کتاب الثقات میں

ذکر کرنا تو تہذیب میں نظر نہ آیا مگر وکان یخطی ء کے الفاظ نظر آگئے۔ فاننا لله وانا

الیہ راجعون

قارئین حضرات! غور فرمائیے حضرت مولانا صاحب نے الفاظ جرح نقل

کرنے میں ہاتھ کی صفائی کے کیسے کرتے دکھائے؟ کہ بجز علی بن مدینی کے باقی جن

محدثین کا انہوں نے بزم خویش کلام نقل کیا خود انہوں نے ہی عبداللہ بن عثمان کو ثقہ

وغیرہ کہا ان کے علاوہ جن حضرات نے اس کی توثیق بیان کی اس کی تفصیل تو توضیح الکلام

میں دیکھئے ہمیں تو یہاں صرف نقل جرح میں ان کے کردار کی نشاندہی کرنا مقصود ہے۔

ثقات محدثین کے بارے میں ان کی روش کی نشاندہی ہم پہلے کر چکے ہیں اس

سے بھی ہمارے موقف کی طرف بحرف تائید ہوتی ہے تو صیح الکلام میں اس نوعیت کی اور بھی کئی مثالیں موجود ہیں مگر اس ساری تفصیل کا اعادہ ہم مناسب نہیں سمجھتے اس لئے انہی چند مثالوں پر اکتفا کرتے ہیں۔



مختلف تناقضات

حضرت مولانا صفدر صاحب کی تصانیف میں احادیث کو صحیح اور ضعیف کہنے، اور راویوں کی توثیق و تضعیف، بلکہ اپنے ہی پسندیدہ اصولوں میں تناقضات کی ضروری تفصیل آپ پہلے پڑھ آئے ہیں۔ اب یہاں ہم مختلف نوعیتوں کے تناقضات کو ذکر کرنا چاہتے ہیں امید ہے ان شاء اللہ قارئین اسے بھی دلچسپی سے پڑھیں گے۔

(۱) آگ سے عذاب

حضرت استاذ محدث گوندلویؒ نے خیر الکلام (ص ۵۲۴) میں لکھا تھا کہ آگ سے عذاب کی ممانعت کر دی گئی تھی جس پر تعاقب کرتے ہوئے حضرت مولانا صفدر صاحب نے لکھا ہے:

”مؤلف مذکور نے اس کی کوئی دلیل نہیں پیش کی کہ پہلے اجازت تھی پھر نبی وارد ہوئی اور پھر آپ نے منع فرمایا اور نہ نسخ کی باحوالہ تقدیم و تاخیر کے ساتھ تاریخ بیان کی ہے۔“ (احسن الکلام: ص ۳۱۹ ج ۱)

ہم نے اللہ تعالیٰ کے فضل و کرم سے توضیح الکلام (ص ۷۳۵، ۷۳۶ ج ۲) میں حضرت موصوف کی غلط فہمی دور کر دی ہے اور حافظ ابن حجر، علامہ ابن جوزی اور علامہ الحازمی کے حوالوں سے ثابت کیا ہے کہ آگ سے عذاب کی ممانعت ہے اور اجازت منسوخ ہے اب حضرت مولانا صاحب کا ایک حوالہ ملاحظہ فرمائیے، لکھتے ہیں:-

”نوٹ“ آگ میں آپ نے جلایا نہیں بلکہ محض آرزو کی ہے لہذا لا یعذب بها الا اللہ سے اس کی مخالفت لازم نہیں آتی علاوہ ازیں پہلے اجازت تھی بعد میں اس کی نبی آگئی“ الخ (بخاری: ص ۴۱۵)

(تزامن السنن: ص ۳۰۷)

بتلائیے آگ سے عذاب کو منسوخ مانا یا نہیں اور ممانعت کی خود دلیل بھی ذکر فرمائی یا نہیں؟ مگر احسن الکلام میں چونکہ جواب دینا مقصود تھا اس لئے اس حقیقت کا انکار

کر دیا۔

(۲) تقلید و اتباع میں فرق

”راہ سنت“ حضرت مولانا صفدر صاحب کی بڑی معرکتہ الآراء کتاب ہے جس کے بارے میں انہوں نے یہاں تک فرمایا کہ:

”اس کتاب میں بیان کردہ مضامین کو انفرادیت پر محمول کرنا انصاف و دیانت سے بعید ہوگا۔“ (دیباچہ طبع نم: ص ۱)

اس کتاب میں حضرت موصوف علامہ برماویؒ سے نقل کرتے ہیں۔

”تحقیق یہ ہے کہ اقتداء تقلید نہیں ہے بلکہ اقتداء اور ہے اور تقلید اور ہے

“اس عبارت میں علامہ امیر میمانیؒ نے علامہ برماویؒ کی یوں تردید کی ہے ❶ کہ حضرات خلفائے اربعہ میں سے ہر ایک کا قول قابل اقتداء ہے یہ الگ بات ہے کہ اقتداء اور چیز ہے اور تقلید اور، کچھ بھی ہو ان کا منفرد قول بھی حجت ہے اور طے شدہ بات ہے کہ اقتداء و اتباع اور چیز ہے اور تقلید اور ہے۔ چنانچہ نواب صدیق حسن خان صاحب لکھتے ہیں ”تقلید کا معنی یہ ہے کہ جس کی رائے حجت نہ ہو اس کی رائے کو (محض حسن ظن کی وجہ سے) بلا حجت تسلیم کیا جائے اس سے معلوم ہوا کہ آنحضرت ﷺ کے قول کو تسلیم کرنا اور اس پر عمل کرنا تقلید نہیں ہے اس لئے کہ آپ کا قول و فعل خود حجت ہے۔“ اس لحاظ سے حضرات خلفائے راشدین میں سے ہر ایک کی بات کو تسلیم کرنا گو تقلید نہ ہو مگر اقتداء اور اتباع ضرور ہے اس لئے کہ ان کا قول و فعل تسلیم کرنا حسب تصریح جناب نبی کریم ﷺ ہمارے لئے لازم ہے۔“ (راہ سنت: ص ۳۵)

❶ تردید قلعاً نہیں کی یہ محض مولانا صاحب کا وہم ہے شائقین خود بل السلام (ص ۱۱ ج ۲) ملاحظہ فرمائیں اس

تفصیل کی یہاں گنجائش نہیں۔

اس سے قبل لکھتے ہیں:-

”حضرات خلفائے راشدین کی بات بھی محض اس لئے حجت ہے کہ آنحضرت ﷺ نے ہمیں انکی سنت کچلیوں اور داڑھیوں سے مضبوط پکڑنے کا حکم دیا ہے اس صورت میں درحقیقت اطاعت جناب رسول اللہ ﷺ کی ہے جیسا کہ جناب رسول اللہ ﷺ کی اطاعت دراصل خدا تعالیٰ کی اطاعت ہے۔“ (راہِ سنت: ص ۳۴)

نتیجہ بالکل واضح ہے کہ

(۱) اقتداء و اتباع اور تقلید میں فرق طے شدہ بات ہے۔


(۲) رسول اللہ ﷺ کی فرمانبرداری اتباع ہے تقلید نہیں۔

(۳) خلفاء راشدین کی بات تسلیم کرنا اتباع و اقتداء ہے تقلید نہیں، کیونکہ ان کی پیروی آنحضرت ﷺ کے حکم سے ہے، ایک طرف آپ حضرت مولانا صاحب کے اس فیصلے کو پیش نگاہ رکھیں، جس کے بارے میں کہا گیا ہے کہ اس کے مضامین کو انفرادیت پر محمول نہیں کرنا چاہئے کیونکہ اکابرین دیوبند کی تائید و تصدیق اسے حاصل ہے، مگر دوسری طرف یہ بھی دیکھئے کہ الکلام المفید فی اثبات التقلید“ میں حضرت مولانا صاحب نے (ص ۳۱ تا ۳۵) چار پانچ صفحات میں اس بات کو ثابت کرنے کی کوشش کی ہے کہ تقلید و اتباع میں کوئی فرق نہیں حتیٰ کہ حضرت میاں سید نذیر حسین محدث دہلوی رحمہ اللہ کی ایک عبارت کو خود ساختہ مفہوم کا لبادہ پہناتے ہوئے یہاں تک تسلیم کر لیا گیا ہے کہ

”جس طرح مجتہدین کی اتباع کو تقلید کہنا جائز ہے اسی طرح

آنحضرت ﷺ کی اتباع کو بھی تقلید کہنا جائز ہے اور اگر کوئی شخص یہ کہے کہ میں مجتہدین کی اتباع اور تقلید کرتا ہوں یا یہ کہے کہ میں آنحضرت ﷺ کا مقلد ہوں تو درست اور صحیح ہے“ (الکلام المفید: ص ۳۱)

اسی طرح حضرت موصوف خلفائے راشدین کی اقتداء کو تقلید سے تعبیر کرتے



ہیں۔ بلکہ تقلید شخصی کے ثبوت میں یہاں تک کہہ گزرتے ہیں کہ:

اسلام اس کو تسلیم نہیں کرتا کہ دو خلیفوں کی بیک وقت اطاعت اور اتباع کی جائے لہذا مطلب بالکل صاف ہے کہ عہد ابو بکرؓ میں حضرت ابو بکرؓ کی اور عہد عمرؓ میں حضرت عمرؓ کی تقلید اور اقتداء کی جائے اور یہی تقلید شخصی ہے“ (الکلام المفید: ص ۹۱)

ہم ان کے اس موقف پر تبصرہ محفوظ رکھتے ہیں سچی بات ہے کہ تقلید کے اثبات میں انہوں نے ایسی طفلانہ باتیں کی ہیں جن سے بے ساختہ ہنسی آتی ہے اور اس سے ان کے علم و فضل کا رہاسہا بھرم بھی کھل جاتا ہے عمر کے جس حصہ میں انہوں نے اس کتاب کی تکمیل کی شاید یہ اس کا اثر ہے خلفاء راشدینؓ کے زمانہ میں ہر خلیفہ کے دور میں اس کی تقلید ہوتی تھی یا نہیں اس تفصیل سے قطع نظر ہمیں یہاں صرف یہ عرض کرنا ہے کہ الکلام المفید میں حضرت موصوف تقلید و اتباع میں فرق کے قائل نہیں اور اپنے دور میں خلفاء راشدین کی اقتداء کو تقلید شخصی قرار دیتے ہیں بلکہ آنحضرتؐ کی اتباع کو بھی تقلید فرماتے ہیں مگر راہ سنت میں ان کا یہ موقف قطعاً نہیں اب آپ ہی فیصلہ فرمائیں کہ ”الکلام المفید“ میں ان کی انفرادی رائے کو تسلیم کیا جائے یا راہ سنت کے اجتماعی موقف کو؟

(۳) قبر پر جریدہ گاڑنا

صحیحین میں ہے آنحضرتؐ دو قبروں کے پاس سے گزرے آپ نے بتلایا کہ انہیں عذاب قبر ہو رہا ہے پھر آپ نے کھجور کی ٹہنی طلب فرمائی اس کے دو حصے کر کے ایک حصہ ایک قبر پر اور دوسرا دوسری قبر پر گاڑ دیا (الحدیث) اس حدیث پر بحث کرتے ہوئے حضرت مولانا صفدر صاحب فرماتے ہیں:-

”امام قرطبی، قاضی عیاض، خطابی وغیرہ فرماتے ہیں کہ وضع جریدتین آپ کی خصوصیت تھی لیکن حافظ ابن حجر فرماتے ہیں کہ بخاری میں آتا ہے کہ حضرت بریدہ اسلمیؓ نے وصیت کی تھی کہ میرے مرنے کے بعد میری قبر پر جریدہ گاڑ دینا اس سے معلوم ہوا کہ صحابہؓ نے تخصیص نہیں سمجھی تھی“

(خزائن السنن: ص ۱۳۹)

نتیجہ بالکل واضح ہے کہ اب بھی قبر پر درخت کی ٹہنیاں گاڑی جاسکتے ہیں یہ آنحضرت ﷺ کا خاصہ نہ تھا حضرت بریدہؓ نے اس کی وصیت فرمائی اور ”صحابہؓ نے تخصیص نہ سمجھی“ مگر اس کے برعکس لکھتے ہیں:-

”رہی حضرت بریدہ بن الخصبؓ کی وصیت کہ میری قبر پر تر ٹہنی رکھ دینا تو اس سے استدلال کافی نہیں کیونکہ ممکن ہے کہ انہوں نے انکساری سے

اپنے کو گنہگار سمجھ کر یہ وصیت کی ہو“ (راہ سنت: ص ۱۹۹)

غور فرمائیے یہاں حضرت بریدہؓ کی اسی وصیت کو ”استدلال“ کے لئے کافی نہیں سمجھتے مگر خزائن السنن میں اسی سے آنحضرت ﷺ کے خاصہ کی نفی پر ”استدلال“ لاتے ہیں بلکہ یہ کہ ”صحابہؓ نے تخصیص نہیں سمجھی“ بتلائیے اس تعارض کو ہم کیا نام دیں۔

(۴) قبروں پر پھول

یہی نہیں بلکہ اسی حدیث سے بریلوی حضرات قبروں پر پھول ڈالنے پر استدلال کرتے ہیں جس کے مختلف جوابات حضرت مولانا صفا صاحب نے دیئے۔ پہلا جواب یہ ہے کہ:

تخفیف عذاب کا سبب آنحضرت ﷺ کی شفاعت تھی۔ ٹہنیاں تو صرف اس کی علامت اور نشانی مقرر ہوئی تھی۔

اور مفتی احمد یار بریلوی کے استدلال (کہ عذاب قبر کی کمی سبزے کی تسبیح کی برکت سے ہے) کے جواب میں لکھتے ہیں۔

”اگر ٹہنیوں کی تسبیح کی وجہ سے عذاب میں تخفیف ہوئی تو سبز کی قید کیوں لگائی قرآن کریم سے ثابت ہے کہ ہر چیز اللہ تعالیٰ کی تسبیح بیان کرتی ہے۔“ (راہ سنت: ص ۱۹۸)

بات بالکل واضح ہے کہ مولانا صاحب کہنا یہ چاہتے ہیں کہ محض آنحضرت ﷺ کی شفاعت کی بنا پر انہیں عذاب قبر سے تخفیف ہوئی سبز ٹہنیوں کی تسبیح کا اس سے کوئی تعلق

نہیں، مگر افسوس کہ اس کے برعکس حضرت مولانا صاحب یہ بھی لکھتے ہیں۔

”امام نوویؒ شرح مسلم (ص ۱۴۱ ج ۱) میں اور علامہ عینیؒ عمدۃ القاری

(ص ۸۷۷ ج ۱) میں اور حافظ ابن حجرؒ فتح الباری (ص ۲۵۷ ج ۱) میں لکھتے

ہیں کہ قبر پر کھجور کی ٹہنیاں رکھنے سے یہ اخذ کیا جاسکتا ہے کہ عند القبر قرآن

اور تسبیح وغیرہ سے تخفیف عذاب ہوتی ہے“ (سماع الموتی: ص ۲۴۷)

یعنی یہاں تسلیم کرتے ہیں کہ ان سبز ٹہنیوں کا تسبیح کرنا اور اس سے عذاب قبر

میں تخفیف ہونا اس بات کی دلیل ہے کہ قبر کے پاس قرآن و تسبیح پڑھنا درست ہے اور اس

سے تخفیف عذاب ہوتی ہے امام نوویؒ کے الفاظ دیکھئے۔

واستحب العلماء قراءة القرآن عند القبر بهذا الحديث لانه

اذا كان يرجى التخفيف بتسبيح الجريد فتلاوة القرآن اولی۔

”کہ علماء نے اس حدیث سے قبر پر قرآن پڑھنے کو مستحب قرار دیا ہے کیونکہ

جب ٹہنیوں کی تسبیح سے عذاب قبر کی تخفیف کی امید ہے تو قرآن پاک کی تلاوت سے تخفیف

بالاویٰ ہے“ غور کیجئے جب حضرت مولانا صاحب امام نوویؒ وغیرہ کے اس استدلال سے

متفق ہیں تو بیچارے بریلوی حضرات نے جرم کیا کیا ہے، مولانا صاحب ان سے متفق

کیوں نہیں ہوتے؟ مولانا صاحب فرماتے ہیں: کہ ”صحابہ کرامؓ اور خیر القرون میں یہ نہیں

ملتا کہ انہوں نے قبروں پر سبز ٹہنیاں رکھی ہوں“ (راہ سنت: ص ۱۹۹) مگر کیا صحابہ کرام

و تابعین کا یہ معمول تھا کہ وہ قبروں پر قرآن خوانی کرتے تھے؟ حضرت بریدہؓ کی وصیت

اگر دلیل جواز نہیں بن سکتی تو قرآن خوانی کا انفرادی عمل کیا دلیل ہو سکتا ہے؟ بہر حال ایک

جگہ سبز ٹہنیوں کی تسبیح کا انکار، اور دوسری جگہ اس سے قبروں پر قرآن خوانی پر استدلال۔

فانا لله وانا الیہ راجعون

(۵) سماع موتی

حضرت مولانا صفدر صاحب سماع موتی کے بارے میں بحث کرتے ہوئے

حضرت مولانا مفتی کفایت اللہ مرحوم سے نقل کرتے ہیں۔

”بعض روایات معتبرہ سے ثابت ہے کہ باری تعالیٰ نے آنحضرت ﷺ کی قبر مبارک پر ایک فرشتہ مقرر فرمادیا ہے کہ اس کو ایسی قوت سامعہ عطا فرمائی کہ وہ تمام مخلوق کے صلاۃ و سلام سن کر حضرت نبوی میں عرض کر دیتا ہے (اور آنحضرت ﷺ جواب دیتے ہیں اور پھر آگے نزل الابرار کے حوالہ سے صحیح حدیث نقل کر کے اس کا ترجمہ نقل کر کے آخر میں لکھتے ہیں) ہاں اس خیال و اعتقاد سے نداء کرنا کہ آنحضرت ﷺ کی روح مبارک مجلس مولود میں آتی ہے اس کا شریعت مقدسہ میں کوئی ثبوت نہیں“

(از کفایت المفتی: ص ۱۵۹، ۱۶۱ ج ۱، المسلك المنصور: ص ۸۰)

حضرت مولانا مفتی کفایت اللہ مرحوم کے حوالہ سے جو روایت حضرت مولانا صفدر صاحب نے نقل کی اور نزل الابرار کے حوالہ سے اس حدیث کو صحیح تسلیم کیا اس حدیث کو حضرت موصوف نے الشہاب المبین (ص ۲۵) میں بھی نقل کیا ہے اور نواب صاحب کی کتاب نزل الابرار کی عبارت بھی درج کی ہے مگر آپ یہ دیکھ کر یقیناً پریشان ہوں گے کہ ان دونوں کتابوں میں جس حدیث کو ”معتبر“ اور ”صحیح“ تسلیم کیا ہے اس سے بریلوی حضرات کا پہلے استدلال اور پھر اس کا جواب خود حضرت مولانا صفدر صاحب کے الفاظ میں پڑھیے:-

”فریق مخالف کہا کرتا ہے کہ ایک حدیث اس مضمون کی آتی ہے کہ آنحضرت ﷺ نے فرمایا کہ ایک فرشتہ قیامت تک میری قبر پر کھڑا رہے گا جس کو اللہ تعالیٰ نے تمام مخلوق کے کان دیئے ہیں جو آدمی بھی مجھ پر درور پڑھتا ہے وہ فرشتہ سن لیتا ہے اور مجھے پہنچا دیتا ہے۔“

اس سے بریلوی حضرات کا استدلال یہ ہے کہ فرشتے حضور ﷺ کے ادنیٰ غلام ہیں یہ اگر خدا داد قوتوں سے سن لیں تو یہ شرک نہ ہو اگر ہمارا عقیدہ ہو کہ حضور علیہ الصلوٰۃ والسلام بہ نفس نفیس بغیر ملائکہ کے ہمارے درود و سلام سن لیتے ہیں تو یہ کیسے شرک ہو سکتا ہے؟ ان کے اسی استدلال کے جواب میں حضرت مولانا صفدر صاحب نے اس روایت پر

جولقد وتبصرہ کیا وہ حسب ذیل ہے۔ لکھتے ہیں:-

”اس کا راوی اسماعیل بن ابراہیم ابو یحییٰ تمیمی ہے محدث ابن نمیر کہتے ہیں کہ وہ بہت ہی ضعیف تھا ابن مدینی کہتے تھے کہ وہ ضعیف ہے علامہ ذہبی فرماتے ہیں کہ جمہور محدثین اس کی تضعیف پر متفق ہیں حافظ ابن حجر لکھتے ہیں کہ تمام محدثین اس کی تضعیف کرتے ہیں جن میں خصوصیت سے امام بخاری، امام ترمذی، امام مسلم، امام نسائی، امام ابو حاتم، امام ابن مدینی، امام دارقطنی، امام ابوالاحمد الحاکم اور امام ابن حبان قابل ذکر ہیں۔ دوسرا راوی نعیم بن مضمّم ہے علامہ ذہبی لکھتے ہیں بعض محدثین نے ان کی بھی تضعیف کی ہے و مثلاً فی مجمع الزوائد (ص ۱۶۲ ج ۱۰) تیسرا راوی ابن حمیری ہے ناقد فن رجال علامہ ذہبی لکھتے ہیں کہ یہ مجہول ہے اور امام بخاری فرماتے ہیں لا یسابع علی حدیثہ (مجمع الزوائد: ص ۱۶۲ ج ۱۰) کہ یہ اپنی روایت میں اکیلا ہے اس کا ساتھ نہیں دیا گیا“ (آنکھوں کی ٹھنڈک: ص ۱۸۵)

اسی روایت کے بارے میں بریلوی مناظر صوفی اللہ دت نے ”تویر الخواطر“ میں علامہ عزیزی کے حوالہ سے لکھا ہے کہ انہوں نے فرمایا کہ یہ حدیث حسن ہے اس کے جواب میں حضرت مولانا صاحب کے الفاظ ملاحظہ فرمائیے:-

”اول صوفی صاحب نے علامہ عزیزی سے (جو صحیح اور تحسین کے باب میں خاصے متساہل ہیں اور محدثین کرام کے نزدیک جس طرح مقصد داور معصیت کی بات قابل اعتبار نہیں ہوتی اسی طرح متساہل کی بات بھی قابل التفات نہیں ہوتی) حدیث حسن کے الفاظ تو نقل کر دیئے مگر خاتم الحفظ امام سیوطی کی کتاب الجامع الصغیر سے اس روایت کے بارے میں خس (ضعیف) کو کیوں کھا گئے ہیں، آخر اس میں کیا راز ہے؟ اور کہاں کی دیانت ہے؟ اور دوم تبصیر النواظر میں اس کے راویوں کے نام لے لے کر معتبر کتب اسماء الرجال اور مستند السنہ جرح و تعدیل سے جو مفصل اور باحوالہ جرح و نقل کی گئی

ہے اس کو صوفی صاحب کیوں کھا گئے؟ ہیں اور کبوتر کی طرح اس سے آنکھیں بند کر لی ہیں، الخ (تفریح الخواطر: ص ۳۶۳، ۳۶۴)

قارئین کرام غور فرمائیں کہ حضرت مولانا صفدر صاحب نے ”المسلک المنصور“ اور الشہاب السبین“ میں تو اس روایت کو تسلیم کیا بلکہ اسے ”معتبر“ اور ”صحیح“ بھی قرار دیا مگر ”تبرید النواظر“ اور تفریح الخواطر“ میں اس کو ضعیف قرار دیا بلکہ فریق مخالفت کو اس پر ذکر کردہ جرح سے خاموشی پر کبوتر کی طرح آنکھیں بند کر لینے کا طعنہ بھی دیا۔ بتلائے اس تضاد بیانی پر ہم کیا کہہ سکتے ہیں؟ جہاں مسلک کی حمایت مطلوب تھی وہاں وہ معتبر اور صحیح قرار پائی اور جہاں مخالفت نظر آئی اور فریق مخالف نے اس سے اپنا ”مسئلہ کشید“ کیا تو وہ ضعیف بن گئی حضرت کی اس سیاسی صفت کی طرف ہم پہلے بھی بارہا اشارہ کر چکے ہیں کہ یہ سارے پتیرے محض مسلکی حیثیت و عصیت کی بنیاد پر تبدیل کئے جا رہے ہیں۔

(۶) آمین بالجہر

امام جب ولا الضالین کہے تو مقتدی کو بلند آواز سے آمین کہنی چاہیے حنا بلہ و شوافع کے ہاں یہی معمول ہے مگر احناف اور مالکیہ اس کے برعکس آہستہ کہنے کے قائل ہیں مولانا صفدر صاحب فریقین کے دلائل پر تبصرہ کے بعد فرماتے ہیں:

”الغرض آمین بالجہر والوں کے پاس کوئی روایت صحیح اور قابل اعتماد سند سے مروی نہیں اگر کوئی روایت ہے تو وہ یہ ہے جو مجمع الزوائد (ص ۱۱۳ ج ۲) میں ہے عن وائل قال رأیت النبی ﷺ دخل فی الصلاة فلما فرغ من فاتحة الكتاب قال آمین ثلاث مرات رواه الطبرسانی فی الكبير ❶ ورجاله ثقات لیکن اس پر جہر والوں کا عمل نہیں وہ تین مرتبہ نہیں صرف ایک مرتبہ کہتے ہیں۔“

❶ یعنی طبرانی کبیر میں حضرت وائلؓ سے مروی ہے کہ میں نے نبی ﷺ کو دیکھا آپ نماز پڑھنے لگے جب فاتحہ سے فارغ ہوئے تو تین بار آمین کہی۔ علامہ بیہقی نے کہا ہے کہ اس کے راوی ثقہ ہیں۔

(خزائن السنن: ص ۳۳۲)

غور فرمائیے مولانا صاحب نے کیا دعویٰ کیا؟ (۱) بلند آواز سے آمین کہنے کی کوئی حدیث صحیح نہیں۔

(۲) اگر ہے تو وہ جسے امام طبرانیؒ نے روایت کیا ہے کہ آپ نے تین بار آمین کہی مگر اس پر جہر والوں کا عمل نہیں۔

ہم یہاں آمین بالجہر کی صحیح احادیث ذکر کر کے بحث کو طول دینا نہیں چاہتے بلکہ خود حضرت صاحب کی ہی ایک عبارت پیش خدمت ہے اسی سے اندازہ کر سکتے ہیں کہ آمین بالجہر کی احادیث صحیح ہیں یا نہیں، چنانچہ لکھتے ہیں:-

”علامہ مار دینی الحنفی الجوهري (ص ۲ ج ۵۸) میں لکھتے ہیں اور

ایسے ہی علامہ یعنی عمدة القاری (ص ۲ ج ۵۱) میں امام ابن عبد البرؒ کے

حوالے سے لکھتے ہیں۔ والصبواب ان الخبرین بالجهر بها

والمحافظة صحيحان وعمل بكل من فعله جماعة من العلماء

وان كنت مختاراً خفض الصوت بها اذ كان اكثر الصحابة

والتابعين على ذلك اس سے اکثر حضرات صحابہ کرام اور تابعین کا عمل

آہستہ آمین کہنا ثابت ہے“ (خزائن السنن: ص ۳۲۹)

علامہ مار دینیؒ کی عربی عبارت کا ترجمہ حضرت موصوف نے نہیں کیا جس کا

خلاصہ یہ ہے ”کہ درست یہ بات ہے کہ آمین بالجہر اور آہستہ کہنے کی دونوں حدیثیں صحیح

ہیں اور ان دونوں پر علماء کا عمل ہے اگرچہ میرے نزدیک مختار قول آہستہ کہنے کا ہے کیونکہ

اکثر صحابہ و تابعین آہستہ آمین کہتے تھے“ لہذا جب خود مولانا صاحب نے علامہ مار دینیؒ

حنفی اور علامہ ابن عبد البرؒ سے نقل کیا ہے کہ آمین بالجہر کی احادیث صحیح ہیں تو پھر دو صفحات

① علامہ مار دینیؒ اور علامہ حنفیؒ نے امام ابن عبد البرؒ کا نام یا حوالہ نہیں دیا بلکہ یہ موقف علامہ مار دینیؒ کا ہے۔

نیز دیکھئے (معارج السنن: ص ۳۹۸ ج ۲) والذوالعلم۔

بعد یہ کہنا کہ ”آئین بالجبر والوں کے پاس کوئی روایت صحیح اور قابل اعتماد سند سے مروی نہیں“ کہاں تک مبنی برانصاف ہے؟ یہاں یہ عذر لنگ قطعاً قابل سماعت نہیں ہو سکتا ہے کہ یہ تو علامہ ماردیٹی اور ابن عبدالبرؒ کی رائے ہے حضرت مولانا صفدر صاحب کی نہیں اس لئے کہ خود حضرت موصوف لکھتے ہیں۔

”جب کوئی مصنف کسی کا حوالہ اپنی تائید میں پیش کرتا ہے اور اس کے کسی حصہ سے اختلاف نہیں کرتا تو وہی مصنف کا نظریہ ہوتا ہے“
(تفہیم الخواطر: ص ۲۹)

تو کیا مولانا صاحب نے اس حوالہ کے بعد ان دونوں بزرگوں کی تردید کی، قطعاً نہیں، بلکہ اس کے بعد حافظ ابن قیمؒ سے یہ بھی نقل کیا ہے کہ آئین بالجبر وغیرہ کا اختلاف مباح ہے۔ لیکن اگر اس سے بھی اطمینان نہ ہو تو عرض ہے کہ جب حضرت موصوف کے نزدیک علامہ ابن رجبؒ کے قول کی امام ابن عبدالبرؒ کے قول کے مقابلے کوئی حیثیت نہیں تو پھر حضرت صاحب کے قول کی امام ابن عبدالبرؒ اور علامہ ماردیٹی کے مقابلے میں کیا حیثیت ہو سکتی ہے؟ چنانچہ حضرت موصوف رقمطراز ہیں۔

”حافظ ابن رجبؒ اپنے مقام پر بلاشبہ معتبر عالم ہیں لیکن فن حدیث اور روایت حدیث کی پرکھ اور نقد و جرح میں ان کا وہ مقام نہیں جو حافظ ابن عبدالبرؒ اور امام عبدالحقؒ اشبیلی کا ہے وہ دونوں اقدم ہونے کے علاوہ اس فن میں ان سے اعلم بھی ہیں“ (سماع موتی: ص ۲۰۸، ۲۰۹)

یہی بات ہم عرض کرتے ہیں کہ حضرت موصوف سے حافظ ابن عبدالبرؒ اور علامہ ماردیٹی کا مقام بہر حال مقدم ہے وہ ”اقدم بھی ہیں اور اعلم بھی“ اس لئے بات وہی ہے جو ان دونوں بزرگوں نے فرمائی مولانا صاحب اس حقیقت کا انکار محض مسلکی حیثیت میں کر رہے ہیں۔ رہی یہ بات کہ:

”اگر کوئی روایت ہے تو وہ یہ کہ آپ نے تین بار آئین کہی لیکن اس پر جہر والوں کا عمل نہیں۔“ ملخصاً

تو اس سلسلے میں عرض ہے کہ آپ کے نزدیک جب یہ روایت صحیح ہے تو پھر اس کا انکار کیوں؟ رہی ”جبر والوں“ کی بات تو وہ اسے صحیح قرار نہیں دیتے محدث مبارکپوری فرماتے ہیں۔

اما مجرد كون رجالها ثقات فلا يستلزم الصحة قال
الحافظ الزيلعي في نصب الراية لا يلزم من ثقة الرجال صحة
الحديث حتى ينتفى منه الشذوذ والعلّة. (ابکار السنن: ص ۱۵۷)

کہ صرف اس کے راویوں کا ثقہ ہونا اس کی صحت کو مستلزم نہیں حافظ زیلعی نے نصب الراية میں کہا ہے کہ راویوں کا ثقہ ہونا صحت حدیث کو مستلزم نہیں یہاں تک کہ اس سے شذوذ و علت کی بھی نفی نہ ہو بلکہ حقیقت یہ ہے کہ طبرانی کی یہ روایت سخت ضعیف ہے۔ امام طبرانی نے اسے محمد بن عثمان بن ابی شیبہ حدثنی ابی ثنا سعد بن الصلت عن الاعمش عن ابی اسحاق عن عبد الجبار عن وائل کی سند سے روایت کیا ہے (طبرانی: ص ۲۲ ج ۲۲) اور محمد بن عثمان ضعیف ہے وہ اگرچہ حافظ حدیث ہے اور صالح جزرہ نے اسے ثقہ اور بعض نے لا بأس بہ کہا ہے مگر امام عبد اللہ بن احمد نے کذاب، ابن خراش نے یضع الحدیث اسی طرح داؤد بن یحییٰ، ابراہیم صوفی وغیرہ نے بھی کذاب کہا ہے (میزان: ص ۶۳۲ ج ۳، لسان: ص ۲۸۰ ج ۵) نیز اس میں الاعمش اور ابواسحاق دونوں مدلس ہیں اور روایت معتن ہے۔ عبد الجبار بن وائل کا سماع اپنے باپ سے بھی صحیح نہیں (تہذیب: ص ۱۰۵ ج ۶) اور اس حقیقت کا اعتراف تو خود مولانا صفدر صاحب نے بھی کیا ہے کہ عبد الجبار نے اپنے باپ سے کچھ بھی نہیں سنا (خزان السنن: ص ۳۳۱) بنا بریں یہ روایت قابل عمل کیونکر ہو سکتی

ہے۔

ان کنست لا تدری فتلک مصیبة

وان کنست تدری فالمصیبة اعظم

(۷) صیغہ تمریض

حضرت مولانا صفدر صاحب لکھتے ہیں۔

”علامہ سندھی نے قیل کہہ کر اشارہ کر دیا ہے کہ وہ اس تاویل سے راضی نہیں ہیں کیونکہ یہ صیغہ تضعیف و تمریض کا ہے“
(احسن الکلام: ص ۲۷۲ ج ۱)

نیز لکھتے ہیں۔

”امام نووی“ کا جواب تسلی بخش نہیں ہے ایک تو اس لئے کہ وہ اس کو قیل سے بیان کر کے خود اظہار تمریض کر رہے ہیں۔“

(تفریح الخواطر: ص ۱۶۵) نیز (تمام البرہان: ص ۳۵۰، ۵۰۵)

حضرات! مولانا صفدر صاحب کی ان تینوں کتابوں کی عبارتوں کا مفہوم بالکل واضح ہے کہ ”قیل کا“ لفظ تضعیف و تمریض کا ہے جس سے کہی گئی بات کے ضعف کی طرف اشارہ ہوتا ہے اور قائل خود اس پر مطمئن نہیں ہوتا مگر آپ یہ دیکھ کر یقیناً حیران ہوں گے کہ خود حضرت موصوف نے اسی ”قیل“ کے متعلق ”غلطی کا سبب“ عنوان دے کر تفصیلاً اس پر بحث کی ہے اور مولانا عبدالحی لکھنوی کے حوالہ سے لکھا ہے:

”اس سے صاف ظاہر ہو گیا کہ جو یہ مشہور ہے کہ قیل اور یقال اور اس کی مانند صیغے جو تمریض کے سمجھے جاتے ہیں وہ نہ تو تمریض کے لئے موضوع ہیں اور نہ یہ کئی طور پر تمریض کا فائدہ دیتے ہیں بلکہ اس کا ضعف یا تو قائل کے التزام سے معلوم ہوگا یا سیاق و سباق اور مقام سے حاصل ہوگا۔“

(مقدمہ عمدۃ الرعاہ: ص ۱۷)

اس کے بعد خود مولانا موصوف کا موقف انہی کے الفاظ میں دیکھئے:

”اس سے معلوم ہوا کہ بلا کسی واضح دلیل کے لفظ قیل کو ضعف پر محمول کرنا ہرگز صحیح نہیں“ (تفریح الخواطر: ص ۱۹۷، ۱۹۸)

لہذا جب امر واقع یہ ہے تو مذکورۃ الصدر مقامات پر مولانا صاحب نے جو ”قیل“

کے بارے میں دفاعی پوزیشن اختیار کی ہے وہ کہاں تک منی بر حقیقت ہے؟

(۸) نماز میں آمین

ائمہ ثلاثہ یعنی امام احمد، امام شافعی، اور امام ابوحنیفہ فرماتے ہیں امام اور مقتدی دونوں کو آمین کہنی چاہئے مگر امام مالک اس کے قائل نہیں وہ صرف مقتدی کو ہی آمین کا مکلف ٹھہراتے ہیں ائمہ ثلاثہ کی تائید میں پہلی دلیل حضرت مولانا صفدر صاحب نے حسب ذیل دی ہے۔

”ترمذی کی روایت ہے۔ اذاً من الإمام فأمنا“

(خرائن السنن: ص ۳۳۲)

کہ جب امام آمین کہے تو تم بھی آمین کہو مگر یہ بھی عجیب بات ہے کہ اس حدیث کو حضرت موصوف نے آہستہ آمین کہنے کی ایک دلیل قرار دیا ہے اور اس پر اعتراض کے جواب میں جو کچھ رقم فرمایا انہی کے الفاظ میں پڑھیے:

”اس پر اعتراض ہوگا کہ جب امام آمین (آہستہ) کہے گا تو مقتدیوں کو کیسے پتہ چلے گا؟ جواب یہ ہے کہ ابن دقیق العید احکام الاحکام میں لکھتے ہیں کہ ”امن“ کا معنی ہے جب ارادہ آمین کرے اور وہ بائیں طور ہوگا کہ جب وہ ولا الضالین پڑھے..... اور فیض الباری (ص ۲۸۷ ج ۲) میں ہے کہ اذا امن کے معنی عند المالکیہ یہ ہیں کہ جب آمین کہلو ائے یعنی ولا الضالین پڑھے۔“ (خرائن السنن: ص ۳۲۸، ۳۲۹)

مولانا صفدر صاحب نے مالکیہ کی اس تاویل کی کوئی تردید نہیں کی بلکہ اپنے دفاع میں اسے قبول کیا ہے لہذا سوال یہ ہے کہ جب یہ حضرت صاحب کے ہاں تاویل درست ہے تو پھر اسی کو وہ امام اور مقتدی کے لئے مالکیہ کے خلاف آمین کہنے پر استدلال میں پیش کیسے کرتے ہیں؟ انصاف کا پیمانہ کیسا ہونا چاہئے بے انصافی بہر حال غلط ہے۔

(۹) حدیث فاتحہ

نماز میں سورہ فاتحہ کے بارے میں حضرت عبداللہ بن عمرؓ سے بھی حدیث مروی ہے جس کا ذکر کرتے ہوئے خود مولانا صاحب نے لکھا ہے۔

”یہ روایت متعدد صحابہ کرامؓ سے بسند صحیح مروی ہے مثلاً حضرت ابن عمرؓ اور حضرت جابرؓ سے صحیح سند سے مرفوعاً مروی ہے لا صلاة لمن لم يقرأ بفاتحة الكتاب (کتاب القراءة: ص ۳۳) (احسن الکلام: ص ۷۷ ج ۲)

اہل علم سے درخواست ہے کہ وہ کتاب القراءة کا محولہ صفحہ نمبر ۳۳ نکالیں حضرت عبداللہ بن عمرؓ سے یہ روایت پہلے امام بیہقیؒ نے ”من صلی صلاة لم یقرأ فیہا بام القرآن، الحدیث“ کے الفاظ سے ذکر کی ہے جس کے بارے میں مولانا صفدر صاحب نے کہا ہے کہ اس میں ایک راوی محمد بن حمیرؒ ہے دوسرا عبداللہ بن عمر العمریؓ ہے اور تیسرا اسماعیل بن عیاش ہے ان تینوں پر حسب منشا انہوں نے جرح نقل کرنے میں دیانت کا جس طرح خون کیا اس کی تفصیل تو آپ کو توضیح الکلام (ص ۲۰۰ سے ۲۰۵ ج ۱) میں ملے گی ہم جو بات عرض کرنا چاہتے ہیں وہ یہ کہ اس کے بعد مولانا صاحب لکھتے ہیں:

”دوسری سند میں اگرچہ عبدالرحیم بن سلیمان، اسماعیل مذکور کا متابع ہے اور وہ خود ثقہ ہے مگر اس کی سند کمزور ہے لہذا اس کی متابعت کا لعدم ہے“ (احسن الکلام: ص ۵۹ ج ۲)

پہلے یہ دیکھئے کہ اسماعیل بن عیاش کی مذکورہ الصدرو روایت کی سند یوں ہے:

محمد بن حمیر عن اسماعیل بن عیاش عن عبید اللہ ❶
اب عبدالرحیم کی سند اور متن ملاحظہ فرمائیے۔

❶ حضرت مولانا صفدر صاحب نے اسے عبداللہ العمری بنا دیا حالانکہ کتاب القراءة میں عبید اللہ ہے۔

عبد الرحيم بن سليمان ثنا عبيد الله بن عمر عن نافع عن ابن عمر قال قال رسول الله ﷺ لا صلاة لمن لم يقرأ بفاتحة الكتاب.
(كتاب القراءة: ص ۳۳)

قارئین کرام! آپ دیکھ رہے ہیں کہ اسماعیل کا متابع عبدالرحیم بن سلیمان ہے اور اس کے الفاظ وہی ہیں جو حضرت مولانا صاحب نے خود احسن الکلام (ص ۱۷۷ ج ۲) کے حاشیہ میں نقل کئے ہیں اور اسے ”بند صحیح“ تسلیم کیا ہے مگر کس قدر افسوس کا مقام ہے (ص ۵۹ ج ۲) میں اسی کو ”کمزور“ قرار دیتے ہیں، حالانکہ وہ قطعاً کمزور نہیں، ہم نے اس کے ایک ایک راوی کی توثیق توضیح الکلام (ص ۲۰۴ ج ۱) میں بیان کر دی ہے۔ والحمد لله علی ذلک.

مختلف فیہ راوی

حضرت مولانا صفدر صاحب رقمطراز ہیں۔

”مؤلف خیر الکلام کا اس کو مختلف فیہ ہونے کی وجہ سے حدیث حسن کہنا محض اپنے دل کی تسکین ہے اور ان کا یہی وتیرہ ہے“
(احسن الکلام: ص ۱۷۱ ج ۱)

اب اس کے برعکس حضرت کا ارشاد ملاحظہ ہو:

”اس امر سے تو اختلاف نہیں کیا جاسکتا کہ بعض محدثین نے اس پر جرح کی ہے اور جمہور اس کی توثیق کرتے ہیں اور مختلف فیہ ہونے کی وجہ سے اس کی حدیث حسن تو ضرور ہے خود مؤلف مذکور (مؤلف خیر الکلام) لکھتے ہیں کہ مختلف فیہ آدمی کی حدیث حسن ہوتی ہے“ (احسن الکلام: ص ۲۹۶ ج ۱)
نیز اسامہ بن زید کے بارے میں لکھتے ہیں:

”بعض محدثین نے ان کی توثیق اور بعض نے تضعیف کی ہوگی اور ایسا مختلف فیہ راوی قابل برداشت ہوتا ہے اور اس کی حدیث حسن درجہ سے کم نہیں ہوتی“ (اخفاء الذکر: ص ۶۶)

اس تضاد فکری کا سبب بھی محض مسلکی حمیت ہے جیسا کہ آپ صاف طور پر دیکھ رہے ہیں۔

(۱۱) صحیح ابو عوانہ

صحیح ابو عوانہ کی ایک روایت کے راویوں پر (جو مولانا صفدر صاحب کے مسلک کی مؤید ہے) اہل علم نے جرح کی ہے جس کے جواب میں حضرت موصوف لکھتے ہیں۔
 ”صحیح ابو عوانہ کی سب حدیثیں صحیح ہیں..... صحیح ابو عوانہ کے یہ ضعیف راوی کیسے ہو سکتے ہیں جو تبریح محدثین صحیح ہے“ (احسن: ص ۱۹۱ ج ۱)
 اگر حقیقت یہی ہے جس کا اظہار کیا جا رہا ہے تو عرض ہے کہ عبید اللہ بن سعید بن کثیر سے امام ابو عوانہ نے اس صحیح میں روایت لی ہے۔ (میزان: ص ۹ ج ۳) مگر آپ اس کے بارے میں فرماتے ہیں:-

”عبید اللہ بن سعید ضعیف ہے ابن حبان کہتے ہیں اس سے احتجاج صحیح نہیں (میزان) ابن عدی اس کی تضعیف کرتے ہیں“ (لسان)

(احسن: ص ۸۳ ج ۲)

کتنے تعجب کی بات ہے کہ میزان الاعتدال کے حوالہ سے ابن حبان کی جرح تو نقل کر دی گئی مگر اس کے متصل بعد جو علامہ ذہبی نے فرمایا ہے: روی عنہ ابو عوانہ فی صحیحہ اسے نظر انداز کیوں کر دیا گیا؟ کیا مولانا صاحب کے سابقہ مسلمہ اصول کے مطابق یہ راوی ضعیف ہو سکتا ہے؟

مؤمل بن اسماعیل سے بھی امام ابو عوانہ نے روایت لی ہے مگر مولانا صفدر صاحب نے احسن الکلام (ص ۱۵۲ ج ۱) میں اس کو بھی ضعیف قرار دیا ہے آخر کیوں؟ العلماء بن عبد الرحمن بھی صحیح ابو عوانہ کے راوی ہیں مگر احسن الکلام (ص ۴۸، ۴۹ ج ۲) میں اس پر بھی کلام کیا ہے بلکہ صحیح ابو عوانہ میں احمد بن الحسن بن القاسم، حسن بن زیاد لؤلؤی، عبد اللہ بن عمر البلوئی، عبد اللہ بن عمرو الوائلی جیسے کذاب اور متروک اور ضعیف

راویوں سے بھی روایات موجود ہیں۔ ملاحظہ ہو: (توضیح الکلام: ص ۲۶۴، ۲۶۵ ج ۲)
مگر کتنے افسوس کی بات ہے کہ ابو عوانہ کے راویوں کو ثقہ تسلیم کر کے خود ہی اس
کی متعدد مقامات پر مخالفت کی جاتی ہے اور انہیں ضعیف باور کرانے کی پوری کوشش کی
جاتی ہے۔

(۱۲) قنادہ مدلس ہیں

ہم نے توضیح الکلام میں ایک درجن سے زائد محدثین و ائمہ فن کے اقوال درج
کئے ہیں کہ قنادہ مدلس ہے اور اس کا معنی صحت حدیث کے منافی ہے۔ مگر مولانا صفدر
صاحب کا موقف یہ ہے کہ:
”قنادہ“ کا شمار ان مدلسین میں ہے جن کی تدلیس مضرت نہیں،

(احسن الکلام: ص ۲۰۱ ج ۱)

توضیح الکلام (ص ۲۸۳، ۳۲۳ ج ۲) میں قنادہ کی تدلیس پر سیر حاصل بحث کی
گئی ہے اور اس سلسلے میں مولانا صفدر صاحب کے تمام اعتراضات بارہ کا تشفی بخش
جواب دے دیا گیا ہے (والحمد للہ علی ذلک) ہم یہاں صرف یہ اشارہ کرنا چاہتے ہیں کہ
احسن الکلام میں چونکہ قنادہ کی معنی روایت ان کی مؤید تھی اس لئے یہ سب پاؤں پیلنے پڑ
گئے ورنہ امر واقع یہ ہے کہ وہ خود بھی قنادہ کو مدلس قرار دیتے ہیں اور اس کی معنی روایت
پر کلام کرتے ہیں چنانچہ ”مختار کل“ کے مسئلہ پر بریلوی حضرات کے دلائل کا تجزیہ کرتے
ہوئے ایک روایت مسند امام احمد (ص ۲۵، ۲۶۳ ج ۵) سے لائے ہیں پھر اس کے جواب
میں لکھتے ہیں۔

”اس حدیث کی سند میں بعض ایسے راوی بھی ہیں جو مدلس ہیں اور
روایت بھی غیر صحیحین کی اور پیش کی جا رہی ہے عقیدہ کے اثبات کے لئے،
لہذا مدلس کی معنی روایت ایسے معاملہ میں قابل التفات نہیں ہو سکتی۔“

(دل کا سرور: ص ۲۴)

اب اٹھائے مسند امام احمد اور اس کے محولہ صفحات سے اس روایت کی سند دیکھئے

کہ اس میں کون سا راوی مدلس ہے؟ ”جس کی معنعن روایت قابل التفات نہیں“ چنانچہ ایک سند امام احمدیوں بیان فرماتے ہیں:

ثنا محمد بن جعفر ثنا شعبة عن قتادة عن نصر بن عاصم.
(مسند احمد: ص ۲۵ ج ۵)

اور دوسری سند یوں ہے:

حدثنا وكيع حدثنا شعبة عن قتادة عن نصر بن عاصم.
(مسند احمد: ص ۳۶۳ ج ۵)

قارئین کرام! یہ ہیں وہ دونوں سندیں جن کے بارے میں فرمایا گیا ہے کہ ”اس میں بعض راوی مدلس ہیں“ حالانکہ حدیث کا ابتدائی طالب علم بھی اس بات سے واقف ہے کہ اس سند میں صرف قتادہ مدلس ہے اور روایت معنعن ہے مگر افسوس کہ یہاں تو اس کی معنعن روایت ”قابل التفات“ نہ رہے مگر احسن الکلام میں فرمایا جائے کہ اس کی تدلیس مہتر نہیں۔

یہی نہیں بلکہ آپ دیکھ رہے ہیں کہ قتادہ سے یہ روایت شعبہ بیان کرتے ہیں جن کے بارے میں خود مولانا صفدر صاحب نے یہ بھی فرمایا ہے کہ ”شعبہ کے بارے میں یہ ضابطہ ہے کہ وہ صرف صحیح حدیثیں ہی اپنے مشائخ سے نقل کرتے ہیں“ (احسن الکلام: ص ۱۸۰ ج ۱) نیز یہ بھی فرمایا گیا ہے:

”امام شعبہ کی روایت اعمش، ابو اسحاق اور قتادہ سے ہو تو ان کی تدلیس مہتر نہیں ہوگی۔“ (ملخصاً احسن: ص ۱۲۳ ج ۲)

غور فرمائیے یہاں پھر قتادہ کی تدلیس کو غیر مہتر تسلیم کر لیا گیا اور اس کی وضاحت بھی فرمادی کہ امام شعبہ اگر قتادہ سے روایت کریں تو تدلیس مہتر نہیں ہوگی تو کیا مسند امام احمد کی مذکورہ روایت قتادہ سے امام شعبہ بیان نہیں کرتے؟ یقیناً وہی روایت کرتے ہیں مگر افسوس کہ اس کے باوجود یہ روایت ”قابل التفات“ نہیں مگر احسن الکلام میں بحث یہ ہے

کہ قنادہ کی تدلیس مضرب نہیں۔

تیری بات کو بت حیلہ گر نہ قرار ہے نہ قیام ہے
کبھی شام ہے کبھی صبح ہے کبھی صبح ہے کبھی شام ہے

(۱۳) تلقین میت

سماع موتی کے بارے میں حضرت مولانا سرفراز صاحب نے ساتویں دلیل
بایں الفاظ ذکر کی ہے:

”پہلے یہ بات بحوالہ فتاویٰ رشید یہ عرض کی جا چکی ہے کہ تلقین میت
میں حنفیہ باہم مختلف ہیں جو گروہ سماع موتی کا قائل ہے وہ تلقین کا بھی قائل
ہے اور چونکہ دفن کے بعد بہت سی روایات اثبات سماع کرتی ہیں لہذا تلقین
میت اسی پر مبنی ہے۔“ الخ (سماع الموتی: ص ۲۳۰)

حضرت مولانا صاحب نے جو کچھ نقل فرمایا یہ کسی وضاحت کا محتاج نہیں بلکہ اس
کے بعد بعض اس سلسلے کی روایات کو بھی نقل کر کے ثابت کیا گیا ہے کہ میت کو دفن کرنے
کے بعد تلقین جائز ہے اور خود مولانا صاحب بھی چونکہ سماع موتی کے قائل ہیں اس لئے وہ
تلقین کا کس طرح انکار کر سکتے ہیں؟

مگر اس کے برعکس آپ یہ دیکھ کر بھی حیران ہوں گے کہ حضرت موصوف تلقین
کے بارے میں اپنی مقبول عام کتاب میں لکھتے ہیں:

”یہ یاد رہے کہ تلقین سے سورۃ بقرہ کا ابتدائی اور آخری حصہ پڑھنا
مراد ہے نہ یہ کہ اہل بدعت کی طرح کلمہ وغیرہ پڑھ کر میت کو خطاب کیا جائے
یہ خالص بدعت ہے اس لئے بحوالہ ائق ❶ وغیرہ کے الفاظ ہی اس کو متعین کر
دیتے ہیں کہ دفن کے بعد دعا اور زیارت کے علاوہ قبر کے پاس اور جو کچھ بھی

❶ مولانا صاحب نے متعدد مقامات پر یوں ہی بحوالہ ائق لکھا ہے کہ صحیح بحوالہ ائق ہے۔

کیا جائے گا وہ خلاف سنت ہوگا سجدہ ہو یا طواف، استسجاد ہو یا اذان

وغیرہ اور یہی ہم کہنا چاہتے ہیں“ (راہ سنت: ص ۲۲۸)

غور فرمائیے ”راہ سنت“ میں جس عمل کو ”خلاف سنت“ قرار دیتے ہیں بلکہ صراحتاً جسے ”خالص بدعت“ ٹھہراتے ہیں ”سمع الموتی“ میں اسی کو جائز قرار دیتے ہیں بلکہ حضرت ابوامامہؓ کی حدیث (جسے انہوں نے حافظ ابن حجرؒ وغیرہ کی کورانہ تقلید میں صالح اور قوی قرار دیا ہے) سے اس تلقین کے جواز کا ثبوت فراہم کرتے ہیں جس کے یہ الفاظ بالخصوص قابل ذکر ہیں کہ ثم لیقل یا فلان بن فلانة فانه یسمعه ولا یحیب ① ”پھر تلقین کرنے والا قبر کے سر ہانے کھڑا ہو کر یہ کہے اے فلاں فلانہ کے بیٹے، کیونکہ وہ اسے سنتا ہے لیکن جواب نہیں دے سکتا۔“ بتلایئے اس حدیث میں (جسے مولانا صاحب صالح اور قوی تسلیم کرتے ہیں) میت کو خطاب کر کے کلمہ شہادت وغیرہ کی تلقین کا ذکر نہیں؟ مگر کتنے افسوس کی بات ہے کہ اس کے برعکس لکھتے ہیں:-

”نہ یہ کہ اہل بدعت کی طرح کلمہ وغیرہ پڑھ کر میت کو خطاب کیا جائے

یہ خالص بدعت ہے“

حضرت ابوامامہؓ کی اس حدیث پر تبصرہ کی یہاں گنجائش نہیں نہ نفس مسئلہ پر بحث مقصود ہے بلکہ بتلانا صرف یہ ہے کہ جسے ”راہ سنت“ میں مولانا صاحب ”خالص بدعت“ اور خلاف سنت“ قرار دیتے ہیں اسی بدعت کو جائز بلکہ سنت ثابت کرنے کے لئے ”سمع الموتی“ میں ثبوت مہیا فرماتے ہیں۔ فاننا لله وانا الیہ راجعون ع
چوں کفر از ”دیوبند“ برخیزد کجا ماند مسلمانی

① اس کے بعد کے الفاظ جنہیں مولانا صاحب نے نقل نہیں کیا یہ ہیں ثم یقول یا فلان بن فلانة فانه یستوی فاعداثم یقول یا فلان بن فلانة یقول ارشدنا رحمک اللہ ولكن لا تشعرون فلیقل اذکر ماخرجت علیہ من الدینا شہادة ان لا الہ الا اللہ وان محمد اعبدہ ورسولہ وانک رضیت باللہ رباً وبالاسلام دیناً وبمحمد نبیاً وبالقرآن اماماً الخ.

(۱۴) مردہ جانتا ہے

حضرت مولانا صفدر صاحب شیخ بدرالدین بعلی کے حوالہ سے لکھتے ہیں:
 ”مردہ اپنے اہل و عیال اور دوستوں کے حالات کو جانتا ہے کیونکہ ان کے اعمال اس پر پیش کئے جاتے ہیں۔ اور جو کارروائی اس کے پاس کی جاتی ہے مردہ اس کو دیکھتا ہے اور جانتا ہے اچھی کارروائی سے اس کو خوشی اور بری کارروائی سے اسے تکلیف ہوتی ہے“ (سماع الموتی: ص ۲۹)

یہی کچھ انہوں نے سماع الموتی (ص ۲۸) میں فتاویٰ ابن تیمیہ سے نقل کیا ہے مقصد واضح ہے کہ قبر کے پاس جو کچھ زائر کرتا ہے اس کے قول و عمل کو صاحب قبر جانتا اور سنتا ہے۔ قرآن پاک میں ہے کہ مشرک غیر اللہ کو پکارتا ہے تو وہ اس کی دعا سے بے خبر ہوتے ہیں ﴿وہم عن دعائهم غافلون﴾ (الاتحاف: ۵) تو اس کے جواب میں حضرت مولانا صفدر صاحب لکھتے ہیں۔

دوسرا جواب یہ ہے کہ عبادت کی کئی قسمیں ہیں مثلاً سجدہ کرنا، طواف کرنا اور نذر و نیاز دینا وغیرہ بلکہ جاہل لوگ بزرگوں کی قبروں پر چراغاں کرنا اور جھاڑو دینا بھی کارثواب ہی سمجھتے ہیں اب اگر کوئی شخص کسی بزرگ کی قبر پر چپکے سے آکر سجدہ کرتا ہے یا خاموش رہ کر طواف کرتا ہے یا قبر پر نذر و نیاز ہی اگر رکھ دیتا ہے تو بزرگوں کو اس عبادت کی کیا خبر ہے؟“

(سماع الموتی: ص ۲۵۵)

اندازہ کیجئے کہ قبر کے پاس اس قسم کی ”عبادت“ کی تو صاحب قبر کو خبر نہیں، مگر دوسرے امور کے بارے میں کہا جاتا ہے کہ ”جو کارروائی اس کے پاس کی جائے مردہ اس کو دیکھتا اور جانتا ہے“

ہیں تفاوت راہ از کجاتا کججا

(۱۵) قبر اطہر پر سلام

آنحضرت ﷺ کی قبر اطہر پر سلام کہا جائے تو آپ سنتے ہیں یا نہیں اس پر بحث کے دوران لکھتے ہیں:-

”علامہ ابن عبدالہادیؒ اس پر خاصی بحث کرتے ہیں جس کا خلاصہ یہ کہ قبر شریف کے قریب سے تو آپ صلاۃ و سلام سنتے ہیں اور اس کا جواب دیتے ہیں لیکن قبر مبارک سے دور باقی مسجد نبوی میں سلام پڑھا جاتا ہے وہ آپ خود نہیں سنتے وہ ایسا ہی ہے جیسے کوئی نماز میں یا مسجد میں داخل یا اس سے خارج وقت پڑھے“ (تسکین الصدور: ص ۳۳۶)

نتیجہ صاف ہے کہ قبر اطہر کے قریب درود شریف پڑھا جائے تو آنحضرت ﷺ سنتے ہیں مسجد نبوی کے باقی کسی حصہ میں پڑھا جائے تو نہیں سنتے۔ مگر اس کے برعکس یہ پڑھ کر بھی آپ حیران ہوں گے کہ اس کے متصل بعد لکھتے ہیں۔

”حضرت مولانا ظلیل احمد صاحبؒ سہارن پوری سے منقول ہے کہ وہ فرمایا کرتے تھے کہ آنحضرت ﷺ حیات ہیں لہذا پست آواز سے سلام عرض کرنا چاہئے۔ مسجد نبوی کی حد میں کتنی ہی پست آواز سے سلام عرض کیا جائے اس کو حضرت ﷺ خود سنتے ہیں۔“

(بحوالہ تذکرۃ الخلیل: ص ۳۶، تسکین الصدور: ص ۳۳۶)

مولانا صاحب نے یکے بعد دیگرے دونوں حوالے پیش کئے اور کسی ایک کو راجح قرار نہیں دیا۔ حیرت ہے مسجد نبوی میں جس کا حدود اور بعد آج بحمد اللہ نہایت وسیع ہو چکا ہے اس کے کسی حصہ میں ”پست آواز“ سے درود شریف کو آپ سنتے ہیں، مگر زندگی میں آہستہ آواز اور گفتگو آپ نہیں سنتے خود مولانا صاحب کا اقتباس ملاحظہ ہو۔

”جب ﴿لا ترفعوا اصواتکم فوق صوت النبی﴾ الایۃ نازل ہوئی تو عبداللہ بن زبیرؓ فرماتے ہیں کہ حضرت عمرؓ اتنے آہستہ بولتے

تھے کہ آنحضرت ﷺ کو نہ سنا سکتے تھے حتیٰ کہ آپ خود حضرت عمرؓ سے سوال فرماتے: کہ عمرؓ نے کیا کہا.....؟ یہ صحیح روایت تو صاف بتاتی ہے کہ آپ فرش پر پاس بیٹھے ہوئے حضرت عمرؓ جیسی شخصیت کی آہستہ آواز کو بھی نہیں سنتے تھے تا وقتیکہ آپ دریافت نہ فرما لیتے کہ عمرؓ تم نے کیا کہا ہے؟ مگر کیا کیا جائے مبتدعین کا باوا آدم ہی نرالا ہے“ (اختفاء الذکر: ص ۴۱)

بتلائیے ﴿لا ترفعوا اصواتکم فوق صوت النبی﴾ الایة، آج بھی واجب العمل ہے یا نہیں؟ یقیناً ہے، مگر زندگی میں تو پاس بیٹھے ہوئے کی آہستہ آواز نہ سن سکیں مگر انتقال کے بعد مسجد نبوی کے جس حصہ میں بھی پست آواز سے درود شریف پڑھا جاوے آپ اسے سن لیں کیا اس پر حضرات دیوبند کا باوا آدم نرالا نہیں بن جاتا؟ جناب من! بلند آواز سے درود پڑھنا آیت کے منافی ہے ”پست آواز“ کی درجہ بندی کر دیجئے کہ وہ سنائی دی جاسکے مگر فکر رہے کہ زندگی میں پاس بیٹھے ہوئے کی آہستہ آواز آپ سن نہ سکے ”پست آواز“ سے درود شریف کیسے خود سن لیں گے؟ اور وہ بھی پوری مسجد نبوی میں رع

انصاف سے کہئے آخر ماجرا کیا ہے

ہم یہاں انہی چند تعارضات پر اکتفا کرتے ہیں۔ توضیح الکلام میں اس نوعیت کی اور بھی بہت سی متعارض باتوں کا تذکرہ موجود ہے۔ جن کو اگر یہاں جمع کیا جائے تو اس رسالے کا حجم بہت بڑھ جائے گا۔ شائقین مزید اس قسم کے تعارضات اس میں ملاحظہ فرمائیں۔

مختلف مباحث مع چند لطائف

حضرت مولانا سرفراز صاحب صفدر بلاشبہ بالغ نظر مدرس اور علوم و فنون کا وسیع مطالعہ رکھتے ہیں۔ مگر انسان ہیں بشری کمزوریاں سبھی انسانوں میں ہوتی ہیں۔ جس کا کوئی بھی انکار نہیں کر سکتا۔ حضرت مولانا موصوف سے بھی اسی نوعیت کی بہت سی فروگزاشتیں بلکہ غلطیاں سرزد ہوئیں۔ اللہ تعالیٰ ہماری اور ان کی بلکہ سب مسلمانوں کی خطائیں معاف فرمائے۔ مگر بعض غلطیوں کا صدور باعث تعجب بلکہ اذحوکہ ہوتا ہے۔ ہم اسی نوعیت کے چند امور کا یہاں تذکرہ کرنا چاہتے ہیں۔

(۱) میزان، لسان المیزان اور صحاح ستہ کے راوی

حضرت عبداللہ بن مسعود سے سنن داری میں منقول ہے کہ انہوں نے مسجد میں حلقہ ذکر کے بارے میں جس میں ایک صاحب، سو سو مرتبہ تسبیح و تہلیل اور تکبیر کہلاتا تھا فرمایا کہ یہ کارروائی بدعت ہے۔ اس اثر کے بارے میں ایک بریلوی مؤلف نے کہا کہ اس کی سند میں عمر بن یحییٰ متروک اور ضعیف ہے اور لسان المیزان کے حوالے سے نقل کیا کہ وہ شعبہ سے مشابہ بالموضوعات احادیث روایت کرتا ہے۔ اسی اعتراض کے جواب میں حضرت مولانا صفدر صاحب لکھتے ہیں۔

”جو راوی انہوں نے بتایا ہے وہ داری کا راوی ہرگز نہیں داری کی سند یوں ہے۔ اخبرنا الحکم بن المبارک ان عمر بن یحییٰ قال سمعت ابی یحییٰ یحدث عن ابیہ الخ اور جس راوی کی نشاندہی انہوں نے کی ہے نہ تو اس کی اپنے باپ یحییٰ سے روایت ثابت ہے اور نہ الحکم بن المبارک کی کوئی روایت اس سے ثابت ہے محض تک بندی سے کچھ نہیں بنایا یہاں صراحۃً ٹھوس ثبوت درکار ہے مؤلف مذکورہ کو یہ بھی معلوم ہونا چاہیے کہ میزان الاعتدال و تہذیب التہذیب اور لسان المیزان وغیرہ کتابیں صرف صحاح ستہ کے روایات کے لئے وقف ہیں۔ داری صحاح ستہ

میں شامل نہیں اور یہ ضروری نہیں کہ اس میں مندرج سب راوی ان کتابوں میں ہوں۔ الخ (اختفاء الذکر: ص ۷۱)

سنن داری کی سند میں عمر بن یحییٰ کون ہے؟ اور کیسا ہے؟ یہ بحث ہمارے موضوع سے خارج ہے ہم یہاں صرف یہ عرض کرنا چاہتے ہیں کہ مولانا صاحب کا یہ فرمانا کہ ”میزان الاعتدال، تہذیب اور لسان المیزان وغیرہ کتابیں صرف صحاح ستہ کے روادے کے لئے وقف ہیں۔“

قطعاً غلط ہے، علم جرح و تعدیل سے معمولی شغف رکھنے والا طالب علم بھی اس حقیقت سے بخوبی آگاہ ہے کہ تہذیب التہذیب گو ”صحاح ستہ کے روادے کے لئے وقف“ ہے مگر میزان الاعتدال اور لسان المیزان قطعاً صحاح ستہ کے روایات کے لئے وقف نہیں۔ اس پر مستزاد ”وغیرہ“ کا لفظ بھی باعث تعجب ہے ”وغیرہ“ کا دائرہ کتنا وسیع ہے اور اس میں جرح و تعدیل کی کتنی کتابیں آتی ہے اس سے بھی کوئی حدیث کا طالب علم ناواقف نہیں۔ مگر کتنے افسوس کی بات ہے کہ حضرت شیخ الحدیث صاحب میزان اور لسان المیزان ”وغیرہ“ سبھی کتب رجال کو صحاح ستہ کے راویوں کے لئے وقف سمجھتے ہیں علامہ الخرزجی کی کتاب الخلاصہ، علامہ المزنی کی التہذیب اور حافظ ابن حجرؒ کی تقریب اور تہذیب بلاشہ صحاح ستہ کے متعلقہ روایات کیلئے ہیں مگر ”میزان اور لسان المیزان وغیرہ“ کتب کو صحاح ستہ کے روایات کے لئے مختص قرار دینا بہر حال غلط ہے اور یہ ایک ایسی بدیہی اور روز روشن کی طرح واضح حقیقت ہے جس پر دلائل کی ہم ضرورت ہی محسوس نہیں کرتے اور نہ ہی اس کا کوئی صاحب علم انکار کر سکتا ہے۔

یقین جانیے اس ناکارہ نے حضرت مولانا صاحب کی اس عبارت کو کئی بار پڑھا اور ہر بار تعجب میں اضافہ ہوا۔ کہ یہ بات حضرت موصوف نے چل چلاؤ میں نہیں لکھ دی بلکہ اس موقف کی تائید میں یہ بات بھی فرمائی گئی کہ:

”داری صحاح ستہ میں شامل نہیں ہے اور یہ ضروری نہیں کہ اس میں

مندرج سب راوی ان کتابوں میں ہوں۔“

بتلائے اس تصریح کے بعد سابقہ عبارت کے صحیح ہونے میں کوئی اشتباہ رہ جاتا ہے؟ قطعاً نہیں۔ کیونکہ مولانا صاحب یہ باور کرانا چاہتے ہیں کہ میزان اور لسان المیزان وغیرہ (بالخصوص لسان جس کے حوالہ سے دارمی کے مذکورہ اثر پر بریلوی عالم نے نقد کیا ہے) کتب صحاح ستہ کے راویوں کے لئے وقف ہے اور دارمی صحاح ستہ میں نہیں لہذا عمر بن یحییٰ لسان المیزان کا راوی کیسے ہو سکتا ہے؟ مولانا صاحب کے اس فرمان واجب الافغان پر بجز اس کے ہم اور کیا کہہ سکتے ہیں.....

گر ہی مکتب و ہی ملا
کار طفلان تمام خواہد شد

(۲) علامہ ابن جارودؒ کی منقشی الاخبار

حضرت مولانا صفدر صاحب ایک حدیث پر بحث کے دوران لکھتے ہیں۔
”امام بیہقیؒ نے سنن الکبریٰ (ص ۱۸۲ ج ۲) اور علامہ ابن جارودؒ نے منقشی الاخبار مع النیل (ص ۳۱۲ ج ۱) میں اور امام ابن قدامہؒ نے مغنی میں اور امام نوویؒ نے ریاض الصالحین میں مسلم وغیرہ کے حوالے سے یہ نقل کی ہے مگر کسی نے ”بصوتہ الاعلیٰ“ کے الفاظ نقل نہیں کئے۔“

(اخفاء الذکر: ص ۱۲)

یقین جاییے ہم نے اس عبارت کو بھی بار بار پڑھا۔ مگر علامہ ابن جارودؒ کی ”منقشی الاخبار“ کو ہم نہیں سمجھ سکے۔ سمجھا کہ شاید امام ابن جارودؒ کی ”المنقشی“ بھی نیل الاوطار کے ساتھ طبع ہوئی ہو جس کا حضرت مولانا صفدر صاحب نے حوالہ دیا ہو مگر پھر بھی امام ابن جارودؒ کی ”منقشی الاخبار“ میں ”امام مسلم وغیرہ“ کے حوالہ کی بات کسی صورت سمجھ نہ آئی۔ امام ابن جارودؒ کی ”المنقشی“ حدیث کی مشہور کتاب ہے جبکہ ”منقشی الاخبار“ علامہ ابوالبرکات مجد الدین عبدالسلامؒ بن عبداللہ المعروف بابن تیمیہ کی تصنیف ہے۔ جس کی شرح امام شوکانیؒ نے ”نیل الاوطار“ کے نام سے لکھی ہے اور اس روایت کے بارے میں جو صفحہ ۳۱۲ ج ۲ کا حوالہ دیا وہ ”منقشی الاخبار“ مع النیل میں بلاشبہ

موجود ہے؟ مگر وہ ”علامہ ابن جارود“ کی نہیں۔ علامہ مجد الدین ابن تیمیہ کی ہے۔؟

(۳) ذخائر المواریت اور کتب موضوعات

حضرت مولانا صفدر صاحب نے موضوع احادیث پر مشتمل کتب کی تفصیل بیان کرتے ہوئے آخر میں ایک کتاب یہی ”ذخائر المواریت علی مواضع الحدیث“ کا ذکر کیا اور اس بات کی بھی صراحت فرمادی ہے کہ یہ علامہ عبدالغنی النابلسی التونی ۱۱۳۳ھ کی تصنیف ہے۔ ملاحظہ ہو (شوق حدیث حصہ اول: ص ۱۳۲)

حالانکہ یہ بھی حضرت موصوف کا تراوہم ہے۔ علامہ نابلسی کی ”ذخائر المواریت“، کتب سبعہ کے اطراف پر مشتمل ہے۔ کتاب کے مقدمہ میں خود علامہ نابلسی نے پہلے صحیحین کے اطراف پر حافظ ابو الفضل کے صحاح ستہ پر اطراف اور امام ابن عساکر کے کتب اربعہ پر اطراف اور آخر میں علامہ المزنی کی تحفۃ الاشراف اور حافظ ابن حجر کی النکت الطراف کا تذکرہ کیا ہے بلکہ ناشر نے بھی اس کی وضاحت کی ہے کہ ذخائر المواریت میں کتب سبعہ (موظا امام مالک کے ساتھ) کے اطراف ہیں اتنی وضاحت کے باوجود معلوم نہیں مولانا صفدر صاحب اسے موضوع احادیث کی کتابوں میں کیسے شمار کرتے ہیں؟۔

(۴) یعقوب بن اسحاق اور المعمری کی ملاقات

حضرت مولانا صفدر صاحب ایک سند پر بحث کرتے ہوئے لکھتے ہیں:

”البتہ ایک بات علامہ ابن عبد الہادی نے کہی ہے کہ اس سند کے راوی یعقوب بن اسحاق بن ابی اسرائیل کی لقاء معمری سے نہیں ہوئی۔ معمری کی وفات ۱۸۲ھ میں ہوئی اور یعقوب بن اسحاق کی ولادت سے پہلے ہی ان کا انتقال ہو گیا تھا درمیان کی کڑی غائب ہے (الصارم المنکی: ص ۲۱۱) لیکن یہ محض تک بندی ہے تاریخ اور دلیل کے لحاظ سے وہ یہ دعویٰ بالکل ثابت نہیں کر سکے ان کا فریضہ تھا کہ وہ تاریخی طور پر یعقوب بن اسحاق

کی سن ولادت بتلاتے تاکہ معاملہ صاف ہو جاتا علامہ عبد الکاافیؒ فرماتے ہیں کہ ان کی اپنے والد اسحاقؒ بن ابراہیم سے (جن کی ولادت ۱۵۰ھ یا ۱۵۱ھ میں اور وفات ۲۳۰ھ میں ہوئی) اور عمرؒ بن شبہ سے بھی روایت ہے جن کی وفات ۲۰۲ھ میں ہوئی جب ان سے روایت ہو سکتی ہے تو تاریخی لحاظ سے معمریؒ سے روایت میں کیا اشکال ہو سکتا ہے؟“

(تسکین الصدور: ص ۳۵۹)

علامہ ابن عبد البہادیؒ کی تنقید پر مولانا صاحب کا یہ تبصرہ کسی وضاحت کا محتاج نہیں۔ حضرت موصوف نے اسے محض ”تک بندی“ قرار دیا مگر قابل غور یہ بات ہے کہ خود انہوں نے کیا فرمایا؟۔ المعمریؒ ۱۸۲ھ میں فوت ہوئے۔ انہی سے یعقوبؒ بن اسحاق کے سماع کو علامہ ابن عبد البہادیؒ نے مشکوک قرار دیا۔ مگر اس کے جواب میں مولانا صاحب نے تو ”تک بندی“ کی انتہاء کر دی۔ کیا خود انہوں نے یعقوبؒ بن اسحاق کا سن ولادت ذکر کیا؟ قطعاً نہیں پھر اسحاقؒ بن ابی اسرائیل کا سن وفات ۲۳۰ھ اور عمرؒ بن شبہ کا سن وفات ۲۰۲ھ کیا ۱۸۲ھ سے پہلے ہے یا بعد؟ یہ بات تو تب درست ہوتی جب ان کا سن وفات المعمریؒ کی وفات یعنی ۱۸۲ھ سے پہلے ہوتا اور مولانا فرماتے کہ جب یعقوبؒ بن اسحاق کا سماع المعمریؒ کی وفات سے پہلے فوت ہو جانے والوں سے ثابت ہے تو المعمریؒ سے سماع میں کیا اشکال ہو سکتا ہے؟ مگر دیکھا آپ نے حضرت موصوف المعمریؒ سے سالہا سال بعد وفات پانے والوں (ایک ۵۸ سال بعد دوسرا ۲۰۱ سال بعد) سے سماع کا ثبوت دے کر فرماتے ہیں المعمریؒ (جو ۱۸۲ھ میں فوت ہوئے) سے یعقوبؒ بن اسحاق کی روایت میں کیا اشکال ہو سکتا ہے؟ بلکہ غور فرمائیے یہ بات کہہ کر مولانا موصوف نے علامہ ابن عبد البہادیؒ کی تائید کی ہے یا تردید؟ علامہ موصوف فرماتے ہیں کہ المعمریؒ نے ہشامؒ بن حسان، معمرؒ اور ثورثیؒ سے روایت کی ہے اور یعقوبؒ کی ولادت سے پہلے ۱۸۲ھ میں وہ فوت ہوئے ہیں جبکہ اگر یہاں محمد بن حمید المعمریؒ کی بجائے ”محمد بن حمید الرازی“ مراد لیا جائے تو وہ المعمریؒ سے روایت کرنے والوں کے طبقہ میں سے ہے۔ جیسے ابو یوسف زہیر

بن حرب، ابن نمیر، عمرو والناتقہ وغیرہ ہیں اور محمد بن حمید الرازی کی وفات ۲۳۸ھ ہے یوں یعقوب بن اسحاق کی روایت محمد بن حمید الرازی سے تو ممکن ہے محمد بن حمید الحمیری التونی ۱۸۲ھ سے ممکن نہیں۔ (الصارم المنکلی: ص ۳۳۵، ۳۳۶)

اب علامہ ابن عبد البہادیؒ کے اس موقف کو پیش نظر رکھ کر انصاف فرمائیے کہ حضرت مولانا صاحب نے اس کے جواب میں جو کچھ فرمایا اس سے علامہ موصوف کی تائید ہوتی ہے یا تردید؟

کم من عائب قولا صحیحا
وآفته من الفہم السقیم

(۵) محمد بن ربیع الجبزی کیا صحابی ہیں؟

حضرت مولانا صفر صاحب ایک اصولی مسئلہ پر بحث کرتے ہوئے لکھتے ہیں:
”امام سیوطیؒ ایک وجہ یہ بھی لکھتے ہیں کہ بسا اوقات صحابی کو تابعی اور تابعی کو صحابی سمجھ لینے کی غلطی ہو جاتی ہے جیسے کہ بعض نے محمد بن ربیع اور عبد الرحمن بن غنم کو صحابی سمجھ لیا ہے لیکن علی الاصح یہ صحابی نہ تھے“

(تدریب الراوی: ص ۲۱۵، احسن الکلام: ص ۲۱۱ ج ۲)

ہم حیران ہیں کہ شیخ الحدیث کے منصب پر فائز بزرگ یہ کیا فرما رہے ہیں؟ خود انھوں نے اپنے بارے میں فرمایا کہ:

”بمجد اللہ تعالیٰ سرفراز تو چالیس سال سے مختلف علوم و فنون کی کتابیں پڑھا پڑھا کر بوڑھا ہو گیا ہے۔ اس کو بفضلہ تعالیٰ اب کوئی کتاب کسی محقق دیوبندی عالم سے بھی پڑھنے کی ضرورت نہیں“ (اتمام البرہان: ص ۲۸)

ایسے فاضل بزرگ جب تدریب الراوی کی عبارت سمجھنے میں غلطی کھا جائیں تو ہم ایسے خوردوں سے کوئی غلطی ہو جائے تو افسوس کیسے؟ علامہ سیوطیؒ تو یہ فرماتے ہیں کہ غلطی سے کبھی صغار صحابہؓ کو جن کی اکثر روایات صحابہؓ سے ہوتی ہیں تابعی سمجھ لیا جاتا ہے جیسے امام مسلمؒ نے یوسف بن عبد اللہ بن سلامؒ اور محمود بن لبیدؒ کو تابعین میں شمار کیا ہے اور

اس کے برعکس یوں بھی ہوتا ہے کہ بعض تابعین کو صحابہ میں سے سمجھ لیا جاتا ہے اور یوں اکثر ان کے بارے میں ہوتا ہے۔ جو ارسال کرتے ہیں جیسا کہ محمد بن ربیع الجیزی نے عبد الرحمن بن غنم الاشعری کو ”ممن دخل مصر من الصحابة“ میں صحابی شمار کیا ہے حالانکہ صحیح یہ ہے کہ وہ ان میں سے نہیں علامہ سیوطی کے الفاظ ملاحظہ ہوں:

اولكون ذلك الصحابي من صغار الصحابة
يقارب التابعين في كون روايته او غالبها عن الصحابة
كما عد مسلم من التابعين يوسف بن عبد الله بن سلام
ومحمود بن لبيد ، ووقع لقوم عكس ذلك فعدوا
بعض التابعين من الصحابة و كثيرا ما يقع ذلك لمن
يرسل كما عد محمد بن الربيع الجيزي ، عبد الرحمن
بن غنم الاشعري ”ممن دخل مصر من الصحابة“
وليس منهم علي الاصح (تدريب الراوي النوع
الاربعون) ①

اہل علم سے درخواست ہے کہ وہ علامہ سیوطی کی اس عبارت پر غور فرمائیں اور انصاف سے بتلائیں کہ مولانا صفدر صاحب نے اس سے جو مفہوم کشید کیا ہے۔ وہ درست ہے کہ ”بعض نے محمد بن ربیع الجیزی اور عبد الرحمن بن غنم الاشعری کو صحابی سمجھ لیا ہے محمد بن ربیع الجیزی تو ”عد“ کا قائل ہے (ممن دخل مصر من الصحابة) ان کا مشہور رسالہ ہے جس کا ذکر علامہ السخاوی نے اعلان بالتوخیج (ص ۱۷۵) میں بھی کیا ہے اور مولانا عبدالحی نے لکھنوی نے لکھا ہے کہ حافظ سیوطی نے ان کے اس رسالہ کا اختصار ”حسن المحاضرة“ میں درج کیا ہے (ظفر الامانی ص: ۳۱۸) حافظ سخاوی نے محمد بن ربیع کی ایک اور کتاب ”قضاة مصر“ کا ذکر بھی کیا ہے (اعلان بالتوخیج ص: ۲۰۵) ”محمد بن ربیع الجیزی“ امام شافعی کے

① یہی بات علامہ عراقی نے فتح المغیب (ص ۳۷۲) میں کہی ہے نیز دیکھئے فتح المغیب للسخاوی (ص ۱۶۳ ج ۳)

مشہور شاگرد ربیعؒ بن سلیمان کے بیٹے ہیں جو ۳۲۴ھ میں فوت ہوئے (السریر ص ۲۳۰ ج ۱۵) علامہ سمعانی نے (الانساب ورق: ص ۱۳۷) اور امیر ابن ماکولانے الاکمال (ص ۲۶۰ ج ۴) میں ان کا ذکر کیا ہے انہیں صحابی تصور کرنا بھی محض عجلت کا نتیجہ ہے۔ بہر حال حضرت مولانا صاحب نے جہاں علامہ سیوطیؒ کی عبارت کو صحیح طور پر نہیں سمجھا وہاں چوتھی صدی کے محمد بن ربیع الجبزیؒ کو صحابی سمجھنے میں بھی انہوں نے فاش غلطی کا ارتکاب کیا ہے۔ اس سلسلے کی مزید تفصیل تو ضیح الکلام (ص ۴۱۶، ۴۱۷ ج ۱) میں ملاحظہ فرمائیں۔ رجال و اعیان کو نہ سمجھ سکنے کی ایسی بعض مثالوں کا ذکر پہلے بھی آچکا ہے اور تو ضیح الکلام میں بھی اس قسم کی کئی مثالیں دیکھی جاسکتی ہیں۔ بالخصوص حضرت عبداللہ بن عباس کے اثر میں اسماعیل بن ابی خالد الکوفی اور عیزارؒ کی ملاقات پر جو کچھ حضرت صاحب نے رقم فرمایا وہ ان کی بے خبری کا منہ بولتا ثبوت ہے جس کی تفصیل تو ضیح الکلام (ص ۵۰۹ سے ۵۱۲ ج ۱) میں دیکھی جاسکتی ہے۔

(۶) غلط ترجمہ اور غلط تعبیر

حضرت مولانا صفدر صاحب نے بریلویوں کی تردید میں علم غیب کی نفی پر بیسویں حدیث وہ ذکر کی ہے جس میں آنحضرت ﷺ نے مرض الموت میں حضرت ابوبکرؓ کے بارے میں فرمایا تھا کہ وہ نماز پر ہائیں۔ اس سلسلے کی ایک روایت ذکر کرتے ہوئے مولانا صاحب لکھتے ہیں:

”اور ابو داؤد ہی کی ایک روایت میں (جو اس روایت کی صرف متابع اور شاہد ہے) یوں آتا ہے کہ جب آپ ﷺ نے عمرؓ کی آواز سنی اور حضرت عمرؓ کی آواز قدرتی طور پر بلند تھی تو آپ ﷺ نے فرمایا ابوبکرؓ کہاں ہے؟ اللہ تعالیٰ کو بھی یہ منظور نہیں اور مسلمانوں کو بھی (کہ سوائے ابوبکرؓ کے کوئی اور امامت کرائے) آپ ﷺ نے حضرت ابوبکرؓ کی طرف قاصد بھی بھیجا مگر وہ اس وقت آئے جب حضرت عمرؓ یہ نماز لوگوں کو پڑھا چکے تھے اس کے بعد کی نماز میں حضرت ابوبکرؓ نے لوگوں کو پڑھا میں“ (ازالۃ الريب: ص ۳۸۶)

ہمیں یہاں یہ تفصیل تو عرض نہیں کرنا کہ ابو داؤد کی یہ روایت ”محمد بن اسحاق“ کے واسطے سے ہے جسے حضرت موصوف کذاب دجال قرار دیتے ہیں۔ اور کیا کذاب کی حدیث بطور متابعت اور شاہد بھی پیش کی جاسکتی ہے؟ ہمیں صرف یہ عرض کرنا ہے کہ اس روایت کے آخری الفاظ کا جو ترجمہ حضرت مولانا صفدر صاحب نے اپنے علم و فضل اور زہد و تقویٰ کے باوصف کیا وہ بہر آئینہ غلط ہے جس کی ضروری تفصیل پہلے ”محمد بن اسحاق“ کے ترجمہ میں گزر چکی ہے۔

فصلی بالناس کا صاف ترجمہ تو یہ ہے کہ ”پھر لوگوں کو نماز پڑھائی۔“ اس میں ”اس کے بعد کی نمازیں“ کن الفاظ کا ترجمہ ہے؟ اس ترجمہ کی ضرورت کیوں محسوس ہوئی؟ اور اس تکلف کا پس منظر کیا ہے؟ اس پر ہم کوئی تبصرہ نہیں کرنا چاہتے۔

اس کی دوسری مثال

بریلوی حضرات نے علم غیب کے اپنے عقیدہ پر جن روایات سے استدلال کیا ہے ایک ان میں سے حضرت عبداللہ بن مسعودؓ کی حدیث کہ آنحضرت ﷺ نے جمعہ کے دن خطبہ کے موقع پر بہت سے منافقوں کو نام بنام پکار کر مسجد سے نکال دیا۔ اس استدلال کے جواب میں مولانا صاحب نے جو کچھ تحریر فرمایا جی چاہتا ہے کہ اس پر بھرپور تبصرہ کر دیا جائے مگر یہ رسالہ پہلے ہی توقع سے زیادہ طویل ہوتا جا رہا ہے ہم یہاں صرف اجمالاً اس کی طرف اشارہ پر اکتفاء کرتے ہیں۔ مثلاً پہلے فرمایا گیا کہ اس کی سند میں اضطراب ہے بعض کتابوں میں صحابی کا نام عبداللہ بن مسعود اور بعض میں ابو مسعود اور بعض میں ابن مسعود انصاری ہے۔ حالانکہ اس کے بعد فرماتے ہیں قرین قیاس یہ ہے کہ یہ روایت ابو مسعود انصاری سے ہے ابن مسعود کتابت کی غلطی ہے (ازالۃ الريب: ص ۳۱۷) اس اعتراف کے بعد بتلائے اضطراب کے اعتراض کی کیا پوزیشن ہے؟ دوسرا اعتراض یہ کہ اس میں ابو احمد الزبیریؓ ہے۔ مگر ہم پہلے باحوالہ ذکر کر آئے ہیں کہ خود حضرت موصوف انہیں ثقہ قرار دیتے ہیں یہاں محض ان کی مجبوری ہے جس کے لئے انہیں ضعیف قرار دیا جا رہا ہے۔ حالانکہ مسند احمد (ص ۲۷۳ ج ۵) میں امام وکیعہ ان کے متابع بھی ہیں۔ ان مباحث کے

علاوہ جو بات ہم یہاں عرض کرنا چاہتے ہیں کہ حضرت موصوف فرماتے ہیں:

سند میں سلمہ بن کہیل ہیں یہ اگر چہ ثقہ اور ثبت ہیں مگر ان میں تشیع تھا اور شیعہ کا نظریہ علم غیب کے بارے میں نیز حضرات صحابہ کرام کے اوپر طعن کرنے اور نفاق وغیرہ کے الزام عائد کرنے میں کسی سے مخفی نہیں ہے اور ابن مردودہ کی روایت میں جو بطریق ابن مسعود مروی ہے یہ الفاظ بھی ہیں کہ آنحضرت ﷺ کے عہد میں صرف اس علامت سے منافقوں کو پہچانتے تھے کہ وہ حضرت علیؑ سے بغض رکھتے ہیں (درمنثور: ص ۶۶، ج ۶) سوچنے کی بات ہے کہ کیا منافقوں کا بغض صرف حضرت علیؑ سے تھا حضرت عمرؓ سے نہ تھا ان کے ساتھ بغض کرنے کو کیوں علامات نفاق سے شمار کیا گیا؟ بلکہ اسی سابق روایت میں لطیف حیلہ سے حضرت عمرؓ کا خطبہ جمعہ میں دیر سے آنا بھی مذکور ہے اور جس میں یہ بھی بتایا گیا ہے کہ جب حضرت عمرؓ آئے تو منافق مسجد سے نکل رہے تھے اور حضرت عمرؓ حیا کے مارے چھپتے پھرتے تھے کہ لوگ تو جمعہ پڑھ کر خارج ہو رہے ہیں اور میں اب آ رہا ہوں مگر بعد کو حقیقت معلوم ہوئی“ (ازالۃ الريب: ص ۳۱۸)

سلمہ بن کہیل کے ”تشیع“ کے بارے میں تفصیل پہلے گزر چکی ہے ہم یہاں صرف یہ عرض کرنا چاہتے ہیں کہ اسی شیعیت کی بنیاد پر جو سخن سازی کی گئی اور حضرت عمرؓ کو بھی اس میں شامل کر لیا گیا، روایت کے الفاظ سے اس کا کوئی تعلق نہیں، حدیث کے اصل الفاظ ملاحظہ ہوں:

قال فمر عمر برجل مقنع وقد كان بينه وبينه معرفة

فقال ماشا نك فاخبر بما قال رسول الله ﷺ فقال بعد ا

لك سائر اليوم. (البدایہ: ص ۲۷، ج ۵)

اور مسند امام احمد (ص ۲۷۳، ج ۵) کے الفاظ ہیں:-

فمر عمر على رجل ممن سمى مقنع قد كان يعرفه قال مالك

قال فحدثه بما قال رسول الله ﷺ فقال، الخ
 خلاصہ یہ کہ حضرت عمرؓ اس آدمی کے پاس سے گزرے جس کا نام لیا گیا تھا اور وہ
 سر جھکائے جا رہا تھا، وہ اس کو پہنچانتے تھے، حضرت عمرؓ نے فرمایا تمہارا کیا حال ہے تو اس
 نے جو کچھ آنحضرت ﷺ نے فرمایا وہ بتلا دیا تو انہوں نے کہا آج کے دن تمہارے لئے
 دوری ہو، بتلائیے اس میں کہاں ہے کہ ”حضرت عمرؓ حیا کے مارے چھپتے پھرتے تھے کہ
 لوگ توجہ پڑھ کر خارج ہو رہے ہیں اور میں اب آ رہا ہوں“ ”شیعہ راوی“ نے تو
 کسی ”لطیف حیلہ“ سے یہاں حضرت عمرؓ کے بارے میں ناشائستگی کا مظاہر نہیں کیا، مگر
 افسوس حضرت صاحب خواہ نخواہ یہ رنگ آمیزی پیدا کر رہے ہیں۔ ہم پوچھنا یہ چاہتے ہیں
 کہ آخر یہ کن الفاظ کا ترجمہ یا ترجمانی ہے؟

صحیح حدیث کا انکار

پھر ابن مردویہ کے حوالے سے ابن مسعودؓ کا جو قول ذکر کیا گیا اور اس کے
 بارے میں جو تاثر دیا گیا اس کے متعلق عرض ہے کہ یہ صرف ابن مسعودؓ کا قول نہیں اور
 ابن مردویہ ہی میں نہیں بلکہ صحیح مسلم (ص ۴۰ ج ۱) ترمذی (ص ۳۳۲ ج ۴) وغیرہ میں خود
 حضرت علیؓ سے ہی مرفوعاً مروی ہے کہ رسول اللہ ﷺ نے فرمایا: لا یحبسنى الا مؤمن
 ولا یغضنى الا منافق کہ مؤمن میرے ساتھ محبت کرے گا اور منافق میرے ساتھ
 بغض رکھے گا۔

یہ روایت بعض دیگر صحابہ سے بھی مروی ہے مگر استیعاب مقصود نہیں۔ صحیح مسلم کی
 اس صحیح حدیث کے بعد اب یہ معاملہ تو مولانا صاحب ہی حل فرمائیں کہ آنحضرت ﷺ
 نے یہ کیسے فرمادیا؟ آخر حضرت علیؓ سے ہی محبت ایمان کی علامت کیوں ہے؟ اور ان سے
 ہی بغض نفاق کی علامت کیوں ہے؟ حضرت ابو بکرؓ اور حضرت عمرؓ وغیرہ سے بغض نفاق کی
 علامت کیوں نہیں؟ اور ان سے محبت ایمان کی علامت کیوں نہیں؟ اس لئے حضرت
 صاحب کی ابن مردویہ کے حوالہ سے حضرت ابن مسعودؓ کے اس قول پر یہ سخن سازی بھی
 درست نہیں بلکہ یہ صحیح حدیث کے انکار کے مترادف ہے اور ابن مسعودؓ کے قول کو صرف

شیعی فکر کے تناظر میں دیکھنا انصاف کے منافی ہے۔

تیسری مثال

حضرت مولانا صفدر صاحب حاضر و ناظر کے بریلوی موقف کی تردید میں ایک

حدیث بایں الفاظ ذکر کرتے ہیں:-

”حضرت یزید بن ثابتؓ فرماتے ہیں کہ آنحضرت ﷺ کے ساتھ چند حضرات صحابہ کرامؓ باہر نکلے، آپ نے ایک تازہ قبر دیکھی اور فرمایا یہ قبر کس کی ہے، حضرات صحابہ کرامؓ نے جواب دیا کہ یہ فلاں لونڈی کی قبر ہے، حضرات صحابہ کرامؓ کے بتلانے پر آنحضرت ﷺ نے اس کو پہچان لیا اور اس کی قبر پر کھڑے ہو کر دعائے جنازہ پڑھی۔“ (الح (آنکھوں کی ٹھنڈک: ص ۱۵۶)

اس حدیث کے آخری الفاظ کا یہ ترجمہ کہ ”اس کی قبر پر کھڑے ہو کر دعائے جنازہ پڑھی“ محل نظر ہے جبکہ بیہقی (ص ۲۸ ج ۴) وغیرہ میں تو اس بات کی صراحت ہے کہ فصلی علیہ فصفنا علیہ و کبار بعاکہ آپ نے اس پر نماز جنازہ پڑھی ہم نے صفیں بنائیں اور چار تکبیر کہیں۔ آخر ”جنازہ پڑھنے کی“ بجائے ”دعائے جنازہ“ پڑھنے کے تکلف کی ضرورت کیا ہے؟ ہمارے بار بار یاد دلانے سے قارئین کرام حضرت مولانا صاحب کی مجبوری سے واقف ہو چکے ہیں۔ اس لئے مزید تبصرہ کی یہاں ضرورت نہیں۔

(۷) حدیثا وحدثنی میں فرق اور اہل کوفہ

سنن ابی داؤد کی ایک عبارت اس کا ترجمہ اور اسکی تعبیر پہلے حضرت مولانا

صفدر صاحب کے الفاظ میں پڑھیے:

قال ابو علی سمعت ابا داؤد قال قال النفیلی حیث حدث بهذا الحدیث واللہ انہ عندی احلی من العسل یعنی قولہ حدثنا وحدثنی قال ابو علی سمعت ابا داؤد یقول سمعت احمد یقول لیس لحدیث اهل الکوفة نور و مارایت

مثل اهل البصرة كانوا تعلموه شعبة.

ابوعلیٰ کہتے ہیں کہ میں نے ابو داؤد سے سنا کہ نفیلی جب یہ حدیث بیان کرتے تھے تو یہ بھی فرماتے تھے کہ بخدا یہ حدیث جس میں حدیثا اور حدیثی کا فرق ملحوظ رکھا گیا ہے مجھے شہد سے بھی زیادہ لذیذ معلوم ہوتی ہے۔ ابوعلیٰ نے ابو داؤد سے روایت کی انہوں نے فرمایا کہ میں نے احمد سے سنا انہوں نے فرمایا کہ اہل کوفہ کی حدیث میں نور نہیں اور میں نے اہل بصرہ کی طرح کوئی اور نہیں دیکھا جو یہ فرق ملحوظ رکھتا ہو کیونکہ انہوں نے شعبہ سے یہ حاصل کیا ہے۔ بات صرف اتنی ہے کہ اہل بصرہ حدیثا و حدیثی وغیرہ میں فرق ملحوظ رکھتے ہیں اور اہل کوفہ اس فرق کو اہمیت نہیں دیتے اور اس عدم فرق پر قاضی عیاض المالکی اور حافظ عراقی نے اجماع نقل کیا ہے۔ حضرت امام احمد "فن روایت کے اس دقیق فرق کے پیش نظر فرماتے ہیں کہ اہل کوفہ کی حدیث اسی فرق کو واضح کرنے کے لئے اتنی روشن نہیں جتنی کہ اہل بصرہ کی روشن اور واضح ہوتی ہے یہ مطلب ہرگز نہیں کہ کوفہ والوں کی حدیث متن کے لحاظ سے بے نور ہوتی ہے۔" الخ (مقام ابی حنیفہ: ص ۶۳، ۶۴)

حضرت شیخ الحدیث صاحب نے "سنن ابی داؤد" کی عبارت کا جو ترجمہ اور اس کی جو تعبیر و تفہیم بیان کی وہ انہی کے الفاظ میں آپ کے سامنے ہے، کتنے افسوس کی بات ہے ایسی صاف اور واضح عبارت بھی حضرت صاحب نہیں سمجھ سکے اور فرماتے ہیں کہ اہل بصرہ حدیثی و حدیثا کا فرق ملحوظ رکھتے تھے اور اہل کوفہ اس فرق کو اہمیت نہیں دیتے تھے۔ حالانکہ یہاں سرے سے یہ معاملہ ہی نہیں۔ امام ابو داؤد نے پہلے حدیثا النفیلی ناز ہیرنا عاصم الا حول حدیثی ابو عثمان قال حدیثی سعد بن مالک قال سمعته اذناى ووعاه قلبى من محمد ﷺ انه قال کی سند سے حدیث بیان کی اس کے بعد امام نفیلی اور امام احمد "کا مذکورۃ الصدر تبصرہ نقل کیا۔ کہ امام نفیلی نے یہ حدیث بیان کر کے فرمایا: بخدا یہ میرے نزدیک شہد سے بھی زیادہ میٹھی ہے یعنی اس میں

حدثنا اور حدیثی ہے پوری سند میں یہی اسلوب ہے اور ان میں ایک دوسرے سے سماع کی صراحت ہے مولانا سہارنپوری لکھتے ہیں۔

حدثنا وحدثنی فی جمیع مراتب السند لا نہما
صریحان فی السماع .

اور ان سے پہلے محدث ڈیانوی نے مزید وضاحت سے لکھا۔

حدثنا وحدثنی فی الاسناد لا نہما صریحان فی
السماع حیث صرح کل من الرواة من النفیلی الی سعد بن
مالک بالتحذیر .

خلاصہ کلام یہ کہ پوری سند میں حدثنا وحدثنی سے روایت بیان کی گئی ہے کیونکہ یہ دونوں لفظ سماع میں صریح ہیں اور نفیلی سے سعد بن مالک تک تمام راویوں نے اسی کی صراحت کی ہے۔ غور فرمائیے امام نفیلیؒ ”کیا فرماتے ہیں شارحین حدیث نے کیا سمجھا ہے اور نصرت العلوم کے شیخ الحدیث صاحب کیا سمجھ رہے ہیں؟ کہ اس سے ان کا مقصد یہ ہے اہل بصرہ تو حدیثی وحدثنا میں فرق کرتے ہیں مگر اہل کوفہ کے نزدیک یہ فرق کوئی اہمیت نہیں رکھتا۔ حدیثی وحدثنا، خبرنی وَاخبرنا میں فرق اپنی جگہ ایک مسئلہ ہے لیکن یہاں اس عبارت سے اس کا کوئی تعلق نہیں۔

یہی نہیں بلکہ امام احمدؒ کے تبصرہ کا مفہوم بھی اسی فرق کی بنیاد پر یہ سمجھ لیا گیا کہ ”اہل کوفہ کی حدیث اس فرق کو واضح کرنے کے لئے اتنی روشن نہیں“ ارح، فان اللہ وانا الیہ راجعون۔ حالانکہ بات بالکل واضح ہے کہ اہل کوفہ روایت بیان کرنے میں حدثنا وَاخبرنا کا وہ اہتمام نہیں کرتے جو اہل بصرہ کے ہاں ہے۔ مولانا فخر الحسن گنگوہی نے اس کی وضاحت ان الفاظ سے کی ہے۔

ای لعدم اہتمام فی کلمات التحمل بخلاف اہل

البصرة (ابوداؤد حاشیہ: ص ۳۳۱ ج ۲)

مولانا غلیل احمد سہارنپوری رقمطراز ہیں۔

المراد بنفى النور انهم لا ياتون بالاسانيد على وجهها
فلا يفرقون بين الاخبار والتحديث والعنة الى غيره ذلك.
(بذل: ص ۳۰۴ ج ۵)

محدث ڈیانوی نے اس سے مزید تفصیل یوں بیان فرمائی ہے ❶
وذلك لعدم اعتنائهم بالاسانيد الصحيحة كاعتناء
اهل الحجاز والبصرة والشام ولا يبالون هل هي بصيغة
الاخبار او العنة ولا يفرقون بين مرتبة الاتصال والا نقطاع
والا رسال بل يحتجون بالا حاديت التي هي توافق القياس
سواء كانت صحيحة او مرسلة او منقطعة او ضعيفة، الخ .
(عون المعبود: ص ۳۹۱ ج ۴)

شارحین سنن کے الفاظ آپ کے سامنے ہیں، غور فرمائیے وہ امام احمد کے قول
کہ اہل کوفہ کی حدیث میں نور نہیں ہے کا کیا مفہوم بیان کرتے ہیں؟ اور حضرت شیخ الحدیث
صاحب اسے اہل کوفہ اور اہل بصرہ کے مابین صرف ”حدثا وحدثی“ کا ایک اصولی فرق
قرار دیتے۔ حالانکہ مقصود یہ ہے کہ اہل حجاز اور اہل بصرہ اسناد میں تحدیث وسماع کا جو
اہتمام کرتے ہیں وہ اہل کوفہ میں نہیں۔ یہی وجہ ہے کہ تدلیس کا جس قدر رواج کوفہ میں تھا
وہ دیگر بلاد اسلامیہ میں نہ تھا چنانچہ امام حاکم فرماتے ہیں: واكثر المحدثين تدليسوا
اهل الكوفة یعنی اہل کوفہ کے اکثر محدثین تدلیس کرتے ہیں (تدریب
الراوی: ص ۲۳۲ ج ۱، معرفۃ علوم الحدیث: ص ۱۱۱) معنی فرماتے ہیں کہ اعمش اور ابواسحاق

❶ محدث ڈیانوی کے کلام کا خلاصہ یہ ہے کہ اہل کوفہ کی حدیث میں نور اس لئے نہیں کہ وہ اہل حجاز، اہل بصرہ اور
اہل شام کی طرح صحیح اسانید کا اہتمام نہیں کرتے اور وہ اس بات کی بھی پرواہ نہیں کرتے کہ یہ صیغہ اخبار سے ہے یا
عنعنہ سے اور نہ ہی اتصال و انقطاع اور ارسال کے مابین فرق کرتے ہیں بلکہ قیاس کے موافق ہر حدیث سے
استدلال کرتے ہیں خواہ وہ صحیح ہو یا ضعیف، مرسل ہو یا منقطع۔

کی تدلیس نے اہل کوفہ کی حدیث میں فساد پیدا کر دیا ہے (تہذیب: ص ۶۷۷ ج ۸) محدث ڈیانوی فرماتے ہیں کہ اکثر اہل کوفہ کا یہی حال تھا کہ وہ اسناد کا وہ اہتمام نہیں کرتے تھے جو اہل بصرہ وغیرہ کے ہاں تھا اور مرسل، منقطع اور ضعیف احادیث سے بھی استدلال کرتے تھے۔ اس کی تائید امام عبداللہ بن ادریس کے اس فرمان سے بھی ہوتی ہے جو انہوں نے اہل کوفہ سے بنیذ کے بارے میں مناظرہ کے دوران فرمایا تھا چنانچہ بعض اہل کوفہ نے جب حلت بنیذ کے بارے میں دلیل پیش کی تو انہوں نے فرمایا۔

يا اهل الكوفة انما حديثكم الذي تحدثونه في الرخصة

في النبيل عن العميان والعوران والعمشان اين انتم عن ابناء

المهاجرين والانصار

(الخلافيات للبيهقي، ص ۳۶۲ ج ۲، نیز دیکھئے معرفۃ علوم الحدیث للحاکم، ص ۷۳)

”کہ اے اہل کوفہ! تم بنیذ کی رخصت پر جو حدیث بیان کرتے ہو وہ اندھوں،

کانوں اور چندھوں سے ہے تم مہاجرین و انصار کی اولاد کے واسطے سے حدیث بیان کیوں نہیں کرتے۔؟“ ہم یہاں مزید تفصیل میں جانا نہیں چاہتے اہل کوفہ کا حدیث کے بارے میں یہ سائل اگر مولانا صاحب کو تسلیم نہیں تو سند کے بارے میں اہل کوفہ کا اخبار و عنعنہ میں اہتمام نہ کرنے کا وہ قطعاً انکار نہیں کر سکتے، مگر اسے جو انہوں نے صرف حدیث اور حدیثی وغیرہ کے مابین فرق پر محمول کیا ہے وہ قطعاً غلط ہے اور سنن ابی داؤد کی عبارت پر غور و فکر نہ کرنے کا نتیجہ ہے۔

(۸) اسناد صحیح اور جید کو اتصال لازم ہے

حضرت مولانا صفدر صاحب عرض اعمال کے بارے میں ایک روایت مسند بزار کے حوالے سے نقل کرنے کے بعد لکھتے ہیں کہ علامہ بیہقی نے کہا ہے رجالہ رجال الصحیح امام سیوطی اسے بسند صحیح کہتے ہیں، علامہ زرقانی ”اور علامہ کاشمیری فرماتے ہیں: ”سند جید“، اس پر اعتراض کیا گیا کہ اس سے اتصال سند لازم نہیں آتا اس

کے جواب میں حضرت موصوف کے الفاظ پڑھیے:
 ”جب ذمہ داری سے علامہ بیٹھی وغیرہ اس کو صحیح اور جید کہتے ہیں تو
 اصول حدیث کی رو سے صحت کے لئے اتصال سند بھی ضروری امر ہے
 لہذا اتصال سند بھی ثابت ہے۔ (تسکین الصدور: ص ۲۴۴)

ہم یہاں اس روایت پر بحث نہیں کرنا چاہتے البتہ یہ اشارہ ضروری ہے کہ
 علامہ بیٹھی نے رجالہ رجال الصحیح کہا ہے ”صحیح“ نہیں کہا اور رجالہ رجال
 الصحیح کو اتصال لازم نہیں۔ علامہ سیوطی نے بسند صحیح کہا مگر ان کا تساہل خود
 حضرت صاحب کے ہاں تسلیم ہے، اس سے قطع نظر دیکھنا یہ ہے کہ اگر حضرت مولانا
 صاحب کے ہاں کسی حدیث کی سند کو صحیح یا جید کہنے سے اس کا اتصال ثابت ہو جاتا ہے اور
 اس پر کسی قسم کے اعتراض کی گنجائش نہیں رہتی تو فاتحہ خلف الامام کی حدیث کو امام ابو داؤد
 وغیرہ نے صحیح، علامہ خطابی اور ابن الملقن نے ”اسنادہ جید“ حافظ ابن حجر اور ان سے پہلے
 امام دارقطنی وغیرہ نے حسن کہا ہے ملاحظہ ہو: توضیح الکلام (ص ۲۲۲، ۲۲۳ ج ۱) لہذا جب
 یہ حضرات اسے صحیح، حسن اور جید کہتے ہیں تو یہ روایت ضعیف کیسے؟ اور اس کی سند میں
 انقطاع کیسے؟ مولانا صاحب کو چاہئے کہ عدل و انصاف کا ترازو برابر رکھیں، ہمیں شکوہ
 یہی ہے کہ موصوف اس کا اہتمام نہیں فرماتے۔

(۹) مسلکی حمیت کا شاخسانہ

امام ابو حنیفہؒ کے نزدیک دن رات میں چار چار رکعت نفل نماز ایک سلام سے
 پڑھنی افضل ہے جبکہ ان کے تلامذہ امام محمدؒ و قاضی ابو یوسفؒ رات کو دو رکعت اور دن کو چار
 رکعت ایک سلام سے افضل قرار دیتے ہیں اور امام شافعیؒ دن رات میں نفل نماز دو دو رکعت
 ایک سلام سے پڑھنا افضل قرار دیتے ہیں۔

ہمیں یہاں اس مسئلہ کی تفتیح و تحقیق پیش نہیں کرنا بلکہ صرف یہ عرض کرنا ہے امام
 صاحب کے مسلک کو جس مجرمانہ ڈھب سے پیش کر کے مولانا صفدر صاحب نے اپنے

تلامذہ اور اب سادہ لوح قارئین کو مطمئن کرنے کی کوشش کی ہے وہ انتہائی مذموم اور ایک عالم کی شان کے منافی ہے۔ چنانچہ حضرت موصوف نے خرائن السنن میں جامع ترمذی کے ”باب ما جاء ان صلاة اللیل مثنی مثنی“ کے تحت جس قدر بحث کی ہے وہ درحقیقت علامہ کشمیریؒ کی ”العرف الشذی“ کا خلاصہ ہے مگر افسوس کہ مسلکی حمیت اور امام صاحب کی تائید میں ان کا اسلوب علامہ کشمیریؒ کے یکسر مخالف ہے۔ ہم یہاں پوری تفصیل عرض کرنے سے قاصر ہیں باذوق حضرات خود ”العرف الشذی“ ملاحظہ فرمائیں ہم صرف اشارات مع ضروری وضاحت پر اکتفاء کریں گے۔

(۱) مولانا صاحب نے امام صاحب کی تائید میں سب سے پہلے بخاری و مسلم میں سے حضرت عائشہؓ کی حدیث پیش کی کہ کان رسول اللہ ﷺ یصلی اربعاً فلا تسأل عن حسنهن و طولهن کہ رسول اللہ ﷺ چار رکعتیں پڑھتے تم ان کی خوبصورتی اور ان میں لمبے قیام کا سوال نہ کرو۔ یہ روایت امام بخاریؒ نے قیام رمضان کے بارے میں ذکر کی ہے۔ آج بھی احناف کا اس پر عمل نہیں وہ چار ایک ہی سلام سے نہیں بلکہ علیحدہ دو، دو رکعتوں سے پڑھتے ہیں، مگر مولانا صاحب کو اس کی کوئی فکر نہیں۔ علامہ کشمیریؒ نے بھی بعض احناف کے طریقہ پر سب سے اول امام صاحبؒ کی یہی دلیل بیان فرمائی، مگر صاف صاف فرمایا دیا کہ:

اقول انه ليس بحجة لنا فان الحديث مبهم ولا يدل على انها بتسليمة واحدة بل هي محمولة عندى على هيئة التراويح فى زماننا اى التسليمة على ركعتين ركعتين الترويجة على اربعة. (العرف الشذی: ص ۱۹۶)

”یعنی میں کہتا ہوں کہ اس میں ہمارے لئے کوئی دلیل نہیں کیونکہ یہ حدیث مبہم ہے اور یہ اس پر دلالت نہیں کرتی کہ چار رکعتیں ایک ہی سلام سے تھیں بلکہ یہ میرے نزدیک تراویح کی صورت پر محمول ہے جیسے ہمارے زمانے میں دو دو رکعتوں پر سلام پھیرا جاتا ہے اور چار پر ٹھہرا جاتا ہے۔“ علامہ کشمیریؒ نے اس کے بعد دلائل سے مزید اس کی

وضاحت کی ہے کہ حضرت عائشہؓ کی حدیث سے چار رکعتوں کا ثبوت قطعاً نہیں ملتا۔ جبکہ صحیح مسلم میں خود ان سے صراحت موجود ہے کہ ہر دو رکعت کے بعد سلام پھیرتے تھے۔ اس سے آپ اس پہلی دلیل کی حیثیت معلوم کر سکتے ہیں۔

(۲) دوسری دلیل جو خود مولانا صاحب نے العرف الشذی کے حوالہ سے بیان کی ہے اس کے الفاظ دیکھئے، لکھتے ہیں:

”دوسری دلیل روایت حضرت ابو مسعود عقبہ بن عمرو انصاری کی ہے

بسد قوی کہ نبی کریم علیہ الصلوٰۃ والسلام نے فرمایا: من صلی اربعاً

بتسلیمة واحدة باللیل عدلت بمثل قیام لیلة القدر۔“

(العرف الشذی: ص ۱۹۴، خزائن السنن: ص ۴۰۱، ۴۰۲)

العرف الشذی میں یہ (ص ۱۹۴) نہیں ۱۹۶ پر ہے۔ مگر اس میں یہ مرفوعاً قطعاً

نہیں یہ مولانا صاحب کا اپنے زہد و تقویٰ کے باوصف صاف دھوکا ہے یا پھر غفلت کا نتیجہ۔

العرف الشذی کے الفاظ ملاحظہ ہوں:

ماروی عن ابی مسعود موقوفاً ولکنہ مرفوع

حکماً بسند قوی اخرجہ ابن ابی شیبہ فی مصنفہ من صلی

اربعاً بتسلیمة واحدة باللیل عدلن بمثل قیام لیلة القدر، الخ۔

”یعنی جو ابو مسعودؓ سے بسد قوی موقوف ہے مگر وہ حکماً مرفوع ہے ابن ابی شیبہ

نے اس کی تخریج کی ہے کہ جو رات کو ایک سلام سے چار رکعتیں پڑھتا ہے ان کا ثواب

لیلة القدر کے قیام کے برابر ہے۔“ علامہ کاشمیریؒ فرماتے ہیں کہ اس میں ثواب کا ذکر ہے

اور اس کا علم بجز شارع علیہ السلام کے بتلانے کے کسی کو نہیں ہو سکتا۔ اس لئے میں نے

اسے حکماً مرفوع کہا ہے۔

مگر دیکھا آپ نے، کہ ”العرف الشذی“ ہی کے حوالہ سے حضرت مولانا

صفدر صاحب نے کس ہوشیاری سے اس کو مرفوع روایت کے طور پر بیان کیا ہے۔ جہاں

تک اس سے اصل مطلوب پر استدلال کا تعلق ہے تو خود کاشمیریؒ صاحب اس پر مطمئن

نہیں جیسا کہ العرف الشذی کے حاشیہ میں اس کی طرف اشارہ کر دیا گیا ہے۔ مگر مولانا صفدر صاحب کو اس سے کوئی بحث نہیں۔ بلکہ لطف کی بات یہ ہے کہ علامہ کاشمیری صاحب اس سلسلے میں امام صاحب کے موقف کو دلیل کے اعتبار سے کمزور سمجھتے ہیں یہی وجہ ہے بڑی حسرت سے واشکاف الفاظ میں فرماتے ہیں:

تبععت الکتب لاجد الروایة عن ابی حنیفة مثل
الصاحبین ولکنی لم اجد مع التبع الكثير ولو وجدت عنه
لرجحت ولو شاذة. (العرف الشذی: ص ۱۹۷)

”میں نے کتابوں کی ورق گردانی کی تاکہ امام ابو حنیفہؒ سے کوئی روایت صاحبین کے قول کے موافق مل جائے لیکن تتبع کثیر کے باوجود مجھے ایسی کوئی روایت نہیں ملی اور اگر میں ان سے کوئی روایت پالیتا تو اس کو ترجیح دیتا اگرچہ وہ شاذ ہی ہوتی۔“
مولانا صفدر صاحب نے اس کے علاوہ جو دلائل ذکر کئے (ظہر وعصر کی سنتوں کے بارے میں) ان کا تعلق امام ابو حنیفہؒ کے مسلک سے نہیں صاحبین کے مسلک سے ہے اور جامع ترمذی کے اس باب میں حدیث ”مثنیٰ مثنیٰ“ کی جو تاویل انہوں نے علامہ ابن ہمامؒ سے نقل کی، علامہ کاشمیری نے اس تاویل کی بھی تردید کی ہے۔ اس سے آپ اندازہ کر سکتے ہیں کہ مسلک کی کورانہ حمایت میں حضرت مولانا صاحب انصاف کی حدود کو کس طرح پامال کرتے ہیں؟

(۱۰) ایک اور حدیث

مسلک کی حمایت میں موقوف کو جس طرح مرفوع بنا کر مولانا صاحب نے پیش کیا اس کو پیش نظر رکھیں اور یہ بھی دیکھیں کہ اسی حیثیت میں اگر کہیں کوئی گری پڑی چیز مل جاتی ہے تو اسے قبول کرنے میں بھی کوئی عار محسوس نہیں کرتے اور اس پر مزید غور و فکر کرنے کی ضرورت ہی محسوس نہیں کرتے۔ مثلاً یہ مسئلہ کہ اکیلے نماز پڑھنے کے بعد اگر کوئی مسجد میں آئے اور وہاں نماز ہو رہی ہو امام صاحب فرماتے ہیں کہ ظہر وعشاء میں تو شریک ہو سکتا ہے فجر وعصر میں نہیں۔ اس مسئلہ پر بحث کے دوران ایک دلیل حضرت مولانا صاحب نے

جو ذکر کی انہی کے الفاظ میں پڑھیے:

”ترمذی (ص ۳۰ ج ۱) کے حاشیہ نمبر ۴ میں ہے۔ ولما ورد فی
حدیث صحیح اخرجہ الدارقطنی (والطحاوی:
ص ۷۸ ج ۱) عن ابن عمر عن النبی صلی اللہ علیہ وآلہ
وسلم قال اذا صلیت فی اہلک ثم ادرکت الصلاة فصلها الا
الفجر والمغرب“ (خزان السنن: ص ۳۰۹)

غور فرمائیے ترمذی کے حاشیہ سے کس اہتمام کے ساتھ یہ روایت دارقطنی کے
حوالے سے ذکر کرتے ہیں اور قوسین میں (والطحاوی: ص ۷۸ ج ۱) لکھتے ہیں اور اس
کے صفحہ کا حوالہ دیتے ہیں مگر دارقطنی کا صفحہ نہیں۔

(ثانیاً) کیا حضرت مولانا صفدر صاحب اور ان کے متوسلین یہ ثابت کر سکتے ہیں کہ طحاوی
میں یہ روایت انہی الفاظ سے مرفوعاً ہے؟ قطعاً نہیں۔ ولو کان بعضهم لبعض
ظہیراً۔ مگر الطحاوی کہہ کر مولانا صاحب نے تاثر دے دیا کہ یہ اس میں بھی
ہے۔ انا لله وانا اليه راجعون .

(ثالثاً) دارقطنی کے حوالہ سے یہ روایت علامہ ابن ہمام نے فتح القدير (ص ۳۳۷ ج ۱)
میں، علامہ علی قاری نے مرقاۃ (ص ۱۰۵ ج ۳) میں مولانا ابوالوفا افغانی نے حاشیہ
کتاب الآثار (ص ۲۲۶ ج ۱) میں ذکر کی مگر وہاں ”حدیث صریح“ ہے، ”حدیث
صحیح“ نہیں، مولانا صاحب نے اصل ماخذ کی بجائے حاشیہ ترمذی پر محض اس لئے
اکتفاء فرمائی تاکہ سادہ لوح قارئین کو باور کرا دیا جائے کہ یہ حدیث صحیح
ہے۔ ”صریح“ صحیح نہ ہو تو اس کا کیا فائدہ؟

(رابعاً) پھر یہ قرض تو مولانا صاحب اور ان کے ہمنوا حضرات پر تاقیامت رہے گا کہ سنن
دارقطنی سے یہ مرفوع حدیث بقید صفحہ ثابت کریں۔

ہمیں اعتراف ہے کہ ناقل پر صحت نقل کافی ہے مگر ایک شیخ الحدیث اور بجا
کی شان کے لائق نہیں کہ اس قسم کے کمزور سہارے تلاش کرے اور اگر غلط ملط کہیں نقل ہو

گیا ہو تو اسے اپنے لئے کافی سمجھ لے۔ اس سے مسلک کی خدمت تو ضرور ہوگی علم و فن کی یہ قطعاً خدمت نہیں۔

(۱۱) صحاح میں مختلط کی حدیث

سعید بن ابی ہلال صحاح ستہ کے راوی ہیں ان کی توثیق نقل کرتے ہوئے حضرت مولانا صفدر صاحب رقم طراز ہیں:

”امام احمد نے ان کو مختلط کہا ہے مگر صحاح ستہ کے مصنفین نے ان کی روایت لی ہے اور ان پر اختلاط کے الزام کو درخور اعتناء نہیں سمجھا۔“
(تسکین الصدور: ص ۳۱۸)

سعید بن ابی ہلال مختلط ہیں یا نہیں ہمیں یہاں اس بحث میں نہیں جانا، دیکھنا یہ ہے کہ امام احمد سے ان پر اختلاط کے الزام کو تسلیم کر کے یہ کہنا کہ ”صحاح ستہ کے مصنفین نے ان کی روایت لی ہے اور ان پر اختلاط کے الزام کو درخور اعتناء نہیں سمجھا“ کہاں تک درست ہے؟ اس کا تو منطقی نتیجہ یہ ہے کہ جن راویوں پر اختلاط کا الزام ہے اور ان سے صحاح ستہ کے مصنفین نے روایت لی ہے تو وہ الزام درخور اعتناء نہیں رہتا، حالانکہ یہ بات قطعاً درست نہیں، حیرت ہوتی ہے کہ ایک صاحب نظر اور شیخ الحدیث کے منصب پر فائز بزرگ بھی ایسی بے پرکی ہانکتے ہیں۔ اصول حدیث کی کوئی کتاب اٹھا کر دیکھ لیجئے مختلطین کے بارے میں جو تفصیل ان میں بیان کی گئی ہے اور جن مختلط راویوں کی ان میں نشاندہی کی گئی ہے کیا ان میں صحاح ستہ کے راوی نہیں ہیں؟ ملاحظہ ہو علوم الحدیث لابن الصلاح (ص ۳۵۳) تدریب الراوی (ص ۳۷۳ تا ۳۷۹ ج ۲) فتح الباقی (ص ۲۶۴ ج ۳) فتح المغیث للسخاوی، فتح المغیث للعراقی وغیرہ مختلطین پر مستقل تصانیف موجود ہیں کیا ان میں صحاح ستہ کے راوی نہیں؟ اگر ہیں یقیناً ہیں تو پھر کیا ان پر اس الزام کو درخور اعتناء سمجھا گیا ہے یا نہیں؟ علامہ ابن الصلاح وغیرہ نے تو کہا تھا کہ صحیحین میں مختلطین کی روایات قبل از اختلاط پر محمول ہیں (علوم الحدیث: ص ۳۵۶ وغیرہ) مگر صحاح ستہ کے

بارے میں یہ اصول اب معلوم ہوا کہ کسی مخطط سے صحاح ستہ کے مصنفین روایت لیں تو یہ دلیل ہے کہ اس پر اختلاط کے الزام کو انہوں نے درست نہیں سمجھا۔ سبحان اللہ دور نہ جائیے یہ دیکھئے کہ امام عبدالرزاق "مشہور محدث اور صحاح ستہ کے مسلمہ راوی ہیں۔ مگر انہی کے بارے میں حضرت مولانا صاحب لکھتے ہیں "آخری عمر میں نابینا اور مخطط بھی ہو گئے تھے" (نور و بشر: ص ۷۶) بتلائیے جب آپ کو تسلیم ہے کہ وہ مخطط ہیں اور صحاح کے مصنفین نے ان سے روایات بھی لی ہیں تو ان پر اختلاط کے الزام کو درخور اعتناء سمجھا ہے یا نہیں؟ صحاح میں ان کی روایات کی بنا پر اگر اختلاط کا الزام ختم ہو جاتا ہے تو امام عبدالرزاق "مخطط کیسے ہیں؟

(۱۲) شہنشاہ

کسی کا نام شہنشاہ رکھنا حرام ہے حدیث میں باصراحت اس سے ممانعت ہے اور خود حضرت مولانا صفدر صاحب بھی علامہ ابن حجر "مکی سے نقل کرتے ہیں کہ:

"کسی کا شہنشاہ نام رکھنا حرام ہے کیونکہ یہ نام صرف اللہ تعالیٰ کا ہے"

(راہ سنت: ص ۲۹۳)

اور یہی بات انہوں نے تفریح الخواطر (ص ۳۲۵) میں نقل کی ہے، مگر بڑے تعجب اور افسوس کی بات یہ ہے کہ یہی نام اگر امام ابوحنیفہؒ کے مناقب میں آ گیا تو بڑے طمطراق سے لکھتے ہیں:

"علامہ خطیب بغدادی اپنی سند کے ساتھ محدث بشر بن موسیٰ سے اور وہ اپنے استاد محترم حضرت امام ابو عبدالرحمن المقرئ سے روایت کرتے ہیں کہ جب وہ ہم سے امام ابوحنیفہؒ کی سند سے کوئی حدیث بیان فرماتے تو کہتے ہم سے شہنشاہ نے حدیث بیان کی (تاریخ بغداد: ص ۳۲۵ ج ۱۳) اندازہ فرمائیے کہ ایک محدث کامل اور شیخ الاسلام، حضرت امام ابوحنیفہؒ کو روایت اور حدیث کا بادشاہ ہی نہیں کہتے بلکہ شہنشاہ کہتے ہیں؟" الخ

(مناقب ابی حنیفہ: ص ۱۱۱)

جناب من! اگر کسی اور کا شہنشاہ نام رکھنا حرام ہے تو امام ابوحنیفہؒ کا یہ نام یا لقب باعث فخر کیسے ہے؟ اور یہ نام رکھنے والے کے بارے میں کیا فیصلہ ہے؟ بڑے تعجب کی بات یہ ہے کہ حضرت موصوف نے بشر بن موسیٰ اور امام ابو عبد الرحمن المقرئؒ کی توثیق بیان فرمائی اور محدث اور شیخ الاسلام کے بلند القاب سے ان کا تعارف نقل کیا، مگر اس سے پہلے کی سند کے بارے میں اپنے روایتی انداز میں لکھ مارا کہ ”علامہ خطیبؒ اپنی سند کے ساتھ محدث بشر بن موسیٰ سے“ نقل کرتے ہیں۔ علامہ خطیب اور محدث بشر کے مابین سند کیسی ہے؟ مولانا صاحب کو اس سے کوئی تعلق نہیں پھر علامہ خطیبؒ اگر امام صاحب کے بارے میں جرح نقل کریں تو وہ ”متعصب“، ”باعث ملامت“ اور ان کی تاریخ ”درجہ اعتبار سے ساقط“ قرار پائے (مقام ابی حنیفہ: ص ۲۷۰، ۲۷۱) اور اگر وہ امام ابوحنیفہؒ کے مناقب میں حدیث رسول کے خلاف اور خود انہی کے اعتراف کے مطابق ایسی منقبت ذکر کریں شہنشاہ، جو حرام ہے تو وہ معتبر، آخر کیوں؟ امام صاحب کے بارے میں جرح نقل کرنا تو جرم بنے مگر حدیث رسول کے خلاف ایک حرام منقبت ذکر کریں تو قابل اعتبار۔

بتلائیے احترام اور وقار حدیث کا ہے یا امام کا؟

حالانکہ امر واقع یہ ہے کہ خطیب بغدادیؒ نے یہ قول عمر بن احمد الواعظ حدیثنا محمد بن مخزوم حدیثنا بشر“ کی سند سے نقل کیا ہے۔ محمد بن مخزوم کا ترجمہ کیا ہے؟ اور کس نے اس کی توثیق کی ہے؟ اس کا کوئی اتہ پتہ نہیں۔ عمر بن احمد الواعظ المعروف بابن شاہین ہیں۔ وہ بلاشبہ بڑے محدث تھے اور خود کو ”محمدی“ کہتے تھے۔ بس ان کے اسی ”جرم“ پر حضرت مولانا صفدر صاحب کی رگ عصبیت پھڑکتی ہے تو فرماتے ہیں کہ:

”امام دارقطنیؒ کا بیان ہے کہ وہ غلطی پر ڈٹ جاتے تھے اور تھے ثقہ اور علامہ خطیب امام محمد بن عمر الداودی کے حوالہ سے لکھتے ہیں کہ وہ بقیۃ الشیوخ میں سے تھے لیکن بڑی غلطی کرنے والے تھے اور فقہ سے ناواقف تھے اور اگر ان کے سامنے کسی کا مذہب پیش کیا جاتا (مثلاً حنفی، مالکی اور حنبلی

وغیرہ) تو فرماتے کہ میں محمدی المذہب ہوں۔ (الکلام المفید: ص ۱۴۴)
بتلائے اگر ”محمدی“ کہنا ان کی ”غلطی“ ہے تو شہنشاہ“ کا لفظ ایک مجہول راوی
کے واسطے نقل کرنا درست ہے؟

اندازہ کیجئے کہ حضرت موصوف نے امام صاحب کی منقبت میں لفظ شہنشاہ کا
استعمال جو کہ حرام ہے، کس چابکدستی سے کیا ہے کہ ”علامہ خطیب“ نے اپنی سند سے نقل
کیا ہے؟ نہ اس کی پوری سند پر غور فرمایا نہ اس منقبت کے بارے میں سوچا کہ کیا یہ جائز
بھی ہے؟

تصویر کا دوسرا رخ

یہی نہیں کہ امام عبدالرحمن المقرئ ”کا یہ قول سنداً صحیح ہے نہ معناً بلکہ امام ابوحنیفہ
کے بارے میں انہوں نے جو کچھ فرمایا وہ بھی اس کے خلاف ہے۔ چنانچہ امام ابن ابی حاتم
نے امام ابراہیم الجوزجانی کے واسطے نقل کیا ہے کہ امام المقرئ نے انہیں لکھا:
کان ابو حنیفۃ یحدثنا فاذا فرغ من الحدیث قال هذا

الذی سمعتم کلہ ریح و ابا طیل

(الجرح والتعدیل ج ۳ ق ۱ ص ۴۵۰)

”کہ امام ابوحنیفہ“ ہمیں حدیث بیان کرتے تھے جب اس سے فارغ ہوئے تو
کہا یہ جو کچھ تم نے سنا ہے سب ہو اور باطل ہے۔“ سوچئے امام صاحب کے بارے میں
ان کی یہ حکایت چہ معنی دارد؟ معلوم شد کہ علامہ کوثری نے اس کے بارے میں امام ابراہیم
الجوزجانی ”کو مورد الزام ٹھہرایا ہے مگر یہ محض ان کا تعصب اور روایتی دخل و فریب پر مبنی
ہے، جسے علامہ ایمانی نے التکلیل (ص ۱۷۹۹) میں طشت از باہم کر دیا ہے، اس لئے
مزید تبصرہ کی ضرورت ہی نہیں۔

اس کے علاوہ من کان له امام فقراء الا عام له قراءۃ کی روایت جب
امام ابوحنیفہ نے دیگر حفاظ حدیث کے برعکس مرفوع بیان کی تو امام ابو عبد الرحمن
المقرئ نے فرمایا:

انا لا اقول عن جابر، ابو حنیفہ یقولہ انا بری ء من عہدہ

(الکامل لابن عدی: ص ۲۴۷ ج ۷)

”کہ میں ”عن جابر“ نہیں کہتا، یہ ابو حنیفہ کہتے ہیں میں اس سے بری الذمہ ہوں“؛ بتلائیے اس کے بعد مجہول سند سے ”شہنشاہ“ کہنے کے قول کی حیثیت ہی کیا رہ جاتی ہے؟ بہر حال حضرت موصوف نے امام صاحب کی منقبت میں یہ قول ذکر کر کے کوئی خدمت نہیں کی بلکہ اس کی تحسین و توصیف کر کے دانستہ یا نادانستہ طور پر حرمت کا ارتکاب کیا ہے۔ اعاذنا اللہ منہ

(۱۳) قبر پر جنازہ

حضرت مولانا صفدر صاحب امام ابو حنیفہ ” کی وفات کا تذکرہ کرتے ہوئے

لکھتے ہیں۔

”پہلی مرتبہ کم و بیش پچاس ہزار کے مجمع نے ان کی نماز جنازہ پڑھی،

آنے والوں کا تاننا بندھا ہوا تھا۔ چھ مرتبہ نماز جنازہ پڑھی گئی اور دفن کرنے

کے بعد بھی بیس دن تک لوگوں نے ان کی نماز جنازہ پڑھی۔

(بحوالہ سیرۃ النعمان: ص ۲۲ مقام ابی حنیفہ: ص ۹۸، ۹۹)

اولاً: گزارش ہے کہ ”سیرۃ النعمان“ بذات خود کوئی اصل ماخذ نہیں البتہ علامہ الصمیریؒ اور

موفقؒ کی نے المناقب (ص ۱۷۹ ج ۲) میں یہ واقعہ احمد بن عطیہ کے واسطے سے نقل

کیا ہے جس کا اصل نام احمد بن محمد بن الصلت بن المغلس ہے حافظ کہتے ہیں کہ وہ

کذاب اور وضاع ہے اسی لئے بعض تدلیس سے اس کا نام احمد بن عطیہ اور بعض

احمد بن الصلت لیتے ہیں۔ امام ابن عدی فرماتے ہیں کہ جھوٹوں میں اس سے بڑھ

کر بے حیا میں نے کسی کو نہیں دیکھا۔ امام دارقطنیؒ نے کہا ہے کہ احمد بن الصلت نے

امام ابو حنیفہؒ کے مناقب وضع کئے ہیں۔ ابن قانع فرماتے ہیں: لیس بشقۃ،

❶ یقین جانے کہ ”مقام ابی حنیفہ“ میں بھی اکثر و بیشتر مناقب کے اقوال کا مدار اسی کذاب پر ہے۔ <=

ابن ابوالفوارس کا فرمان ہے: کان يضع الحديث کہ وہ حدیث گھڑا کرتا تھا۔ ابن حبان فرماتے ہیں: (میں نے اس کی احادیث کا جائزہ لیا تو معلوم ہوا کہ) وہ حدیث وضع کرتا ہے، امام دارقطنی نے بھی اسے يضع الحديث کہا۔ (میزان الاعتدال: ص ۱۴۰ ج ۱، اللسان: ص ۲۷۱، ۲۷۲ ج ۱ وغیرہ)

الغرض اس کہانی کا راوی احمد بن محمد بن الصلت ہے جسے بعض تدلیسا احمد بن عطیہ کہتے تھے وہ کذاب اور وضاع ہے مگر افسوس کہ حضرت شیخ الحدیث صاحب اسی کذاب کی بیان کردہ حکایت پر اطمینان کئے بیٹھے ہیں۔

ثانیاً اس سے معلوم ہوا کہ امام صاحب کا ایک سے زائد بار جنازہ پڑھا گیا بلکہ بیس دن تک قبر پر نماز پڑھی جاتی رہی۔ تسلیم ہے کہ کسی وارث نے آخری بار نماز جنازہ پڑھی ہوگی جیسا کہ احناف کا مسلک ہے مگر کیا احناف کے ہاں قبر پر نماز جنازہ جائز ہے؟ قطعاً نہیں۔ خود حضرت موصوف نے اس کی وضاحت فرمائی ہے کہ:-

”اس میں کوئی اختلاف نہیں کہ آپ کے لئے قبر پر دعا کے عمومی جواز کے علاوہ آپ کو قبر پر نماز جنازہ پڑھنے کی بھی خصوصیت حاصل تھی اور اس میں بھی شک نہیں کہ ولی کو نماز جنازہ کے اعادہ کا بھی حق ہے“

(تفريح الخواطر: ص ۳۲۱)

یعنی قبر پر نماز جنازہ آنحضرت ﷺ کے لئے مخصوص ہے۔ عمومی طور پر اس کی اجازت نہیں، جب قبر پر نماز جنازہ کے بارے میں امام ابوحنیفہؒ اور ان کے تلامذہ بلکہ تمام احناف کا یہی مسلک ہے تو امام صاحب کی قبر پر یہ ”ناجائز“ عمل باعث صد افتخار ہو سکتا ہے؟ مولانا صاحب کو تو اس کی تردید کرنی چاہیے تھی، مگر افسوس وہ اسے مناقب میں ذکر فرما رہے ہیں۔ اگر امام صاحب کی قبر پر بیس دن تک جنازہ پڑھنا باعث منقبت ہے تو کسی اور بزرگ کی قبر پر جنازہ ”ناجائز“ کیوں ہے؟

>> مگر یہ تفصیل ہمارے موضوع سے خارج ہے۔

(۱۴) امام شافعیؒ کا فرمان ایک صریح غلط بیانی

حضرت مولانا صفدر صاحب، امام ابوحنیفہؒ کے مناقب میں امام شافعیؒ سے نقل کرتے ہیں کہ انہوں نے فرمایا:

”جو شخص فقہ حاصل کرنا چاہتا ہے تو وہ شخص امام ابوحنیفہؒ اور آپ کے اصحاب کے نقش قدم پر چلے کیونکہ تمام لوگ فقہ میں امام صاحب کے خوشدہ جیسے ہیں (تاریخ بغداد: ج ۳۴۶، مناقب موفق: ص ۳۱، ج ۲) امام حافظ الدین کردری الحنفی المتوفی ۸۲۷ھ امام شافعیؒ سے اپنی سند کے ساتھ نقل کرتے ہیں کہ انہوں نے فرمایا: ہمارا آیت افقہ منہ کہ میں نے ابوحنیفہؒ سے بڑھ کر کسی کو فقیہ نہیں پایا۔

(مناقب کردری: ص ۹۰، ج ۱، مقام ابوحنیفہ: ص ۷۴، ۸۵)

مگر یقین جانئے کہ تاریخ بغداد اور مناقب للموفق میں یہ قول خیر سے اسی احمد بن محمد بن الصلت بن المغلس کے واسطے سے مروی ہے جس کا مختصر تعارف آپ ابھی پڑھ آئے ہیں۔ اس سلسلے کی باقی تفصیل سے قطع نظر ہم یہاں یہ عرض کرنا چاہتے ہیں کہ حضرت مولانا صاحب نے ”مقام ابی حنیفہ“ میں اپنے روایتی انداز میں جو یہ فرمایا ہے کہ ”امام حافظ الدین کردریؒ امام شافعیؒ سے اپنی سند کے ساتھ نقل کرتے ہیں“ قطعاً غلط ہے امام کردریؒ نے اپنی سند سے قطعاً یہ روایت بیان نہیں کی۔ موصوف نوین صدی کے فقہاء میں شمار ہوتے ہیں خود مولانا صاحب نے ان کی وفات ۸۲۷ھ میں ذکر کی ہے۔ ان کی پوری کتاب میں ان کی کسی سند کا ذکر نہیں اور سند کا بیان ویسے بھی متاخرین فقہاء کے موضوع سے خارج ہے وہ متقدمین کی کتب مناقب سے اقوال نقل کرتے ہیں اور اکثر و بیشتر ان کا حوالہ بھی دیتے ہیں بنیادی ماخذ موفق الحنفی کی المناقب ہے اور ابو محمد عبداللہ بن محمد الحارثیؒ الاستاذ کے واسطے سے بھی وہ اقوال لائے ہیں۔ امام شافعیؒ کا مذکورۃ الصدر قول بھی انہی الحارثی کے حوالہ سے انہوں نے نقل کیا ہے۔ چنانچہ مناقب کردری (ص ۸۹، ج ۱) پر ذکر

الا امام الحارثی سے ایک قول نقل کر کے پھر (ص ۹۰ ج ۱) پر وہ قال ہارون بن سعید عن سعید عن الشافعی کہہ کر اس کی وضاحت کر دی ہے کہ یہ بھی اسی الحارثی کی سند سے ہے۔ عبد اللہ الحارثی کا سن وفات ۳۴۰ھ ہے۔ امام کردریؒ اور عبد اللہ الحارثیؒ کے مابین ساڑھے چار سو سال سے زائد کا عرصہ حائل ہے۔ سند غائب ہے مگر مولانا صاحب فرماتے ہیں ”امام کردریؒ اپنی سند کے ساتھ نقل کرتے ہیں۔“ فان الله وانا اليه راجعون

مزید برآں عرض ہے کہ عبد اللہ بن محمد الحارثیؒ کے حوالہ سے امام کردریؒ نے یہ قول نقل کیا ہے باقی سند سے قطع نظر خود حارثیؒ کا مرتبہ کیا ہے۔ امام ابو زرہؒ الرازی نے اسے ضعیف، امام حاکمؒ نے صاحب عجائب و افراد، خطیب بغدادیؒ نے صاحب عجائب و مناکیر اور بیس بحجة کہا ہے۔ ابو سعیدؒ الرواس فرماتے ہیں کہ وہ حدیثیں گھڑنے میں متہم ہے۔ احمد سلیمانیؒ فرماتے ہیں کہ ایک سند کو دوسرے متن اور ایک متن کو دوسری سند سے ملا دیا کرتا تھا جو وضع حدیث کی ایک قسم ہے۔ حافظ اخطایی فرماتے ہیں وہ کمزور ہے محدثین نے اسے ضعیف قرار دیا ہے (میزان: ص ۳۹۶ ج ۲، لسان: ص ۳۳۹ ج ۳) مولانا عبدالحیؒ لکھنوی نے علامہ سمعانیؒ سے نقل کیا ہے کہ وہ شیخ اور کثیر الحدیث ہے۔ مگر ضعیف الروایہ ہے۔ جو روایات نقل کرتا ہے اس میں بھی اس پر اعتماد نہیں کیا گیا ان کے الفاظ ہیں: كان شيخا مكثرا من الحديث غير انه كان ضعيف الرواية غير موشوق به فيما ينقله من الرواية. (الفوائد البهية: ص ۱۰۵، ۱۰۶) اس کے علاوہ انہوں نے خطیب بغدادیؒ، امام حاکمؒ اور ابو زرہؒ کی جرح بھی نقل کی ہے۔ بتلایئے ایسے راوی کی روایت معتبر ہو سکتی ہے؟ نہایت افسوس کی بات ہے کہ عموماً احمد بن محمد بن اسلمت الحمانی جیسے کذاب اور وضاع اور الاستاذ عبد اللہ الحارثیؒ جیسے نہایت ضعیف اور کمزور راویوں کی بیان کردہ روایات مناقب پر علمائے احناف ادھار کھائے بیٹھے ہیں۔

مناقب میں موضوع احادیث

خود حضرت مولانا صفدر صاحب اس حقیقت کے معترف ہیں کہ:

”حضرت امام ابوحنیفہؒ کے مناقب و فضائل کے سلسلہ میں بعض غلط کار اور نادان دوستوں نے کچھ جعلی حدیثیں بھی گھڑی اور پیش کی ہیں مگر امام موصوف کے مزایا اور کمالات ثابت کرنے کے لئے ہمیں تنکوں کے اس پل کی ہرگز حاجت نہیں“ (مقام ابی حنیفہ: ص ۹۳)

مولانا صاحب نے ایسی موضوع احادیث گھڑنے اور پیش کرنے والوں کو ”نادان دوست اور غلط کار“ فرمایا اور ان روایات کو ”تنکوں“ کا سہارا قرار دیا ہے۔ یقیناً جانے اس جرم میں بڑے بڑے ”کج کلا ہوں“ کا بھی نام آتا ہے۔ ہم ان کی پردہ دری مناسب نہیں سمجھتے۔ اللہ تعالیٰ ہم سب کی خطائیں معاف فرمائے البتہ ضرورت محسوس ہوئی یا ہمیں مجبور کر دیا گیا تو ان کی نقاب کشائی بھی کر دی جائے گی۔ ع

ہمیں یاد ہے سب ذرا ذرا تمہیں یاد ہو کہ نہ یاد ہو

مولانا صفدر صاحب اور ان کے ہمنواؤں سے بس اتنی عرض ہے کہ جس طرح ”غلط کار اور نادان دوستوں“ نے امام صاحب کے مناقب میں ”جعلی حدیثیں پیش کی ہیں“ اسی طرح احمد بن الصلت وغیرہ جیسے کذاب اور غلط کار، راویوں اور ”نادان دوستوں“ نے امام صاحب کے مناقب میں وضعی مناقب اور جھوٹے قصے بھی گھڑے ہیں۔ ان کی بھرتی بھی نہیں ہونی چاہئے اور ان ”تنکوں“ کا بھی سہارا نہیں لینا چاہیے۔

غیر محتاط رویہ اور تخریب

حضرت مولانا صفدر صاحب نے راہ سنت (ص ۱۳۸، ۱۳۹) میں حضرت عبد اللہ بن عمرؓ اور حضرت علیؓ سے تخریب کا بدعت ہونا نقل کیا ہے۔ اور علامہ شاطبیؒ کی الاعتصام کے حوالہ سے بھی لکھا ہے کہ ”سلف صالحین نے جن بدعات کا انکار کیا ہے ان میں سے ایک تخریب بھی ہے۔“

آگے بڑھنے سے پہلے یہاں یہ ملحوظ خاطر رہے کہ حضرت موصوف نے یہاں تخریب کو مطلقاً بدعت قرار دیا ہے بلکہ علامہ شاطبیؒ کا حوالہ دے کر تو گویا انہوں نے اشارہ کر دیا کہ صبح کی نماز میں مروجہ تخریب بھی بدعت ہے کیونکہ الاعتصام (ص ۶۹ ج ۲)

میں ”عند طلوع الفجر“ کے الفاظ موجود ہیں۔ حالانکہ تمام کتب احناف میں صبح کی نماز میں اذان کے بعد اقامت سے پہلے تحویب کو جائز بلکہ مستحسن قرار دیا گیا ہے۔ امام محمد کی الجامع الصغیر سے لے کر رد المحتار تک کی تمام امہات الکتاب میں اس کا جواز منقول، جس کی تفصیل کا یہ مقام نہیں اور نہ ہی کوئی ذمہ دار حنفی عالم اس کا انکار کر سکتا ہے۔ صبح کی نماز میں یہ تحویب اہل کوفہ کی ایجاد ہے جس کا اعتراف بھی علامہ مرغینانی ”صاحب ہدایہ وغیرہ نے صاف صاف لفظوں میں کیا ہے علامہ شاطبی نے بھی الاعتصام (ص ۶۹ ج ۲) میں یہی لکھا ہے کہ مکہ، مدینہ مصر وغیرہ مسلمان شہروں میں اس کا رواج نہ تھا۔ الا عند بعض الکوفیین والا باضیین۔ صرف بعض اہل کوفہ اور باضیوں کی یہ ایجاد ہے۔

لہذا جناب من! ”سلف صالحین“ نے جن بدعات کا انکار کیا ہے، ان میں صبح کی نماز کے لئے تحویب بھی شامل ہے مگر آپ کے فقہاء تو اول تا آخر اسے مستحسن قرار دیتے ہیں کیا آپ نے ان سے ”بغوات“ اختیار کرنی ہے؟ اگر نہیں تو مطلقاً تحویب کی تردید کے کیا معنی؟ اور الاعتصام لالشاطبی کے حوالہ کا کیا مقصد؟ مزید برآں صبح کی نماز کے لئے جواز کی صریح دلیل کیا ہے؟ تعجب ہے کہ ہدایہ کے الفاظ بھی یہ ہیں کہ:

هذا التثويب احثه علماء الكوفة بعد عهد الصحابة رضى الله عنهم . (ہدایہ مع الفتح: ص ۱۷۱ ج ۱)

یہ تحویب صحابہ کرام کے بعد علمائے کوفہ کی ایجاد ہے، ”آخر اس ”احداث“ کا عہد صحابہ کے بعد ”سلف صالحین“ کے انکار کے باوجود تک کیا ہے؟

مزید عرض ہے کہ مولانا صفدر صاحب کے اس موقف کے برعکس بریلوی مصنف نے لکھا کہ تمام نمازوں کے لئے متاخرین فقہاء نے تحویب کو مستحسن کہا ہے جس کے جواب میں حضرت صاحب کی گرم گفتاری دیدنی ہے، لکھتے ہیں:

”بعض متاخرین کی غلطی کو کون تسلیم کرتا ہے اور کون ان کو اجتہاد کی مد میں رکھنا چاہتا ہے اور کون اس کو مانا عالیہ و اصحابی کے مقابلہ میں مستحسن ماننے کے لئے تیار ہے؟ اور معاف رکھنا سب متاخرین فقہاء بھی ایسا نہیں کہتے بلکہ

صرف بعض اور چند نفوس ایسا کہتے ہیں جو متاخرین فقہاء میں آٹے میں نمک کے برابر ہیں اور یہ ان کی صریح غلطی ہے۔ لہذا اس خالص بدعت کو اجتہاد کی مد میں رکھ کر ہرگز مغالطہ نہ دیں“ (اتمام البرہان: ص ۳۲۱)

اس تفصیل سے قطع نظر کہ متاخرین فقہائے احناف نے مغرب کے علاوہ باقی تمام نمازوں کے لئے تھویب کو کس دلیل سے مستحسن قرار دیا؟ شائقین اس کی ضروری تفصیل السعایہ (ص ۲۶، ۲۷) میں ملاحظہ فرمائیں۔ ہم یہ عرض کرنا چاہتے ہیں کہ یہ بعض متاخرین نہیں، علامہ مرغینائی کی ہدایہ (ص ۱۷۱ ج ۱) کے علاوہ المیسوطہ ① (ص ۱۳۱ ج ۱) البحر الرائق (ص ۲۴۴، ۲۴۵ ج ۱) العنایہ (ص ۱۷۱ ج ۱) البنایہ للعبینی (ص ۵۵ ج ۱) رد المحتار، الدر المختار (ص ۳۸۹ ج ۱) قاضی خان (ص ۷۹ ج ۱) عالمگیری (ص ۵۶ ج ۱) (جسے گویا دو سوفہائے احناف کی تائید حاصل ہے اور جس کے نفاذ کا مطالبہ کیا جاتا رہا ہے) التاتاریخانیہ (ص ۵۱ ج ۱) حاشیہ الطحاوی (ص ۱۸۶ ج ۱) شرح وقایہ، تبیین الحقائق (ص ۹۲ ج ۱) وغیرہ امہات الکتب میں مغرب کے علاوہ باقی تمام نمازوں کے لئے تھویب کو مستحسن قرار دیا گیا ہے۔ بلکہ علامہ شامیؒ نے تو العنایہ کی حرف بحرف تائید کرتے ہوئے ومارآہ المسلمون حسن فهو عند الله حسن سے اس کی ”دلیل“ بھی بیان کر دی ہے۔ مولانا صاحب سے سوال ہے کہ حضرت! یہ سب اگر ”بعض متاخرین“ ہیں تو اکثر فقہائے متاخرین کی نشاندہی کیجئے جنہوں نے اسے بدعت کہا ہے؟

ثانیاً: صبح کی نماز کے لئے تھویب (جس کے جواز کا امام محمد سے لے کر عہد قریب تک کے

① علامہ السرخسی ۳۳۸ھ میں فوت ہوئے (نوائد النبیہ: ص ۶۵ وغیرہ) اور وہ بھی متاخرین کا یہی مسلک بتلاتے ہیں۔ پہلے مولانا کے حوالہ سے گزر چکا ہے کہ فقہاء میں متاخرین و متقدمین میں حد فاصل امام اہلکلوانی ۳۵۶ھ ہیں پانچویں صدی سے تیری ہوئی صدی ہجری تک متاخرین ہیں؟ ہمیں بتایا جائے کسی نے اس تھویب سے منع کیا ہے؟ در کیا چھ سو سال کے ان ”متاخرین“ کا شمار محض آٹے میں نمک کے برابر ہے اگر ”متاخرین“ کا یہ فیصلہ ”صریح غلطی“ ہے تو ”متقدمین“ کا صبح کے لئے تھویب جائز قرار دینا کس دلیل پر مبنی ہے؟

کسی ذمہ دار خفی عالم نے انکار نہیں کیا) مانا علیہ واصحابی کے خلاف ہے یا نہیں؟ جب یقیناً خلاف ہے بلکہ اعتراف ہے کہ صحابہ کے بعد اہل کوفہ کی یہ ایجاد ہے تو ان کے مقابلہ میں یہ مستحسن کیوں؟

ثالثاً: جن حضرات کا ہم نے ناہم لیا، کیا یہ اقلیم حنفیت کے کج کلاہوں میں شمار نہیں ہوتے؟ قاضی خان کو تو ”فقہ انفس“ قرار دیا گیا ہے (النافع الکبیر: ص ۱۰۳، الفوائد البہیہ: ص ۶۵) فقہ میں صاحب ہدایہ کے مرتبہ سے بھی کون واقف نہیں؟ علامہ کشمیری نے انہیں بھی فقہ انفس قرار دیا ہے۔ (مقدمہ نصب الرایہ: ص ۱۴) ان حضرات کے بارے میں اگر یہی الفاظ کسی اہل حدیث کے قلم سے نکل جاتے تو وہ گستاخ اور موجب گردن زدنی قرار پاتا، مگر حضرت موصوف جو چاہیں کہیں اس پر سب تحسین و آفرین کے ڈوگرے پٹینے والے ہیں۔ کوئی پوچھنے والا نہیں کہ آپ نے تو تمام جلیل القدر فقہاء کی تقلید کر دی بلکہ اپنے ہی بیان سے خفی مسلک کو بدعتی بنا ڈالا۔ ع ہوئے تم دوست جس کے دشمن اس کا آساں کیوں ہو

غیر محتاط رویہ، بدعتی اہل سنت کون؟

اس قسم کے غیر محتاط رویہ کی ایک اور مثال بھی دیکھئے، بریلوی حضرات کا دعویٰ ہے کہ آنحضرت ﷺ نور ہیں۔ آپ کا سایہ نہ تھا۔ حضرت مولانا صفدر صاحب ان کی تردید میں لکھتے ہیں:

”جب دلائل قطعیہ اور براہین ساطعہ سے آنحضرت ﷺ کی بشریت ثابت ہے اور احادیث صحیحہ صریحہ سے آپ کا سایہ بھی ثابت ہے تو اہل السنۃ والجماعت ان کی خلاف ورزی کرتے ہوئے کیونکر یہ عقیدہ رکھ سکتے ہیں کہ آپ کا سایہ نہ تھا اور یہ اہل سنت کا مختار کیسے ہو سکتا ہے؟ البتہ اہل بدعت کا عقیدہ یہ ضرور ہے اور انہی کے لئے یہ مناسب بھی ہے“

(اتمام البرہان: ص ۳۹۴)

نتیجہ واضح ہے کہ یہ عقیدہ کہ آنحضرت ﷺ کا سایہ نہ تھا اہل بدعت کا نظریہ ہے یہ

اہل السنۃ کا عقیدہ نہیں ہو سکتا، مگر بریلوی مصنف کا کہنا ہے کہ مواہب اللدنیۃ للقططانی، زرقانی، کتاب الوفاء لابن الجوزی، شفاء قاضی عیاض، نسیم الریاض اور شرح شفاء لعلی قاری، مدارج النبوة^{لکھنؤ} شیخ عبدالحق، تفسیر عزیز، علامہ سیوطی، علامہ خفاجی، علامہ نسفی وغیرہ نے بھی لکھا ہے کہ آپ کا سایہ نہ تھا اس کے جواب میں مولانا صفدر صاحب نے لکھا ہے کہ:

”سایہ نہ ہونے کی روایت کچھ حضرات نے نقل کی اور اس کو معجزہ تصور

کیا گیا اور دوسری طرف صحیح روایات پیش نظر نہ تھیں۔ لہذا جس روایت میں

آپ کا سایہ نہ ہونے کا ذکر ہے اس پر بنیاد رکھتے ہوئے ان بزرگوں نے ایسا

لکھا ہے حالانکہ اس روایت کی کوئی اصل نہیں۔“

(اتمام البرہان: ص ۴۰۰ نیز ۴۰۲)

بلاشبہ صحیح احادیث میں آنحضرت ﷺ کے سایہ کا ذکر موجود ہے اور سایہ نہ ہونے کی روایات ضعیف ہیں، مگر یہ تو مولانا صفدر صاحب کو بھی تسلیم ہے کہ متعدد حضرات نے اسے آنحضرت ﷺ کا معجزہ قرار دیا ہے، حضرت موصوف کو دلائل سے ان کی تردید کا حق ہے اور ان کے استدلال کی کمزوری کو طشت از بام کرنے سے بھی ہم انہیں نہیں روکتے مگر یہ عرض کئے بغیر بھی نہیں رہ سکتے کہ بریلویوں کی تردید میں کم از کم ان اکابرین کو بدعتیوں کی صف میں کھڑا نہ کیجئے۔ جب حضرت موصوف فرماتے ہیں کہ سایہ نہ ہونے کا عقیدہ اہل بدعت کا ہے۔ اہل سنت یہ عقیدہ نہیں رکھ سکتے اور یہ بھی تسلیم کرتے ہیں، کہ درجن سے زائد حضرات نے اسے آپ کا معجزہ قرار دیا ہے تو بتلایئے یہ حضرات کون تھے، بدعتی یا اہل السنۃ؟ آپ ان سے علمی اختلاف کیجئے مگر خدارا انہیں اہل السنۃ کی صف سے خارج نہ کیجئے کیا ”عقیدہ“ کی بجائے ”معجزہ“ کا لفظ استعمال کرنے سے مسئلہ حل ہو جاتا ہے؟ کہ انکا عقیدہ نہ تھا انہوں نے معجزہ کہا ہے یہ محض نزاع لفظی ہے یہ تو تسلیم ہے کہ انہوں نے سایہ کو تسلیم کیا ہے۔ وہوالمطلوب

نماز میں ہاتھ باندھنا

احناف کے ہاں بھی نماز میں چونکہ ہاتھ ناف کے نیچے باندھنے کا حکم ہے اس لئے

اس کی دلیل بیان کرتے ہوئے حضرت مولانا صفدر صاحب نے پہلی دلیل مصنف ابن ابی شیبہ کے حوالے سے یوں ذکر کی ہے۔

”مصنف ابن ابی شیبہ (ص ۳۹۰ ج ۱) طبع ادارۃ القرآن والعلوم الاسلامیہ کراچی... میں روایت ہے حدثنا وکیع عن موسیٰ بن عمیر عن علقمة بن وائل عن ابیہ وائل بن حجر قال رأیت النبی صلی اللہ علیہ وآلہ وسلم وضع یمینہ علی شمالہ فی الصلاة تحت السرۃ.“ (خزائن السنن: ص ۳۳۵)

مولانا موصوف نے اس سند کے ایک راوی کی توثیق بیان کرتے ہوئے محدث مبارکپوری سے نقل کیا ہے کہ شیخ قطلوبغا نے اس کی سند کو جدید قرار دیا ہے اور شیخ ابوالطیب مدنی نے کہا ہے کہ سند ایہ حدیث قوی ہے اور علامہ عابد سندھی نے بھی اس کے رجال کی توثیق کی ہے مبارکپوری صاحب فرماتے ہیں کہ اس کی سند گویا ہے مگر اس حدیث میں ”تحت السرۃ“ کے الفاظ محل نظر ہیں۔ محدث مبارکپوری کے اس اعتراض کے جواب میں مولانا سرفراز صاحب لکھتے ہیں۔

”جب سند صحیح ہے تو پھر نہ ماننا چہ معنی دارد؟ التعلیق الحسن (ص ۷۰) اور فتح البلیغ (ص ۲۰ ج ۲) میں اس کی مزید تفصیل ملاحظہ کیجئے“
(خزائن السنن: ص ۳۳۶)

تحریف کی شرمناک جسارت

آگے بڑھنے سے پہلے یہی بات انتہائی افسوسناک ہے کہ حضرت مولانا صفدر صاحب نے اپنے آپ کو ادارۃ القرآن کراچی کے مطبوعہ محرف نسخہ کو استدلال کی بنیاد بنا کر کفیی بالمرء کذباً ان یحدث بکل ما سمع کا مصداق بنایا ہے۔ کیا مولانا صاحب کے علم میں نہیں کہ مصنف ابن ابی شیبہ کی یہی پہلی جلد ہندوستان سے مولانا ابوالکلام اکادمی حیدرآباد سے ۱۳۸۶ھ بمطابق ۱۹۶۶ء میں طبع ہوئی اور اس کے اسی (ص ۳۹۰ ج ۱) میں اس روایت کے آخر میں ”تحت السرۃ“ کے الفاظ نہیں، مگر اس نسخہ کو

جب ادارۃ القرآن کراچی کے کارپردازوں نے شائع کیا تو اس میں پورے صفحہ کے الفاظ کے مقابلے میں جلی حروف سے ”تحت السرة“ کا اضافہ کر دیا گیا۔ جسے ہر انسان اپنی آنکھوں سے دیکھ کر تحریف کا یقین کر سکتا ہے۔ تعجب ہے مولانا حبیب الرحمن اعظمی نے بھی حسب عادت محض مسلکی حمیت میں اس زیادت کو شامل متن کیا۔ جیسا کہ ”المصنف“ مطبوعہ مکتبہ امدادیہ مکہ میں ہے۔

حیرت ہے کہ اس نسخہ کے ناشرین نے اس اضافہ کے لئے کسی نسخہ کا حوالہ نہیں دیا۔ ان حضرات کا مقصد اپنے حنفی دوستوں کو اپنے مسلک کی ایک (خود ساختہ) دلیل مہیا کرنا تھا اور اسی بنیاد پر ماشاء اللہ اب ”تحت السرة“ کا ثبوت حضرت شیخ الحدیث صاحب دے رہے ہیں اور آئندہ بھی حنفی حضرات دیتے رہیں گے مگر یہ مصنف ابن ابی شیبہ میں شرمناک تحریف ہے اور ﴿فویل للذین یکتبون الکتاب بایدیہم ثم یقولون ہذا من عند اللہ﴾ کا مصداق ہے۔

ہماری وضع داری ہے جو ہم خاموش ہیں ورنہ

یہ رہزن ہیں جنہیں ہم رہبر سمجھتے ہیں

تحت السرة کے اضافہ کے حیثیت

مصنف ابن ابی شیبہ میں ”تحت السرة“ کے اضافہ کا ذکر سب سے پہلے حنفی عالم حافظ قاسم بن قطلوبغا المتوفی ۸۷۹ھ نے کیا اور ان کے بعد شیخ محمد قائم سندھی اور شیخ محمد ہاشم سندھی اور بعض دیگر حنفی علماء نے اس کی صحت کا دعویٰ کیا۔ مگر علامہ محمد حیات سندھی نے اس کی پرزور تردید کی اور کہا کہ جس نسخہ کی بنیاد پر اس اضافے کی صحت کا دعویٰ کیا جا رہا ہے وہ نسخہ صحیح نہیں کاتب نے غلطی سے مرفوع حدیث میں ”تحت السرة“ کے الفاظ لکھ دیئے ہیں۔ یہ الفاظ دراصل ابراہیم نخعی کے اثر میں ہیں جو اس حدیث کے متصل بعد ہے صرف نظر سے غلطی سطر کے یہ حروف پہلی سطر کی مرفوع حدیث میں لکھ دیئے گئے ہیں۔ جن کی کوئی حقیقت نہیں۔ علامہ محمد حیات سندھی کے موقف کی تفصیل ان کے رسالہ ”فتح الغفور فی تحقیق وضع الیدین علی الصدور“ میں دیکھی جاسکتی ہے۔ دارالعلوم دیوبند کے سابق شیخ الحدیث

خاتمہ۔ الحفاظ اور علامہ محمد انور کشمیری مرحوم نے بھی علامہ محمد حیات سندھی کے موقف کی تائید کی ہے۔ اور کہا ہے کہ خود میں نے مصنف کے تین نسخے دیکھے ہیں ان میں سے کسی ایک میں بھی یہ الفاظ نہیں تھے۔ (فیض الباری: ص ۲۶۷ ج ۲) ۱۳۰۹ھ ۱۹۸۹ء میں دار التاج بیروت سے شیخ کمال یوسف الحوت کی تصحیح سے المصنف کا جو نسخہ طبع ہوا اس میں بھی یہ الفاظ نہیں، ملاحظہ ہو۔ (۱۳۴۳ ج ۱)

یہی روایت مسند امام احمد، (ص ۳۱۶ ج ۴) سنن دارقطنی (ص ۲۸۶ ج ۱) اور شرح السنہ للبخاری (ص ۳۰ ج ۳) میں امام وکیع کی اسی سند سے مذکور ہے مگر ان میں بھی یہ اضافہ مذکور نہیں بلکہ امام وکیع کے معاصر امام عبداللہ بن مبارک نے بھی موسیٰ بن عمیر سے یہ روایت بیان کی اس میں بھی اس اضافہ کا ذکر نہیں ملاحظہ ہو۔ (نسائی: ص ۱۰۵ ج ۱)

مولانا صفدر صاحب کی غلط بیانی

حدیث مبارکپوری نے انہی وجوہ کی بناء پر ان الفاظ کی صحت پر اعتراض کیا جس کے جواب میں مولانا صفدر صاحب نے جو کچھ فرمایا اس کے الفاظ ایک بار پھر ملاحظہ ہوں:

”جب سند صحیح ہے تو نہ ماننا چہ معنی دارد؟ التعلیق الحسن اور فتح الملہم میں اس کی مزید تفصیل ملاحظہ کیجئے۔“

حالانکہ معاملہ سند کے صحیح ہونے کا نہیں ابن ابی شیبہ کے نسخہ میں ان الفاظ کے صحیح ثابت ہونے نہ ہونے کا ہے۔ مگر افسوس حضرت شیخ الحدیث صاحب اسے صرف سند کے صحیح ہونے کا مسئلہ بنا رہے ہیں پھر یہ بات بھی اس اصول سے بے خبری کی واضح دلیل ہے کہ کسی حدیث کی سند کے راویوں کا ثقہ ہونا ہی اس حدیث کی صحت کو مستلزم نہیں۔ نیز اس سلسلے کی مزید معلومات کے لئے جو انہوں نے التعلیق الحسن اور فتح الملہم کا حوالہ دیا وہ بجائے خود غلط بیانی پر مبنی ہے۔

”التعلیق الحسن“ میں علامہ نیوی مرحوم نے قطعاً اس اضافہ کو محفوظ نہیں کہا بلکہ انہوں نے واضحاً الفاظ میں اسے غیر محفوظ قرار دیا ہے۔ ان کے الفاظ ہیں:

الانصاف ان هذا الزيادة وان كانت صحيحة لوجودها

فی اکثر النسخ من المصنف لكنها مخالفة لروایات الثقات
فكانت غیر محفوظة. (التعلیق الحسن: ص ۷۱)

یعنی انصاف کی بات یہ ہے کہ یہ زیادتی اگرچہ اکثر نسخوں میں ہونے کے بناء پر صحیح ہے لیکن یہ ثقات کی روایات کے مخالف ہے اس لئے غیر محفوظ ہے، علامہ نیوٹی نے اکثر نسخوں میں ان الفاظ کے ذکر کا جو دعویٰ کیا ہے اس کی حقیقت ”ابکار السنن“ میں دیکھی جاسکتی ہے۔ اور علامہ کشمیری کے بیان سے بھی اس کی تردید ہوتی ہے۔ مزید برآں علامہ نیوی اس دعویٰ کے باوصف اس زیادت کو ”غیر محفوظ“ قرار دیتے ہیں۔ بلکہ ”التعلیق الحسن“ ہی میں صاف طور پر اسے ضعیف من جهة المتن کہ یہ متن کے اعتبار سے ضعیف ہے کہہ کر اسے ناقابل استدلال قرار دیتے ہیں۔ مگر مولانا صفدر صاحب کی دیانت کی داد دیجئے کہ وہ اس کے ثبوت کے لئے ”التعلیق الحسن“ کا حوالہ دیتے ہیں۔ اناللہ وانا

الیہ راجعون

یہی نہیں بلکہ علامہ بدر عالم مرحوم نے بھی واشگاف الفاظ میں اس حقیقت کا اظہار کیا ہے کہ علامہ نیوی اس زیادت کو معلول قرار دیتے ہیں۔ چنانچہ موصوف علامہ نیوی کی ”الدررة الغرة فی وضع الیدین تحت السرة“ کے حوالہ سے لکھتے ہیں۔

ولم یرتض به العلامة ظہیر احسن رحمہ اللہ وذهب الی

ان تلک الزیادة معلولة. (حاشیہ فیض الباری: ص ۲۶۷ ج ۲)

اس زیادت پر علامہ ظہیر احسن نیوی راضی نہیں ہوئے وہ اس طرف گئے ہیں کہ یہ زیادت معلول ہے۔ اسی طرح علامہ محمد یوسف بنوری مرحوم لکھتے ہیں کہ:

ان الشیخ النیموی رجح کون هذه الزیادة غیر محفوظة، الخ

(معارف السنن: ص ۲۳۲ ج ۲)

”شیخ نیوی نے ترجیح دی ہے کہ یہ زیادتی غیر محفوظ ہے۔“ بتلائیے اس کے بعد ہم

مولانا صفدر صاحب کی تشفی کس طرح کر سکتے ہیں؟ بہر حال علامہ نیوی کے حوالہ سے جو

تاثر انہوں نے دیا وہ قطعاً غلط بلکہ غلط بیانی پر مبنی ہے۔

اسی طرح ”فتح الملہم“ کا حوالہ بھی بے جا اور بے فائدہ ہے مولانا عثمانی مرحوم نے علامہ نیوی کی تحقیق پر ہی اعتماد کرتے ہوئے اس کی سند کو صحیح مگر متن کو ضعیف قرار دیا ہے، کوئی نئی بات نہیں کہی، اور صاف صاف لکھا، کہ ابن ابی شیبہ کی روایت جسے احناف استدلال میں پیش کرتے ہیں۔

وان سلم ضعفها ايضا من جهة المتن الا انها اصح واقيوى سندا من زيادة مؤمل بن اسماعيل على صدره كما فصله النيموى.

(فتح الملہم: ص ۳۰ ج ۲)

اگرچہ متن کے اعتبار سے اس کا ضعف مسلم ہے مگر وہ مؤمل بن اسماعیل کی زیادت ”علی الصدر“ سے سند زیادہ قوی اور اصح ہے جیسا کہ اس کی تفصیل علامہ نیوی نے بیان کی ہے۔ اندازہ کیجئے کہ علامہ عثمانی بھی اسے سنداً صحیح تسلیم کرتے ہوئے متن کے اعتبار سے اسے ضعیف قرار دیتے ہیں۔ مگر افسوس کہ حضرت مولانا صفدر صاحب فرماتے ہیں: جب سند صحیح ہے تو نہ ماننا چہ معنی دارد؟“ جناب آپ یہ سوال علامہ نیوی وغیرہ سے کیجئے، وہ بھی اس کے متن کو صحیح نہیں مانتے، ان کا خواہ مخواہ حوالہ دے کر دھوکے میں مبتلا کرنا اہل علم کی شان نہیں۔ ❶

حدیث ترک رفع الیدین

جس طرح مولانا صفدر صاحب نے ”تحت السرة“ ہاتھ باندھنے کے بارے میں مصنف ابن ابی شیبہ کے محرف نسخہ کا سہارا لیا، نہایت افسوس کی بات ہے کہ اسی طرح انہوں نے رفع الیدین نہ کرنے کے بارے میں ”مسند الحمیدی“ اور ”مسند ابی عوانہ“ کے حوالہ سے حضرت عبداللہ بن عمرؓ کی ایک محرف اور غیر واضح روایت کا سہارا لیا ہے۔

❶ عرصہ ہوا ہم نے مصنف ابن ابی شیبہ کے دونوں مطبوعہ نسخوں کے ساتھ اس تحریف کا ہفت روزہ الاعتصام میں اظہار کیا تھا اور دیوبندی ناشرین کی اس کھلی تحریف سے خبردار کیا تھا ملاحظہ ہو (الاعتصام: ۳۹ شمارہ نمبر ۸) مزید دیکھئے۔ ”تحریر النصوص من ماخذ اهل الاہواء فی الاستدلال. (ص ۱۷۱)

(خزائن السنن: ص ۳۲۹، ۳۵۰) بلکہ الکلام المفید میں انہی کے حوالہ سے اس روایت کو انہوں نے بڑے طمطراق سے پہلی دلیل کے طور پر ذکر کیا ہے اور صاف صاف فرمایا ہے کہ:

”احناف اگر رفع یدین نہیں کرتے تو اس صحیح صریح متصل السناد اور

مرفوع حدیث پر اعتماد کرتے ہوئے نہیں کرتے“ (الکلام المفید: ص ۲۱۳)

ہم مولانا صفدر صاحب سے ان کے زہد و تقویٰ کا واسطہ دے کر عرض کرتے ہیں کہ اپنے اور اپنے تلمیذ رشید سے پہلے امام ابوحنیفہؒ سے لے کر مولانا حسین احمد مدنیؒ، علامہ عثمانیؒ، مولانا بنوریؒ تک کے کسی مقتدر عالم سے اس ”صحیح صریح متصل السناد اور مرفوع حدیث“ سے ترک رفع یدین پر استدلال ثابت کریں۔ کیا یہ سب حضرات بھی ”احناف“ ہیں یا نہیں؟ یا ”احناف“ کا سکہ بند تاج صرف آپ اور آپ کے شاگرد رشید کے سر ہے؟

مولانا حبیب الرحمن اعظمی نے اللہ تعالیٰ ہم سب کی خطائیں معاف فرمائے، محض مسلکی حیثیت میں مسند الحمیدی کے ہندی محرف نسخہ پر اعتماد کیا اور مکتبہ ظاہریہ دمشق کے صحیح اور قدیم نسخہ جو کہ ان کے پیش نظر تھا سے صرف نظر کر کے اس روایت کو نقل کر دیا، اسی طرح مسند ابی عوانہ کو جن خطی نسخوں سے مرتب کیا گیا ہے۔ ان میں ایک نسخہ حضرت مولانا سید محبت اللہ شاہ صاحب دامت برکاتہم کے مکتبہ میں اب بھی دیکھا جاسکتا ہے مگر افسوس کہ ناشرین مسند ابی عوانہ نے اس سے بھی صرف نظر کیا۔ عرصہ ہوا مسند الحمیدی کی اسی اشاعت پر راقم نے ”دیوبندی محدث کی حدیث میں شرمناک خیانت“ کے عنوان سے اشتہار شائع کروایا، علمائے اہلحدیث کی طرف سے مسلسل ان خیانتوں کو اجاگر کیا گیا مگر افسوس آج تک اس کا کوئی مثبت جواب نہیں دیا گیا اور نہ ان شاء اللہ دیا جاسکے گا۔ شائقین حضرات اس سلسلے کے لئے راقم ہی کا رسالہ ”مسئلہ رفع الیدین پر ایک نئی کاوش کا تحقیقی جائزہ“ ملاحظہ فرمائیں۔ نیز دیکھئے ”صراط مستقیم اور اختلاف امت“ مؤلفہ مولانا ابوالاشبال شاغف بہاری، رفع الیدین مولانا خالد گھر جاکھی، ہفت روزہ الاعتصام ج ۳۳ شماره ۴۷ نور العینین فی مسئلۃ رفع الیدین مولانا زبیر علی زئی ”تحریف النصوص من ماخذ اہل

الاصواء فی الاستدال“ الشیخ بکر بن عبداللہ ابو زید۔ (ص ۱۶۸)
مگر افسوس اس وضاحت کے باوجود اب حنفی حضرات اس حدیث سے استدلال کرتے ہوئے کوئی عار محسوس نہیں کرتے۔

دل نے جس راہ لگایا تو اسی راہ چلا
داہی عشق میں گمراہ کو رہبر سمجھا
کیا طلوع فجر کے بعد نفلی عبادت کی ممانعت نہیں؟

اہل علم کے نزدیک یہ بات تقریباً متفق علیہ ہے کہ جس طرح آنحضرت ﷺ کی متابعت کسی کام کے کرنے میں ہوتی ہے اسی طرح کسی عمل کے نہ کرنے میں بھی متابعت ہوتی ہے۔ یعنی جیسے سنت فعلیہ کا اہتمام ضروری ہے ایسے ہی سنت ترکیہ کا اہتمام بھی ضروری ہے اس اصول اور قاعدے پر بحث کرتے ہوئے مولانا صفدر صاحب نے علامہ مرغینانیؒ صاحب ہدایہ سے نقل کیا ہے۔

”طلوع فجر کے بعد دو سنتوں کے علاوہ کوئی زائد نفلی نماز پڑھنا مکروہ ہے اس لئے کہ جناب نبی کریم ﷺ نے باوجود نماز پر حریص ہونے کے اس سے زیادہ نماز نہیں پڑھی“ (ہدایہ: جلد ۱ ص ۷۰)

صاحب ہدایہ کے اس فیصلے کی روشنی میں حضرت مولانا موصوف لکھتے ہیں:
”آپ نے ملاحظہ کیا کہ شیخ الاسلام نے آنحضرت ﷺ کے عدم فعل کو کراہت کی دلیل بنایا ہے حالانکہ اس موقع پر نفلی نماز کے ترک کرنے پر کوئی صریح نص موجود نہیں اور باوجود اس کے حضرات فقہاء احناف کے وکیل صاحب ہدایہ اس کو برا اور مکروہ کہتے ہیں اسی لئے کہ آنحضرت ﷺ سے یہ ثابت نہیں، نہ اس لئے کہ آپ نے اس سے منع فرمایا۔“

(راہ سنت: ص ۹۶) www.kitabosunnat.com

صاحب ہدایہ مرحوم اور مولانا صفدر صاحب کی عبارت میں کوئی ابہام نہیں کہ طلوع فجر کے بعد دو سنتوں کے علاوہ کوئی نفلی نماز پڑھنی مکروہ ہے کیونکہ آنحضرت ﷺ سے یہ

ثابت نہیں، یہ اس لئے مکروہ نہیں کہ آپ سے اس موقع پر نفل پڑھنے کی ممانعت ثابت ہے، اصول کی حد تک ہمیں اس بات سے انکار نہیں، مگر صاحب ہدایہ مرحوم اور انہی کی اتباع میں شیخ الحدیث حضرت مولانا صفدر صاحب کا یہ فرمانا کہ طلوع فجر کے بعد دو سنتوں سے زائد نفل پڑھنے کی ممانعت ثابت نہیں علم حدیث سے بے خبری کی دلیل ہے جبکہ جامع ترمذی، ابوداؤد، مسند امام احمد، دارقطنی، ابویعلیٰ وغیرہ میں حضرت عبداللہ بن عمرؓ سے مروی ہے کہ رسول اللہ ﷺ نے فرمایا: لا صلاة بعد الصبح الا رکعتین امام ترمذی نے تو باب ہی یہی قائم کیا ہے ”باب لا صلاة بعد طلوع الفجر الا رکعتین پھر یہی روایت حضرت عبداللہ بن عمرؓ اور حضرت ابو ہریرہؓ سے بھی منقول ہے علامہ شوکانیؒ نے اسے نیل الاوطار (ص ۸۷ ج ۳) میں قابل احتجاج قرار دیا ہے۔ محدث ڈیانوی نے اعلام اهل العصر با حکام رکعتی الفجر (ص ۸۳) سے (ص ۱۰۱) تک میں اس پر تفصیل سے بحث کی ہے۔ علامہ البانی نے ارواء الغلیل (ص ۲۳۲ ج ۲) میں اسے صحیح قرار دیا ہے۔ اور علامہ ہنوری نے بھی معارف السنن (ص ۶۵، ۶۶، ۶۷ ج ۳) میں اس کی صحت کو تسلیم کیا ہے۔ نیز دیکھئے نصب الراية (ص ۲۵۶، ۲۵۷ ج ۱) العرف الشذی (ص ۱۸۹) مگر افسوس کہ حدیث کی معروف ترین اور متداول کتابوں میں پائی جانے والی حدیث سے یہ دونوں بزرگ بے خبر ہیں اور فرماتے ہیں کہ ممانعت ثابت نہیں یہاں یہ عذر بھی لائق اعتناء نہیں کہ صاحب ہدایہ کی مراد ”صحیح“ حدیث ہے اور ممکن ہے کہ صحیح سند کے ساتھ انہیں یہ حدیث نہ ملی ہو۔ اس لئے کہ جب صاحب ہدایہ کے نزدیک صرف صحیح حدیث لانے کا اہتمام ہی نہیں تو یہ عذر محض مدعی ست گواہ چست کا مصداق ہے۔

کیا صلوة کسوف میں خطبہ منقول نہیں؟

اسی طرح صاحب ہدایہ سے نقل کرتے ہوئے لکھتے ہیں:

ولیس فی الکسوف خطبة لانه لم ینقل صلاة کسوف میں خطبہ نہیں کیونکہ خطبہ منقول نہیں ہے (ہدایہ: ص ۱۵۶ ج ۱) دیکھئے صاحب ہدایہ عدم نقل کو دلیل کے طور پر پیش کرتے ہیں یہ نہیں فرماتے کہ آنحضرت

ﷺ نے منع کیا ہے اس لئے یہ ممنوع اور منہی عنہ ہے“ (راہ سنت: ص ۹۶)

ہم پہلے عرض کر چکے ہیں کہ اس اصول سے ہمیں انکار نہیں مگر جو یہ کہا گیا ہے کہ صلوٰۃ کسوف میں خطبہ منقول نہیں، قطعاً درست نہیں، یہی وجہ ہے کہ علامہ زبیلیؒ نے دو ٹوک الفاظ میں اس کی تردید کی ہے، ان کے الفاظ ہیں: قلت هذا غلط کہ میں کہتا ہوں یہ غلط ہے۔ (نصب الرایہ: ص ۲۳۶ ج ۲) اس کے بعد انہوں نے متعدد احادیث سے خطبہ کا ثبوت پیش کیا ہے، اہل الرائے تاویل کے بادشاہ ہیں اور خطبہ کی جو تاویل کی گئی ہے وہ سب معلوم، یہ حضرات جو چاہیں اس کی تاویل کریں مگر یہ نہ فرمائیں کہ یہ منقول نہیں ہے۔ علامہ زبیلیؒ کا یہی مقصد ہے۔

عقیقہ میں اونٹ یا گائے خلاف سنت ہے۔

حضرت مولانا صفدر صاحب رقمطراز ہیں۔

”حضرت عائشہؓ نے ایک موقع پر کیا ہی خوب ارشاد فرمایا، ایک روایت آتی ہے جس کا خلاصہ یہ ہے کہ حضرت عبدالرحمن بن ابی بکرؓ کے ہاں اولاد نہیں تھی، گھر میں کسی بی بی نے کہا اگر عبدالرحمن کے بچہ پیدا ہوتو ہم عقیقہ میں ایک اونٹ ذبح کریں گے۔ حضرت عائشہؓ نے فرمایا کہ نہیں، بلکہ سنت ہی افضل ہے، وہ یہ کہ لڑکے کی طرف سے دو بکریاں اور لڑکی کی طرف سے عقیقہ میں ایک بکری ہی کافی ہے (متدرک حاکم: ص ۲۳۸ ج ۴) اونٹ اور دو بکریوں کی قیمت اور گوشت کا اگر موازنہ کیا جائے تو نمایاں فرق نظر آئے گا مگر حضرت عائشہؓ بکریوں کی بجائے اونٹ پر محض اس لئے راضی نہیں کہ ان کے نزدیک سنت کے خلاف ہے اس لئے اگر اس کی قیمت یا گوشت زیادہ ہے تو پھر بھی اس کی چنداں قدر نہیں، سنت ہی افضل ہے اور اس کی پابندی لازم ہے۔“ (راہ سنت: ص ۱۳۳)

حضرت مولانا موصوف کے مکمل الفاظ آپ کے سامنے ہیں جن سے یہ بات واضح ہوتی ہے کہ عقیقہ میں لڑکے کی طرف سے اونٹ کی بجائے دو بکریاں ذبح کرنا سنت اور

اونٹ ذبح کرنا ”سنت کے خلاف ہے“ اونٹ اپنی قیمت اور گوشت کے اعتبار سے دو بکریوں سے زیادہ اہمیت کے باوجود چنداں قدر نہیں رکھتا، بلکہ دو بکریاں ہی ذبح کرنی چاہئیں، سنت ہے اور سنت کی پابندی لازمی ہے۔ مگر ہمارا سوال یہاں صرف یہ ہے کہ کیا امام ابوحنیفہؒ عقیقہ کی سنت کے قائل ہیں؟ اور علمائے احناف کے ہاں لڑکے کی جانب سے جو اونٹ اور گائے کو ذبح کرنے کا عمل ہے کیا اس وضاحت کے بعد خلاف سنت ہے یا نہیں؟ عقیقہ کے بارے میں امام صاحبؒ کے شاگرد رشید امام محمدؒ کی رائے ان کے موطا اور الجامع الصغیر میں دیکھی جاسکتی ہے۔ پھر احناف کے ہاں عقیقہ میں گائے اور اونٹ کے ذبح کرنے کا ہی نہیں بلکہ ان کو قربانی کی طرح حصص کی بنیاد پر عقیقہ میں ذبح کیا جاتا ہے۔ ہم یہاں اس مسئلے کی تفصیل میں جانا نہیں چاہتے، صرف اتنی ہی بات عرض کرنا چاہتے ہیں کہ حضرت مولانا صفدر صاحب نے جو کچھ یہاں فرمایا اور حضرت عائشہؓ نے جسے سنت قرار دیا اور اس کی مخالفت کو خلاف سنت مولانا صفدر صاحب نے قرار دیا اس پر علمائے احناف کو سنجیدگی سے غور و فکر کرنا چاہیے۔ مولانا صفدر صاحب کا تو دعویٰ یہ ہے کہ ”اس کتاب کے مضامین کو انفرادیت پر محمول کرنا انصاف اور دیانت سے بعید ہے“ (دیباچہ طبع نہم) تو کیا اسی کو تمام علمائے احناف کا فتویٰ سمجھ لیا جائے۔ دیدہ باید

کیا عیدین کی بارہ تکبیریں بدعت ہیں؟

عیدین کی زائد تکبیروں کے متعلق حضرات ائمہ اربعہ کا اختلاف ہے۔ امام مالکؒ، امام شافعیؒ، امام احمدؒ، بارہ تکبیریں قرار دیتے ہیں بلکہ حضرت ابو بکر صدیقؓ، حضرت عمرؓ، حضرت علیؓ کے علاوہ ابن عباسؓ، ابو ہریرہؓ، ابو سعیدؓ، جابرؓ، ابن عمرؓ، ابو ایوبؓ، زید بن ثابتؓ، عائشہ صدیقہؓ کا بھی یہی مسلک ہے بلکہ حافظ عراقی فرماتے ہیں: کہ اکثر صحابہ و تابعین کا یہی عمل ہے، مدینہ طیبہ کے مشہور فقہائے سبعہ کا بھی اسی پر عمل تھا (نیل الاوطار: ص ۶۱۷ ج ۳) الا اعتبار للحجازی (ص ۱۷۷) تحفۃ الاحوذی (ص ۱۷۳ ج ۱) مگر امام ابوحنیفہؒ، امام سفیان ثوریؒ اور اہل کوفہ کے ہاں نماز عیدین کی زائد چھ تکبیریں ہیں۔ مولانا صفدر صاحب اسی سلسلے میں امام قاضی خان کے حوالہ سے نقل کرتے ہیں کہ عیدین کی چھ سے زائد تکبیریں

نہ ہوں کیونکہ:

یہی اکثر حضرات صحابہ کرام رضی اللہ عنہم کا قول ہے اور اسی قول کو ہمارے فقہائے احناف نے لیا ہے کیونکہ بلند آواز سے تکبیر کہنا بدعت ہے سو اسی چیز کو لیا جائے گا جس پر صحابہ کرام (کی اکثریت) کا اتفاق ہے“
(قاضی خاں: ص ۸۸ ج ۱)

اس کے چند سطور بعد لکھتے ہیں:

”صاحب ہدایہ فرماتے ہیں: واخذ بقول ابن مسعود اخذاً بالاقول لان الجهر بالتكبير بدعة كرام صاحب نے حضرت عبداللہ بن مسعود کا قول لیا ہے اس لئے کہ اس میں تکبیریں کم ہیں کیونکہ بلند آواز سے تکبیر کہنا بدعت ہے“ (حکم الذکر بالجھر: ص ۷۷، ۷۸)

اس کے بعد ایک سوال کہ جب عیدین کی بارہ تکبیریں احادیث سے ثابت ہیں (گو وہ فرداً فرداً ضعیف ہیں۔ صفدر صاحب) اور بعض صحابہ کرامؓ کا بھی اس پر عمل ہے تو یہ بدعت کیسے ہوئیں؟ کے جواب میں کہا ہے کہ جو چیز بدعت و سنت میں دائر ہو تو ایسے موقع پر سنت کو ترک کر دیا جائے گا اس کے لئے انہوں نے عالمگیری اور شامی کے حوالہ کے بعد صاف صاف لکھا ہے کہ:

”اس ضابطہ اور قاعدہ کے مطابق حضرت امام ابوحنیفہؒ نے زائد تکبیروں کو بدعت قرار دے کر ترک کر دیا ہے“ الخ
(حکم الذکر بالجھر: ص ۷۹)

غور کیجئے کس جرأت سے حضرت مولانا صفدر صاحب نے فرمایا ہے کہ ”امام ابوحنیفہؒ نے زائد تکبیروں کو بدعت قرار دے کر ترک کر دیا ہے“ حالانکہ یہ منطقی صغریٰ کبریٰ کا نتیجہ تو

① یہ محض امام قاضی خاں کا دعویٰ ہے، فقہائے کرام کا احادیث نقل کرنے میں تساہل معروف ہے تفصیل

”احادیث ہدایہ فی تحقیق حیثیت“ مطبوعہ ادارۃ العلوم الاثریہ میں ملاحظہ ہو۔

ہے امام ابوحنیفہؒ نے یہ نہیں فرمایا کہ عیدین کی زائد تکبیریں بدعت ہیں، یہ بدعت ہیں تو کیا خلفائے راشدین، اکثر صحابہ کرامؓ، فقہائے سبعہ مدینہ سب اس ”بدعت“ پر عمل کرتے رہے صحابہ کرامؓ اور تابعین یعنی خیر القرون کے بلا تکبیر عمل کو بدعت کہا جاسکتا ہے؟ خود مولانا صفدر صاحب نے راہ سنت (ص ۸۱) میں صحابہؓ کے عمل کو بدعت کہنے والوں پر سخت تکبیر کی ہے۔ امام محمدؒ فرماتے ہیں: عیدین میں بارہ تکبیریں کہو یا چھ ”فہو حسن“ وہ درست ہیں البتہ ہمارے نزدیک افضل چھ ہیں (موطا: ص ۱۳۸) بلکہ خلافت عباسیہ میں ائمہ احناف بھی بارہ تکبیروں سے عید کی نماز پڑھاتے تھے۔ (ہدایہ وقاضی خان وغیرہ) تو وہ بھی سب بدعت پر عمل کرتے تھے؟

بلاشبہ امام ابوحنیفہؒ کے نزدیک جہاں بلند آواز سے تکبیر کہنا ثابت نہیں وہاں جہراً تکبیر کہنا بدعت ہے۔ لان الجہر بالتکبیر بدعة لیکن تکبیرات عیدین کو انہوں نے بدعت نہیں کہا یہ کسی متاخر کی تفریح و تخریج تو ہو سکتی ہے امام صاحب کا قول بہر حال نہیں۔ یہی نہیں بلکہ حضرت مولانا صفدر صاحب خود اس کتاب میں فرماتے ہیں:

”مجتہد کا کوئی بھی خطا فیصلہ اجتہادی غلطی تو ہو سکتا ہے مگر بدعت نہیں

ہوتی۔“ (حکم الذکر بالجہر: ص ۱۲۴)

جب اصول یہ ہے تو ان حضرات کے عمل کو ”بدعت“ کیونکر قرار دیا جاسکتا ہے؟ کیا یہ مجتہد نہیں تھے؟ بہر حال ہمارے نزدیک یہ مولانا صفدر صاحب کی بدترین جسارت ہے کہ جس مسئلے پر احادیث منقول ہیں، خلفائے راشدینؓ اور اکثر صحابہؓ و تابعین کا جس پر عمل ہے، اس کے بارے میں امام ابوحنیفہؒ کا بلا دلیل یہ مسلک نقل کر دیا جائے کہ یہ ”بدعت“ ہے۔ انا لله وانا اليه راجعون۔

ہدایہ کی عبارت کا غلط حوالہ

یہی نہیں بلکہ جیسا کہ ہم نے ذکر کیا کہ مولانا صفدر صاحب نے اس سلسلے میں ہدایہ کا حوالہ بھی دیا ہے حالانکہ امر واقع یہ ہے کہ ہدایہ کی اس مذکورہ عبارت کا تعلق تکبیرات عیدین سے قطعاً نہیں بلکہ تکبیرات تشریق کے بارے میں ہے۔ چنانچہ ہدایہ کی یہ عبارت ”باب

العیدین“ کے تحت تکبیرات عید کے بارے میں نہیں بلکہ ”فصل فی تکبیرات التشریق“ کے تحت ہے جس میں انہوں نے ذکر کیا ہے کہ امام ابوحنیفہؒ کے نزدیک تکبیرات تشریق یوم عرفہ کو صبح کی نماز سے لے کر یوم الآخر یعنی دس ذی الحج کی عصر تک ہیں۔ مگر قاضی ابو یوسفؒ اور امام محمدؒ فرماتے ہیں کہ تکبیرات تشریق ایام تشریق کے آخری دن عصر کی نماز تک ہیں۔ صاحب ہدایہ فرماتے ہیں کہ:

فاخذوا بقول علی اخذا بالا کثیر اذ هو الا احتیاط فی
العبادات واخذ بقول ابن مسعود اخذا بالا قل لان الجهر
بالتکبیر بدعة. (ہدایہ: ص ۷۵، ج ۱، مع الفتح: ص ۵۳۰، ج ۱)

یعنی صاحبین نے حضرت علیؓ کا قول زیادہ (دنوں) کی بنا پر لیا عبادات میں احتیاط اسی میں ہے اور امام ابوحنیفہؒ نے حضرت ابن مسعودؓ کا قول کمی کے پیش نظر لیا کیونکہ جہرا تکبیر کہنا بدعت ہے۔ ”فتح القدیر شرح ہدایہ اٹھا کر بھی دیکھ لیجئے کہ اس شرح میں حضرت عبداللہ بن مسعودؓ کے اس اثر کی تخریج ایام تشریق کے بارے میں ہے یا تکبیرات عیدین کے بارے میں؟ قارئین کی تفسی کے لئے ہم علامہ ابن ہمامؒ کے الفاظ نقل کئے دیتے ہیں:

واخذ هو بقول ابن مسعود رضی اللہ عنہ وهو مارواه
ابن ابی شیبہ ایضا حدثنا ابو الاحوص عن ابی اسحاق عن
الاسود قال کان عبد اللہ یکبر من صلاة الفجر یوم عرفة الی
صلاة العصر من یوم النحر.

یعنی امام ابوحنیفہؒ نے ابن مسعودؓ کا قول لیا ہے اور اسے بھی ابن ابی شیبہ نے روایت کیا ہے کہ عبداللہ بن مسعودؓ یوم عرفہ کی نماز فجر سے یوم الآخر کی نماز عصر تک تکبیرین کہتے تھے۔ مگر صدافسوس کہ حضرت شیخ الحدیث جنہیں یہ دعویٰ ہے کہ:

”سرفراز تو چالیس سال سے مختلف علوم و فنون کی کتابیں پڑھا پڑھا کر
بوڑھا ہو گیا ہے اس کو بفضلہ تعالیٰ اب کوئی کتاب کسی محقق دیوبندی عالم سے
بھی پڑھنے کی ضرورت نہیں۔“ (اتمام البرہان: ص ۲۸)

ہدایہ کی عبارت کا مفہوم غلط سمجھتے ہیں اور اسی بناء پر اس کا ترجمہ بھی غلط کرتے ہیں کہ ”اس میں تکبیریں کم ہیں“ حالانکہ معاملہ عیدین کی تکبیروں میں کمی کا نہیں، ایام تشریق میں تکبیریں کہنے کا ہے۔ صاحبین زیادہ دن (۹ ذوالحجہ کی صبح سے ۱۳ کی عصر تک) تکبیریں کہنے کے قائل ہیں مگر امام ابوحنیفہ ”کم دن (یوم النحر یعنی ۱۰ ذوالحجہ کی عصر تک) تکبیریں کہنے کے قائل ہیں۔ اور لطف یہ ہے کہ احناف کے یہاں فتویٰ و عمل صاحبین کے قول پر ہے امام صاحب کے قول پر نہیں۔ جیسا کہ خود مولانا صفدر صاحب نے اعتراف کیا ہے۔

(حکم الذکر بالجبر: ص ۱۲۱)

غور کیجئے یہاں بھی اگر نتیجہ وہی ہے جو مولانا صفدر صاحب نے تکبیرات کے لئے نکالا ہے تو باقی مزید ایام تشریق میں تکبیرات کہنے کے عمل کو کیا کہا جائے گا؟ بہر حال حضرت مولانا صفدر صاحب نے ”منطقی نتیجہ“ سے جو مسلک امام صاحب کا بیان کیا وہ درست نہیں اور ہدایہ کی عبارت کا ترجمہ اور مفہوم بیان کرنے میں بھی ان سے غلطی ہوئی ہے۔

کیا حضرت عیسیٰ علیہ السلام امام ابوحنیفہ کے مقلد ہوں گے؟

حضرت مولانا صفدر صاحب نے حضرت امام ابوحنیفہ کے مناقب اور اوصاف کا تذکرہ کرتے ہوئے حضرت شیخ احمد سرہندی مجدد الف ثانی کے حوالہ سے نقل کیا ہے کہ:

”حضرت عیسیٰ علیہ السلام نازل ہونے کے بعد امام ابوحنیفہ کے مذہب پر عمل کریں گے یعنی حضرت عیسیٰ علیہ السلام کا اجتہاد امام اعظم کے اجتہاد کے موافق ہو گا نہ کہ وہ ان کی تقلید کریں گے کیونکہ حضرت عیسیٰ علیہ السلام کی شان اس سے بہت بلند ہے کہ وہ علمائے امت میں سے کسی کی تقلید کریں۔“ الخ (مقام ابی حنیفہ: ص ۱۶۶)

گویا حضرت مجدد صاحب نے حضرت عیسیٰ علیہ السلام اور امام ابوحنیفہ کے اجتہاد میں توافق و توار کی بات کر کے امام صاحب کی تقلید کی نفی کی ہے اور اہل کشف اور بعض علمائے احناف کے اس قول کی کہ حضرت عیسیٰ علیہ السلام امام صاحب کے قول پر فیصلہ

فرمایا کریں گے کی ایک توجیہ بیان کی ہے۔ ایک مقام پر حضرت مولانا صفدر صاحب بھی یہی لکھتے ہیں:

”یعنی غیر منصوص احکام میں حضرت امام ابوحنفیہؒ نے اپنے اجتہاد کی بدولت جو احکام سنت سے مستنبط کئے تھے۔ اسی طرح حضرت عیسیٰ علیہ السلامؑ بھی براہ راست سنت سے استنباط کریں گے گویا دونوں بزرگوں کے اجتہاد میں تو اورد ہوگا فرق یہ نکلے گا کہ ایک اجتہاد معصوم کا ہوگا اور ایک غیر معصوم کا، مگر دونوں کی کڑی سنت سے جا ملے گے“

(حکم الذکر بالجبر: ص ۲۸۵، ۲۸۶)

مگر باعث حیرت یہ بات ہے بعض علمائے احناف اس توجیہ سے متفق نہیں بلکہ وہ بیان کرتے ہیں امام صاحب کی بنی بنائی فقہ حضرت عیسیٰ علیہ السلام کو دریائے جیحون سے ملے گی اور اس پر حضرت عیسیٰ علیہ السلامؑ عمل کریں گے اس کے لئے وہ جو تفصیلی کہانی بیان کرتے ہیں اسے نقل کرتے ہوئے قلم کو حیا آتی ہے، شائقین اس کی تفصیل طحطاوی (ص ۳۰، ۳۱ ج ۱) میں ملاحظہ فرمائیں۔

علامہ علی قاری نے ”المشرب الوردی فی مذہب المہدی“ میں اس قصہ کا خوب ابطال کیا ہے، جس کا خلاصہ شیخ محمد الیرزنجی الشافعی کی الاذاعة لا شراط الساعة (ص ۲۲۱، ۲۲۲) حضرت نواب صدیق حسن خان کی الاذاعة لماکان ومایکون بین یدى الساعة (ص ۱۶۲) میں اور حاشیہ الطحطاوی (ص ۳۱، ۳۲ ج ۱) میں دیکھا جاسکتا ہے۔ علامہ شامی نے بھی رد المحتار (ص ۵۷ ج ۱) میں اس کی تردید کی ہے۔ غالباً سب سے پہلے خواجہ محمد بن محمد بن محمود المعروف بخواجه پارسا التونی ۸۲۲ھ جو کہ خواجہ بہاؤ الدین نقشبندی کے خلیفہ و معروف صوفی تھے۔ نے ”الفصول السیة“ میں یہ بات کہی کہ حضرت عیسیٰ علیہ السلامؑ امام ابوحنیفہؒ کے مسلک پر فتویٰ دیں گے۔ انہی کے حوالہ سے شمس الدین محمد التہستانی التونی ۹۵۰ھ نے ”جامع الرموز“ میں اس کا ذکر کیا اور اس سے جیسا کہ علامہ شامی نے کہا ہے علامہ علاء الدین الحسکفی التونی ۱۰۸۸ھ نے الدر المنثور (ص ۶۶،

۱۷۶۷) میں اس بات کا تذکرہ کیا، متاخرین میں شیخ عبداللطیف ٹھٹوی نے بھی ذب ذبابات الدراسات (ص ۲۳۹، ۳۸۲، ۴۵۳، ۷۶۲، ج ۱) میں اس کا ذکر کیا ہے حضرت مجدد صاحب نے بڑی خوبی سے اس قول کی توجیہ کی ہے۔

حضرت مولانا صفدر صاحب بھی اگر اس توجیہ پر اکتفاء کرتے تو بات تھی مگر انہوں نے فقہ حنفی کو ”فطری بصیرت“ قرار دے کر حضرت عیسیٰ علیہ السلام کو اس کا بہر حال پابند بنانے کی کوشش کی ہے، چنانچہ حضرت مجدد صاحب کے مذکورۃ الصدر قول کے بعد لکھتے ہیں:

حضرت مجدد الف ثانی کا یہ ارشاد کوئی کم وزنی شہادت نہیں اور نہ یہ تعصب کی پیداوار ہے بلکہ نفس الامر اور حقیقت کے عین مطابق ہے کیونکہ فقہ حنفی ضروریات کو پورا کرنے والی فطری بصیرت ہے۔“

(مقام ابی حنیفہ: ص ۱۶۶)

غور فرمائیے جب فقہ حنفی ”فطری بصیرت“ ہے تو کوئی اس کے خلاف کر کیوں کر سکتا ہے؟ مگر حیرت ہے کہ ایک طرف حضرت موصوف اسے ”فطری بصیرت“ قرار دیتے ہیں اور دوسری طرف اس حقیقت کا بھی اعتراف کرتے ہیں کہ:

”نہ تو فقہ حنفی کی ہر ہر جزئی امام ابوحنیفہ“ کی فرمودہ ہے اور نہ ہر ہر

جزئی قابل عمل ہے“ (احسن الکلام: ص ۲۷۱ ج ۱)

امام ابوحنیفہ نماز میں تعدیل ارکان کو واجب قرار نہیں دیتے، مگر مولانا صفدر صاحب کا فیصلہ اس کے برعکس ہے وہ قاضی ابو یوسف اور امام طحاوی وغیرہ کے ساتھ ہیں کہ نماز میں اطمینان و اعتدال واجب ہے اور ”یہی بات حق، صواب اور قوی ہے۔“

(خزائن السنن: ص ۲۶۶، ۲۶۷)

امام ابوحنیفہ کے اجتہاد میں تعلیم قرآن وغیرہ کی اجرت مکروہ ہے مگر متاخرین فقہائے احناف کے اجتہاد میں جائز ہے حضرت مولانا صفدر صاحب بھی اس کے قائل ہیں۔

(خزائن السنن: ص ۳۰۱)

بتلائیے حضرت عیسیٰ علیہ السلام کا اجتہاد کن کے موافق ہوگا؟ اور اس حقیقت کے بھی

وہ معترف ہیں کہ:

”احناف نے سترہ (۱۷) مقامات پر امام صاحب اور صاحبین کے اقوال چھوڑ کر امام زفرؒ کے اقوال لئے ہیں بسا اوقات حضرات صاحبین یا ان میں سے کسی ایک کے قول پر فتویٰ دیتے ہیں اور بعض مسائل میں حضرت امام مالکؒ (مسنوۃ الطہر کے مسئلہ میں نو ماہ کی عدت گزارنے کا فتویٰ اسی طرح مفقود الخیر میں بھی حضرت امام مالکؒ) کے مذہب پر فتویٰ دیا ہے، علمائے عراق اور ماوراء النہر نے سات مسلوں میں امام مالکؒ اور امام شافعیؒ کے قول پر فتویٰ دے رکھا ہے۔“ (الح (الکلام المفید: ص ۲۳۶)

بتلائے اس حقیقت کے اعتراف کے بعد فقہ حنفی ”فطری بصیرت“ کیسے ہے؟ اور حضرت عیسیٰؑ کے اجتہاد کی اس سے موافقت چہ معنی دارد؟ جب قاضی ابو یوسفؒ، امام محمدؒ اور متاخرین علمائے احناف نے امام ابو حنیفہؒ کے بعض مسائل و فتاویٰ کو ناقابل عمل قرار دیا بلکہ بعض کو ”فطری بصیرت“ کے خلاف سمجھتے ہوئے دوسرے ائمہ کے اقوال کو لیا ہے تو حضرت عیسیٰؑ کو امام صاحب کے اجتہادات کا پابند کیونکر بنایا جاسکتا ہے؟ اور دونوں کے اجتہادات میں تو اردو کو کیونکر قبول کیا جاسکتا ہے؟

بلکہ علامہ علی قاریؒ نے تو صاف طور پر لکھا ہے کہ امام ابو حنیفہؒ ”کفار سے جزیہ کے قائل ہیں کفار کو صلیب اور خنزیر رکھنے کی اجازت دیتے ہیں جمع بین الصلواتین کے قائل نہیں جبکہ حضرت عیسیٰؑ علیہ السلام آئیں گے تو وہ جزیہ کو قبول نہیں کریں گے صلیب کو توڑ دیں گے خنزیر کو قتل کریں گے اور نماز کو جمع بھی کریں گے۔ (حاشیہ طحاوی: ص ۴۲ ج ۱) بتلائے اجتہاد میں تو اردو کہاں ہے؟ خود علامہ طحاویؒ نے علامہ اچکھیؒ کے حوالہ سے یہی اجتہاد کے توارد کی بات نقل کی مگر وہ پھر بھی اس پر مطمئن نہیں، صاف طور پر فرماتے ہیں:

والذی ینبغی لطائفہ الحنفیۃ ان لا یتکلموا بہذہ الالفاظ. الخ

(طحاوی: ص ۳۹ ج ۱)

کہ حنفیوں کے لئے مناسب یہ ہے کہ اس قسم کے الفاظ سے کلام نہ کریں، اس

نصیحت کے باوجود افسوس کہ متاخرین احناف اس پر عمل کرنے کی بجائے فقہ حنفی کو ”فطری بصیرت“ قرار دینے پر ادھار کھائے بیٹھے ہیں۔

تجرب ہے کہ اگر یہ بات احناف نے کہی ہے تو شافعیوں نے بھی یہی دعویٰ کیا ہے کہ حضرت عیسیٰ عليه السلام کا اجتہاد امام شافعیؒ کے اجتہاد کے موافق ہو گا (طحطاوی ج ۳۹ ص ۱) فان الله وانا اليرراجعون۔

حالانکہ آنحضرت ﷺ نے حضرت عیسیٰ عليه السلام کے بارے میں فرمایا: فاما منكم منكم جس کے معنی امام ابن ابی ذئب نے یہ بیان فرمائے کہ بکتاب ربکم و سنۃ نبیکم“ (مسلم ج ۸ ص ۱) کہ وہ کتاب اللہ اور سنت رسول اللہ ﷺ کے مطابق فیصلہ کریں گے علامہ سیوطیؒ نے الا اعلام بحکم عیسیٰ عليه السلام کے نام سے ایک مستقل رسالہ لکھا ہے جو ان کے مجموعہ فتاویٰ الجاوی (ص ۱۵۵ ج ۲) میں مطبوع ہے، جس میں انہوں نے ان حضرات کی پر زور تردید کی ہے جو اس بات کے مدعی ہیں کہ حضرت عیسیٰ عليه السلام مذاہب اربعہ میں سے کسی ایک مذہب پر عمل کریں گے۔ علامہ شعرانی نے (المیزان ج ۳۹ ص ۱) میں کہا ہے کہ امام مہدی اور حضرت عیسیٰ عليه السلام کے دور میں مذاہب کی تقلید جاتی رہے گی جیسا کہ اہل کشف نے فرمایا ہے اسی طرح علامہ عبدالحی لکھنوی نے بھی غیث النعمان (ص ۵) میں اس کی تردید کی ہے اور کہا ہے کہ حضرت امام مہدی اور حضرت عیسیٰ عليه السلام علیہ السلام دونوں مجتہد ہوں گے اور ہمیں اس قسم کے جھوٹے مناقب کی کوئی ضرورت نہیں۔ مگر چونکہ حضرت مولانا صفدر صاحب کا یہاں خاص موضوع ہی ”مقام ابی حنیفہ“ ہے اس لئے اس قسم کے اقوال ان کی مجبوری ہیں۔

توثیق کے متعلق امام دارقطنی کا مسلک اور مولانا صفدر صاحب کی تضاد بیانی حضرت مولانا صفدر صاحب نے احسن الکلام میں امام دارقطنیؒ کے بارے میں لکھا ہے کہ ان کے نزدیک جس راوی سے دو راویوں نے روایت کی ہو وہ مجہول نہیں رہتا اس کی عدالت ثابت ہو جاتی ہے لیکن جمہور محدثین کے نزدیک اس صورت میں راوی مجہول الحال بدستور رہتا ہے، جمہور نہ تو اس کو ثقہ اور عادل تسلیم کرتے ہیں اور نہ اس کی روایت کو

قبول کرتے ہیں۔ لیکن امام دارقطنیؒ کے نزدیک باوجود مجہول الحال اور مستور ہونے کے وہ عادل ہو جاتا ہے۔ (احسن الکلام: ص ۹۱، ۹۲ ج ۲)

اس سلسلے میں انہوں نے امام دارقطنیؒ اور علامہ سخاویؒ کی عبارتیں بھی ذکر کی ہیں ہم نے اختصار کی بناء پر مولانا صاحب کے موقف کا خلاصہ پیش کرنے پر اکتفاء کی ہے۔ امام دارقطنیؒ کا اس کے بارے میں مسلک کیا ہے اور ان کی توثیق معتبر ہے یا نہیں، اس کی پوری تفصیل تو آپ کو توضیح الکلام (جلد اول ص ۳۶۵ تا ۳۷۰) میں ملے گی۔ ہم یہاں صرف یہ ذکر کرنا چاہتے ہیں کہ بوقت ضرورت موصوف امام دارقطنیؒ کے اسی اصول کا (جس کی انہوں نے تردید کی ہے) سہارا لے کر راوی کو ثقہ بنانے کی کوشش کرتے ہیں۔ چنانچہ سماع الموتی کے مسئلے میں ایک مقام پر لکھتے ہیں:

”عبدالرحمن بن احمد بن یزید الزہری، امام ابو نعیم نے تاریخ اصہبان میں اس کا تذکرہ کیا ہے ان سے، علاوہ امام ابوالشیخ اصہبانی کے، قاضی ابو احمد محمد بن احمد بھی روایت کرتے ہیں اور مشہور محدث امام دارقطنیؒ لکھتے ہیں: (ہم نے صرف اس کے ترجمہ پر اکتفاء کی ہے) جب دو پس دو سے زیادہ راوی کسی سے روایت کریں تو وہ جہالت کے دائرہ سے نکل جاتا ہے اور جب یہ صفت اس میں پائی جائے تو وہ مجہول نہیں رہتا معروف ہو جاتا ہے۔ امام دارقطنیؒ کے اس ضابطہ کے مطابق عبدالرحمن بن احمد الاعرج مجہول نہیں بلکہ معروف ہے۔“ (حاشیہ تسکین الصدور: ص ۱۸۳، ۱۸۴ طبع اول)

غور کیجئے یہاں امام دارقطنیؒ کے اسی قاعدہ سے عبدالرحمن بن احمد کو معروف تسلیم کیا گیا اور بقول ان کے جمہور کے خلاف ان کے اس اصول کو قبول کر لیا جاتا ہے، ان کی اسی ادا پر جب تعاقب کیا گیا یا کسی نے اس طرف توجہ دلائی تو تسکین الصدور (ص ۳۶ طبع ثالث جو ۱۹۸۶ء میں طبع ہوئی) سے اس عبارت کو ختم کر دیا گیا جس سے ہم یہی سمجھے کہ مولانا صاحب نے اپنی غلطی کا اعتراف کر لیا ہے کہ احسن الکلام میں امام دارقطنیؒ کے جس اصول کو شاذ اور جمہور کے خلاف قرار دیا تھا اور اس سے تسکین الصدور میں جو اپنی ضرورت

پوری کی تھی وہ غلط ہے۔ مگر ہماری حیرت کی انتہا نہ رہی جب ۱۹۹۲ء میں طبع ہونے والی خزان سنسن میں یہ دیکھا کہ امام دارقطنی کے اس اصول سے اپنا ”بتا“ پورا کرنے کی پھر کوشش کی جاتی ہے چنانچہ نبیذ سے وضوء کرنے کے بارے میں جو روایت علمائے احناف پیش کرتے ہیں اس کے متعلق امام ترمذی، امام بیہقی وغیرہ نے کہا ہے کہ اس میں ”ابو زید“ راوی مجہول ہے۔ جس کے جواب میں حضرت مولانا صفدر صاحب لکھتے ہیں:

”دارقطنی اپنی سنسن (ص ۳۶۱ ج ۱) میں لکھتے ہیں: کہ جب کسی راوی سے دو راوی روایت کرنے والے ہوں اور اس پر جرح نہ کی گئی ہو تو وہ جہالت کے چکر سے نکل جاتا ہے یعنی مجہول نہیں رہتا اور سنسن الکبریٰ للبیہقی (ص ۱۰ ج ۱) میں ہے کہ ابو زید سے ایک تو ابوروق نے جس کا نام عطیہ بن الحارث اور دوسرے ابو فزارہ نے روایت کی ہے لہذا بقاعدہ امام دارقطنی مجہول نہ رہا“ (خزان سنسن: ص ۱۸۴)

لیجئے جناب! یہاں پھر امام دارقطنی کے اسی ”شاذ اور جمہور کے خلاف“ اصول سے ابو زید کی جہالت کا جواب دیا جا رہا ہے۔

یک نہ شد و شد

بلکہ حد یہ کہ بڑی دلیری اور جرأت سے کہا جاتا ہے کہ:

”سنسن الکبریٰ للبیہقی (ص ۱۰ ج ۱) میں ابو زید سے ایک تو ابوروق نے اور دوسرے ابو فزارہ نے روایت کی ہے لہذا بقاعدہ امام دارقطنی مجہول نہ رہا۔ علامہ عینی عمدة القاری (ص ۹۸۸ ج ۱) اور علامہ زیلعی نصب الراية (ص ۱۳۹ ج ۱) میں لکھتے ہیں کہ ابو زید کے چودہ متابع ہیں یہ اکیلا ہی نہیں لہذا اس کی روایت مقبول ہے۔“ (خزان سنسن: ص ۱۸۴)

آپ اٹھائیں سنسن الکبریٰ للبیہقی اور نکالئے اس کا محولہ صفحہ، بلکہ یہ پورا باب خوردبین کی مدد سے ملاحظہ فرمائیے، آپ کو ابو زید سے قطعاً ابوروق روایت کرنے والا نظر نہیں آئے گا۔

ابوروق کی متابعت کا ذکر بلا حوالہ سب سے پہلے عارضۃ الاحوذی (ص ۱۲۸ ج ۱) میں علامہ ابن العربی نے اور انہی سے علامہ عینی وغیرہ متاخرین نے کیا، یہی تھی میں بہر حال ابوروق کی روایت نہیں، ابوزید کے چودہ متابع بلاشبہ علامہ عینی نے ذکر کئے ہیں، مگر کیا ان کی اسانید صحیح ہیں۔ اس بحث سے قطع نظر کہ یہ ہمارا موضوع نہیں، بات صرف اتنی ہے کہ ان متابعت سے ابوزید کی عدالت ثابت نہیں ہوتی، البتہ اس کی روایت کی تقویت کا یہ باعث ہو تو یہ یا مرد مگر ہے۔

چند قرآنی آیات

حضرت مولانا صفدر صاحب نے بعض آیات بقید پارہ، سورت اور رکوع نقل کی ہیں، مگر انفسوس ان کے نقل کرنے میں مولانا صاحب سے غفلت ہوئی کہ انہیں صحیح طور پر نقل نہ کر سکے۔ ہم یہاں ان کی نشاندہی بھی مفید سمجھتے ہیں تاکہ آئندہ ان کی تصحیح کر لی جائے اور قارئین کرام ان سے متنبہ رہیں۔

(۱) ﴿قُلْ لَا أَمْلِكُ لَكُمْ ضَرًّا وَلَا رَشَدًا﴾

پارہ ۲۹، سورہ الجن: ۲۱ (سماع الموتی: ص ۹۹)

حالانکہ قرآن پاک میں ﴿قُلْ أَنَسَى لَا أَمْلِكُ﴾ ہے۔ سورہ الجن آیت نمبر ۲۱

”انی“ رہ گیا ہے۔

(۲) ﴿قُلْ لَا أَمْلِكُ لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ﴾

(پارہ ۹، الانفال: ۲۳) (سماع الموتی: ص ۶۹)

یہ آیت درست ہے مگر یہ الانفال کی نہیں الاعراف کے ۲۳ رکوع کی آخری آیت

ہے اور آیت نمبر ۱۸۸ ہے۔

(۳) ﴿فَلَا تَسْتَلْنِي مَا لَيْسَ لَكَ بِهِ عِلْمٌ﴾

(پارہ ۱۲، ہود: ۳۶) (سماع الموتی: ص ۹۹)

حالانکہ صحیح ﴿فَلَا تَسْتَلْنِ مَا لَيْسَ لَكَ بِهِ عِلْمٌ﴾ ہے۔ (ہود: آیت نمبر ۳۶)

(۴) ﴿وَلَقَدْ ذَرَأْنَا لِجَهَنَّمَ كَثِيرًا مِنَ الْجِنِّ وَالْإِنْسِ لَهُمْ قُلُوبٌ لَا

يعقلون بها ﴿ الاية. (الاعراف: ۱۷۹) (ساع الموتی: ص ۲۷۱)

حالانکہ آیت میں ﴿ لا یفقیہون بها ﴾ ہے ﴿ لا یعقلون ﴾ نہیں۔

(الاعراف: آیت ۱۷۹)

(۵) قرآن میں ہے: ﴿ انک لا تسمع الموتی ﴾ اور ﴿ ولا تسمع من

فی القبور ﴾ (ساع الموتی: ص ۱۷۹)

حالانکہ ثانی الذکر آیت یوں ہے ﴿ وما انت بمسمع من فی القبور ﴾

(فاطر: آیت نمبر ۲۲)

اسی پر ہم اس نقد و تبصرہ کو ختم کرتے ہیں اور دعا گو ہیں کہ اللہ تعالیٰ ہم سب کی

خطاؤں کو معاف فرمائے۔ ہمیشہ صراط مستقیم اور عدل و انصاف پر قائم رکھے۔ آمین یا رب

العالمین۔ اور قارئین کرام سے درخواست ہے کہ اگر کہیں ہمارے اس تبصرہ میں کوئی غلطی

محسوس کریں تو ہمیں مطلع فرمائیں، ہم ان کے تہہ دل سے شکر گزار ہوں گے۔

ارشاد الحق اثری عفی عنہ

فہرست

تصانیف حضرت مولانا محمد سرفراز صفدر صاحب جو اس کتاب کی تیاری میں پیش نظر

رہیں۔

- | | | |
|----|---------------------------------------|-------------------------|
| 1 | احسن الکلام فی ترک القراءة خلف الامام | طبع دوم |
| 2 | راہ سنت | طبع نہم ۱۹۷۵ء |
| 3 | الکلام المفید فی اثبات التقليد | مطبوعہ ۱۴۰۶ھ |
| 4 | خزائن السنن | مطبوعہ ۱۴۱۲ھ |
| 5 | سماع الموتی | مطبوعہ ۱۹۸۴ء |
| 6 | دل کا سرور | مطبوعہ ۱۹۶۳ء |
| 7 | اتمام البرہان حصہ اول | مطبوعہ ۱۹۸۱ء |
| | اتمام البرہان حصہ چہارم | مطبوعہ ۱۹۸۴ء |
| | اتمام البرہان مکمل چار حصے | طبع سوم ۱۹۹۳ء |
| 8 | مقام ابی حنیفہ | طبع چہارم ۱۹۹۲ء |
| | مقام ابی حنیفہ | طبع اول |
| 9 | تفقید متین | طبع دوم |
| 10 | احسان الباری لفہم البخاری | ناشر مکتبہ صفدریہ گلگھڑ |
| 11 | چراغ کی روشنی | مطبوعہ ۱۹۹۲ء |
| 12 | المسک المنصور فی رد الکتاب المسطور | طبع دوم ۱۹۹۳ء |
| 13 | طائفہ منصورہ | طبع سوم ۱۹۸۹ء |

ادارہ کی دیگر مطبوعات

- 1 العلل المتناہة في الأحاديث الواہیة
- 2 إعلام أهل العصر بأحكام ركعتي المحر للمحدث شمس الحق الديابوي ۛ
- 3 المسد للإمام أبي يعلى أحمد بن علي بن المشي الموصلي ۛ (تختیم جلدوں میں)
- 4 المعجم للإمام أبي يعلى الموصلي ۛ
- 5 مد السراج، للإمام أبي العباس محمد بن إسحق السراج
- 6 المقالة الحسی (المعربہ) للمحدث عبدالرحمن المار کسوري ۛ
- 7 حلاء العبس فی تحریج روایات المحاری فی حرء رفع البیدین للشیخ الأساد مذبح الدبر شاه الراشدی ۛ
- 8 فصائل شهر رحب للإمام أبي بكر الحلال ۛ
- 9 نیس الععب فی فصل رحب للمحافظ ابن حجر العسقلانی ۛ
- 10 امام دار قطبي ۛ 11 صحاح بیته اور ان کے مؤلفین
- 12 موضح حدیث اور اس کے مراجع 13 حرالت صحابہ ۛ
- 14 کتاب حدیث تاجد تاہمین 15 تاریخ والسوخ
- 16 احکام البراءة 17 محمد بن عبدالوہاب ۛ
- 18 قادیانی کارکیوں؟ 19 پیارے رسول ۛ کی پیاری نماز
- 20 مسئلہ قادیانی اور پردی 21 پاک و مند میں طمانۃ الجہدیت کی خدمات حدیث
- 22 توصیح الکلام فی وحوہ القراءۃ حلف الإمام
- 23 احادیث ہدایہ فنی و تحقیقی حیثیت 24 آفات نظر اور ان کا علاج
- 25 مولانا سرفراز صفدر اپنی تصانیف کے آئینہ میں
- 26 آئینان کو کھایا تو برامان گئے 27 حرز البرزخین
- 28 احادیث صحیح بخاری و مسلم میں پردی تشکیک کا علمی حکامیہ
- 29 امام بخاری ۛ پر بعض اعتراضات کا جائزہ
- 30 مسلک الجہدیت اور تحریکات جدیدہ 31 اسباب اختلاف الفقہاء
- 32 مستاجرات صحابہ ۛ کے لئے ہار و سلف کا سونف 33 مسلک احناف اور مولانا عبدالحی کنھوی
- 34 طراح کی راہیں 35 مقالات 1-2
- 36 خطبات سورق

ادارۃ العلوم الاثریہ منگمری بازار

فیصل آباد — فون: 041-2642724